

భారతి

మాసపత్రిక



శివలెంక శంభుప్రసాద్

సంపాదకుడు
(1938-1972)



నవంబరు 1974

పంపుటము : 51 :

సంచిక : 11 :

విజయవాడ నెల తూపాయిన్నర

విషయానుక్రమణిక

నవంబరు 1974

పురుష సూక్తం	డా. ముదిగొండ శివప్రసాద్	1
శ్రీ కూర్మనాథాలయం	శ్రీ ఎమ్. ఎస్. ఆర్ కె. ప్రసాద్	5
విజయనగర చరిత్ర	డా. నేలటూరు వేంకటరమణయ్య	7
కొండల్ని నీలంగా మార్చేది దూరమే !	శ్రీ సోమసుందర్	18
సంశోధిత మహాభారతము—కర్ణ, శల్య, పౌష్టిక, స్త్రీ పర్యములు	కళాప్రపూర్ణ శ్రీ నిడుదవోలు వేంకటరావు	19
ఆశాగీతం	శ్రీ టి. రాఘవేంద్రరావు	28
రెండవ సింగభూపాలుడు	శ్రీ ఎస్. దాశరథి	29
వా కవిత	శ్రీ జి. వి. సుబ్బారావు	34
అలజడి	శ్రీ పెద్దిభొట్ల సుబ్బరామయ్య	35
సంఘాభ్యుదయ పథంలో గ్రాంతాతియాతి పాత్ర	శ్రీ ముదివేడు ప్రభాకర రావు	42
తెలగూరగంప		48
గ్రంథ విమర్శలు		52

పురుష సూక్తం

డా. వసుదిగొండ శివప్రసాద్

అికాశం ఘనీభవించక ముందే

అవని రూపురేఖ లద్దుకొనకముందే

'అతడి' ఆశలు ఆశావకాశాలను చీల్చుకుంటూ

రెక్కలు విప్పి రిక్కలను చుంబించుకుంటూ

ఆదర్శాల గగనానికి గిజిగాడుకులాయాలవలె వ్రేలాడినప్పుడు

ఆయన, సుందర స్వప్నాలు గడ్డకట్టి ధరిత్రిపైకి జారిన

స్నిగ్ధప్రత్యూష పవనం మానవుడు

స్వర్గం తొణికి బొట్లు బొట్లుగా జారిన

చైతన్య జీవన సోతస్వని మానవుడు.

*

*

*

నేల¹నుండి నింగికి పద్మాల గాటలు పరచినవాడు

స్వర్గాన్ని నేలమీదికి దింపి,² జయకేతన మెత్తినవాడు

దేవతలకు ఆదర్శ జీవితం నేర్పినవాడు

ధరిత్రినే దేవాలయంగా మార్చినవాడు

ఇతడి పేరు మానవుడు

కిన్నరుడూ- వానరుడూ- కాని నరుడు

ప్రకృతి కాంతకు తగిన వరుడు

ఈ మానవు డొకనాడు పొదిగిన గుడ్లు

మహాబలిపురాలు-అజంతాలు, ఎల్లోరాలు

మానవు డొకనాడు కన్నాడు కలలు

మా యన్, రోధాల్, సింధూ, యూఫ్రేట్స్, టైగ్రీస్ తీరాలలో

మానవుడు తాను తలచిన ప్రత్యంగుళమూ

మహాప్రయాగగా వారణాశిగా మార్చాడు

మానవుడు తన్ను తానే బ్రహ్మమని అనుకోవడం

మను సంతతి మనీషా పాటవానికి గౌరీశంకర శిఖరం,

*

*

*

ఇంతకీ

ఎవరీ మనిషి??

మనిషంటే ఎల్లయ్యా పుల్లయ్యా మల్లయ్యా అని కాదు
యుగయుగల జడం, జీవానికోసం జరిపిన సంఘర్షణ
పశుత్వం పరమేశ్వరత్వానికై సాగించిన అన్వేషణ
జన్మదుఃఖం, జరాగ్రీస్త మనడం పుస్తక పండితుల మస్తక
విన్యాసం మాత్రమే.

పుట్టడమే ఒక బ్రహ్మానందమని గ్రహించడం
ప్రప్రథమ సూత్రం అనుష్ఠాన వేదాంతంతో—
పరమేశ్వరుడు ఆపలేని ఈహ జలపాతం
పశుపక్ష్యాది స్థావర జంగమ సరోవరంగా మారింది
ఈ సరస్సులో తిరిగే రాజహంసపేరు మానవుడు
ఇందులోని సహస్రదళ కమలాలకై, ఇలా
ఇందులోనే ఈదుతూ వున్నాడు,
వినీలసలిలాన్ని తన పక్షచ్ఛవితో
విశుద్ధ ధావళ్యసత్వవర్ణం కిందికి మారుస్తూ

* * *

2

ఎదుగుతున్న జగత్తుకు
ఎందుకో స్తంభించింది నేడు మనస్సు
సాగుతున్న మనోమయకోశం
జారిపోయింది విజ్ఞానంనుండి అన్నానికి⁴
పద్మకాండం పైకెక్కుతున్న సర్పం⁵
పక్కచూపులు చూస్తున్నది
అతిమానవుడి⁶ నుదుట పురిటిలోనే
అణుబాంబు పేలింది.
మానవుడి నెత్తిన కోహినూరు పెట్టి
అరవిందాలు⁷ వికసింపజేసి, జగజ్యోతులను⁸ వెలిగించే లోపలే
మధ్యాహ్నమే సూర్యగ్రహణం పట్టింది
పట్టపగలే చిమ్మచీకటి కమ్ముకుంటున్నది.
నగరంలోని డ్రైనేజీ జీవితం
నాగరికత పేర పిలువబడుతున్నది
సంస్కారం లేకుండా శిశువునుండి పశువులోకి ఎదగడం
సంస్కృతి పేర చెలామణి అవుతున్నది
కోధం కాలకూటం కాగా, కమిలిపోతున్నది జగత్తు
కరుణామయుడైన గరళకంఠుడు మాత్రం

కనుచూపు దూరంలోనే వున్నాడింకా, ఈ
మనోక్ష్మీర సాగర మధనంలో—
యంత్రానికి జనకుడు ఏ మేధావి అయితే నేం కాని
విచక్షణ లేకుండా ఈ విషకన్య
ధరిత్రినంతా తన మృత్యు పరిష్కంగంలో
దగ్ధం చేయజూస్తున్నది.
శిల, బలి కోరుతున్నది, తన్ను దేవుణ్ణిగా మలిచిన శిల్పినే
శివుని సుందర మానవ తపస్సు
కందర్పుని బాణాలకు చెదిరింది
ఏ శాక్తేయుడు వస్తాడో ఇక !

*

*

*

అందమైన మానవ మందిర సువిశాల ప్రాంగణం చుట్టూ
ఎందుకిన్ని ముళ్ళ పందిళ్ళూ
మూసిన కిటికీలూ??
గులాబీలను ఇంటి చుట్టూ నాటుకొని
కమురుకంపును నిశ్చసిస్తున్నా డేమిటీ యజమాని?
కొబ్బరిచెట్ల ఆకుల మధ్యనుండి
కురిపిస్తుంటే చంద్రుడు పీయూషాన్ని
పుక్కిలిస్తున్నాడు యంత్ర నిర్మాత రేయిం బవళ్ళు
పొగగొట్టాల నోళ్ళతో
బొగ్గుపులుసు వాయువును
సన్నిపాతరోగంతో నర్తిస్తూ
శివతాండవం చేస్తున్నానని భ్రమిస్తున్నాడు
మెగాటన్ను బాంబులు పేలుస్తూ
మురుస్తున్నాడు దీపావళి వచ్చిందని—
ఇజాల తోడేళ్ళు విజృంభించి
నిజాన్ని—అజాన్ని నమిలినట్లు నమిలివేస్తున్నవి
సిద్ధాంత ప్రయోగశాలల్లో
సామాన్యలు ఎలుకల్లా వాడబడుతున్నారు—
శాస్త్రీయపు టెరువులతో నేడు మానవుల పంట పండుతున్నది
యంత్రశాలలనే వంటసాలలలో తనను తాను వండి వార్చుకుంటున్నాడు
నరుడు.

నైష్పల్య నాగరికతాధార కింద
నిర్జీవ కుసుమాలు ప్రభవిస్తున్నవి

ముఖాని కంటించుకున్న చిరునవ్వుల వెనుక
మహిషాసురత్వం బింబిస్తున్నది
అతిమానవుడికి పురిటిలోనే సంధి కొడుతున్నది
అణురాక్షసుడు పుడమిలో పాటవ పరీక్షలు జరిపి
జగన్మిథ్యా సిద్ధాంతాన్ని ప్రత్యక్షం చేస్తున్నాడు.

3

జగత్తులోని ద్వైధీభావాన్ని
చిత్రీకారునిలా శబ్ద ఫలకంలో
తొమ్మిది రంగుల కుంచెతో⁹ చిత్రీస్తున్నాడు కవి
ప్రేలుడు సహజ పరిణామం కాదనీ
ప్రశాంత వాతావరణమే వచ్చే
పారిజాత పరీమళ మారుత కలరుత ప్రస్థానం కాదని చెపుతున్నాడు
గింజనుండి కొమ్మ - కొమ్మనుండి రెమ్మ
రెమ్మనుండి లత - లతనుండి లతాంతం
ఇదీ అవిచ్ఛిన్నధారాప్రవాహ సహజ జీవన పరిణామం
ఆగక సంకల్పగతితో సాగే
హవిర్మామల, ఆషాఢ మేఘమాల.
అందుకే నిందాగీతం కాదు
విరాళాగీతం కానే కాదు
సూర్యగ్రహణం వీడిన తర్వాత
చంద్రోదయం వస్తుందనే ఆశ
చంద్రోదయం తర్వాత మళ్ళీ
సూర్యుడు కాషాయారుణ కుంకుమంలాగా
పుడమి తల్లి నుదుట భాసిస్తాడనే
ఆకాంక్ష !!


వివరణ : (1) మూలాధారం (2) సహస్రారం (3) శక్తిపాతం (4) అనమయ
కోశం (5) కుండలని-యోగభిష్టత (6) Superman (7) అరవిందులు (8) జనవేశ్య
రుడు (9) నవరసాలు.

శ్రీ కుార్మనాథాలయం

రచన, ఫోటోలు : శ్రీ ఎన్. ఎస్. ఆర్. కె. ప్రసాద్

శ్రీ కుార్మం పూర్వపు కళింగరాజ్యమందలి వరాహ క్షేత్రములోని పాతాళసిద్ధేశ్వర క్షేత్రమే. ఇచటగల స్వయంచక్త లింగమూర్తి బౌద్ధమత ప్రభావం ఈ ప్రాంతంలోలేని సమయంలో కళింగ దేశాధీశ డయిర విజయసిద్ధి ప్రతిష్ఠించాడు. ఈ లింగమూర్తి వలయాకారపు పానపట్టముపై ఎత్తుగా ఉండి, దర్శననూత్రమున లింగాకృతి కన్నులకు కట్టి నట్లుండును.

దీనిని శ్రీ క ప ప్పెండవ శతాబ్దంలో వైష్ణవ మతాచార్యుడు శ్రీ రామానుజులు తీర్థయాత్ర సందర్భంగా కళింగదేశం వచ్చాడనీ, శైవలలో మత సంబంధమైన చర్చలు జరిపి శైవులను అవలీలగా వాగ్వివాదంలో జయించి వైష్ణవాలయంగా మార్చి శ్రీ కుార్మనాథుడని నవీన నామకరణం చేసినట్లు సంస్కృతంలోగల 'ప్రసన్నామృతము' వలన తెలుస్తున్నది. నాటినుండి 'పాతాళ సిద్ధేశ్వర' ప్రశంస మాసి పోయి 'శ్రీ కుార్మనాథ' ప్రశంస ప్రబలింది.



దేవాలయ ప్రశస్తి :

విష్ణుమూర్తిని కుార్మావతార రూపాన ఇచట పూజించడంవల్ల ఈ దేవాలయాన్ని శ్రీ కుార్మనాథాలయమనీ ఆ గ్రామాన్ని 'శ్రీ కుార్మమ'నీ పిలుస్తున్నారు.

ఈ దేవాలయం చుట్టూగల స్తంభాల మంట పాలలో నల రాతిలో చెక్కిన రమణీయ శిల్పాలు గలవు. దేవకోష్ఠములందు త్రివిక్రమ, పరశురామ, బలరామ, సరస్వతి, కుబేర, మహిషాసురమర్దినీ,

ప్రవేశద్వారము 'శ్రీ కుార్మాలయం'

ఇంకనూ అనేక శంఖుచక్రధారియైన విష్ణుమూర్తి విగ్రహాలు గలవు ఈ దేవాలయమందు రెండు ధ్వజ స్తంభాలుగలవు. విమానం చోళరాజుల వాస్తు శిల్పకళారీతులలో నిర్మించారు. చక్కగా కుదురుటచే కాబోలు 'కుదురుకు కుార్మము చిలుకు నకు సింహాచలము' అను లోకోక్తి వచ్చింది. శ్రీ కుార్మ పురాణం శైవ సంప్రదాయానుసారమై ఉంది. దీనిని రాజలింగకవి మండచిట్టి కామశాస్త్రి ఆంధ్రీకరించారు.



విమానదృశ్యము 'శ్రీ కూర్మాలయం'

వైష్ణవమత ప్రాబల్యము :

శ్రీ కూర్మం, అరసవిల్లి, సింహాచలం మొదలగునవి ప్రధమంలో శైవమతమునకు పుట్టినిల్లు

అయినప్పటికీ ఈనాడు వైష్ణవక్షేత్రాలుగా ఉన్నవి. శ్రీ కూర్మాలయం, సింహాచలాలలో గల శిలాశాసనాలను బట్టి ఆకాలమున నరహరి తీర్థులచే వైష్ణవమతము కళింగమున వ్యాపించెనని తెలుస్తుంది. ఈతని కాలము నాటి శిలాశాసనాలు, శ్రీ కూర్మనాథాలయంలోను, సింహాచలంలోను చాల ఉన్నవి.

శిలాశాసనాలు :

ఇచటి శిలాశాసనములవలన నాల్గవ శతాబ్దం నుండి పదునాల్గవ శతాబ్దంవఱకు పరిపాలించిన తూర్పు గాంగరాజులచరిత్ర పూర్తిగా తెలుస్తున్నది. క్రీ. శ 1273 వ సం॥ లో పరిపాలించిన తూర్పుచాళుక్యరాజుయిన 'రాజరాజ నరేంద్రుడు' తన ఆస్థానకవి అయిన నన్నయభట్టుని సంస్కృతంలోగల భారతాన్ని తెనిగించవలసిందిగా కోరినట్లు తెలిపే ఒక శాసనం గలదు. ఆనాటి సాంఘిక, రాజకీయ, పరిస్థితులను వివరించే అనేక శాసనాలుగూడ గలవు.

స్థల మహాత్మ్యము :

ఈ క్షేత్రమహాత్మ్యాన్ని దత్తాత్రేయులవారు వ్యాసమునీం దులకు వినిపించారనీ, అందు స్థలపురాణం వలన స్వయంగా శ్రీ హరిదత్తాత్రేయులకు శ్రీ కూర్మనాథ మహాత్మ్యాన్నిగూర్చి స్వప్నంలో చెప్పినట్లు చెబుతారు.

విజయనగర చరిత్ర

[రెండవ భాగము]

డా. నేలటూరు వేంకటరమణయ్య

(గత సంచిక తరువాయి)

రామరాజు శత్రులతో సంధి చేసికొని ద్రోహియైన తనప్రతినిధిని శిక్షించి నిజాధికారమునచట ఋణప్రతిష్ఠించుటకొరకు సైన్యముతోగూడ వేగి రమే విజయనగరమును చేరబోయెను. అప్పటికి పరిస్థితులు సత్వరమార నారంభించెను. అచ్యుతరాయలు బంధవిముక్తుడై స్వయము రాజ్యకార్యములను నడపుచున్నాడను వార్త విన్నంతటనే నాయకులు పెక్కుండు రాజధానికి వచ్చి యతని గూడిరి. ద్రోహియైన రామరాజుయొక్క ప్రతినిధి యచ్యుతరాయలకు మంత్రియై రాయల కార్యఖడ్గములకు కర్తయై రాజ్యతంత్రమున కెల్ల నధినాయకుడై యుండుటను సహింపక సలక రాజు తిరుమలుడాతని వధించి యతని స్థానము నాక్రమించుకొనెను. అది యెఱిగి రామరాజుయొక్క అనుచరులారని విడనాడి విజయనగరమునకుబోయి రాయల పక్షమును చేరిరి. ఇంతేకాదు విజయనగరమున గలిగిన రాజకీయ సంక్లెష్టము నదనుచేసికొని రాయసామ్రాజ్యమును జయించుట కదియే తరియని యెంచి యిస్మాయిలాదిల్ షాహు దండెత్తివచ్చి రాజధానిని ముట్టడించెను. ఇట్టి పరిస్థితులలో విజయనగరమును బ్రవేశించి తన యధికారమును మరల నెలకొల్పుట యశక్యమని తలచి రామరాజు తన నాయంకర భూములకుబోయి యచటినుండి రాజధాని యందలి రాజకీయ స్థితిగతుల నరయుచు ననుకూల సమయమును వేచియుండెను.

అచ్యుతరాయలు శత్రువిద్రావణమునకు దగిన బలము దన చేతిక్రిందనున్నను వారిని మార్కొనుట కెట్టి ప్రయత్నమునుసేయక మిన్నకుండెను. అప్పుడు విజయనగరమునకు వచ్చియుండిన పోర్చుగీసు చరిత్ర

కారు డతని భీరుత్వమును గర్హించుచు నిట్లు వ్రాయున్నాడు.

‘అతడు (యేదుల్లానుడు) దళములను సహకూర్చుకొని 12000 కాల్పురతోడను 30000 ఆశికులతోడను రాయరాజ్యము పై నెత్తి విజయనగరమున కొక లీగునకు తక్కువదూరమున నాగలాపురముకడ విడియ పట్టణమును ధ్వంసముగావించి నేలమట్టమునకు చదనుజేసెను. చెతరాపు (అచ్యుతరాయలు) అప్పుడ రాజధానియందే వసించియుండెను ధైర్యముండిన సంతట యల్పబలముతో వచ్చియుండిన యాదిల్షానుని సులభముగ పట్టి బందీకృతుని గావింప జాలిన సైన్యమతః కడ సిద్ధముగ నుండెను. కాని యతడు పట్టణము వెలుపల దలచూప నోపడయెను. శత్రునెదిర్చి పోట నూపగుండె దిటపు నాస్తి; కొందఱు దండనాయకులును, నాశ్వికులును తురకలను దాకి యొక్కింత పోట చూపిరి. వారు రాయల వారిని దఱిసి యంతటి యల్పకార్యమునందు యేలిన వారు స్వయముగ బలిగొన నసరము లేదనియు శత్రులపై గవయ దమ కాజ్ఞ యొసగిన జాలుననియు విన్నవించిరి. కాని యాతడు భయ విహ్వల హృదయుడై తన బావమరుదుల సలహా విూద యేదుల్లానునికడకు రాయబారమంపి సంధి జేసికొన నిశ్చయించుకొనెను.

వాస్తవము నరసి చూడ నచ్యుతరాయలు గాని యాతని బావమరుదులు గాని రణభీరులుగారు. వారు పెక్కు పర్యాయములు రణరంగమున తురుష్కులను హిందువులను నెదుర్కొని ధైర్యసాహసములతో బోరాడి జయముగొన్నవారే. ఏదుల్లానుడు నూతన శత్రుడుగాడు. వారిచే నంతకు పూర్వము పరాజితుడైన వాడే. మఱియు నాతడప్పు డెత్తివచ్చి యుండినది స్వల్పసంఖ్యాక దళములతోడనే. అట్టియెడ నచ్యుత రాయలును నతని

మరుదులు సలకరాజు తిరుమల ద్వయమును నేల
యాదిల్ఖాను నెదుర్కొన నొల్లక సంధిని గోరి
దీనికొక ముఖ్యకారణము గన్పించు చున్నది.
అచ్యుతరాయలెదుర్కొనవలసిన శత్రువొక్క యాదిల్ఖా
నుడు మాత్రమేకాదు. అతనికంటె బ్రబల
విద్యేషి యళియరామరాజు, ఎట్లైన చేజాటిపోయిన
విజయనగర సామ్రాజ్యలక్ష్మిని మరల గైవసము జేసి
కొనుట కతడెన్ని కుతంత్రములనేనియు జేయగలడు
కావున తెగించి తానాదిల్ఖానుపై గవసిన రామరా
జుతనితో సంధి కుదుర్చుకొని యేకీభవించి తనపైబడి
తన్నోడించి మరల బందీకృతునిగ జేయగలడను భయ
మచ్యుతుని బాదింపగడగినది. అట్టి భయమే రామ
రాజునుగూడ పీడింపగడగినది ఆదిల్ఖానుతో యుద్ధ
మునకు దాను బానుకొనిన యచ్యుతరాయలతనితో
నేకమై యోడించి యప్పుడు దనపాలన క్రిందనుండిన
రాష్ట్రమును హరించి తన్ను పదభ్రష్టుని జేయుదు
రని శంకించి యతడును మిన్నకయండెను. కావున
నేడుల్ఖానునికి విజయనగరముపై నిరవధికముగ నెత్తి
వచ్చి నాగలాపురమును నాశముసేయను విజయనగర
మును ముట్టడించను సాధ్యపడినది. కాని యచట
నతడు చిరకాలమాగియుండ వలనుపడకపోయినది.
శత్రులవలని ప్రత్యాఘాతము లేకపోవుటవలన నాతనికి
దా నప్రతిహత ప్రలాపుడనను దురహంకారము
గలిగినది. శత్రులైన హిందువులనేకాక తన వారైన
మహమ్మదీయులను సైతమతడు దృఢప్రాయులనుగ
జూడ గడగెను. సుల్తాను నడవడిక యమీరులకు
ముఖ్యముగ పారిశీకులకు నాయకుడైన యాసాద్ఖాను
లారీ కీసడము గల్గించెను. కావున నాతడాదిలానుని
గర్వనిర్వాహణకు మార్గము వెదుక నారంభించెను.
మొదట నొక వార్తావహుని మూలమున రామరాజున
కిట్లు వర్తమానము నంపెను.

‘నీకేమి చేటు వాటిలినది, ఒక పరియైన
పోటు సూపక పలాయితడవైపోయి వ్రీడాహీనుడనై
పందయనిపించుకొంటివి. ఇప్పుడైనను నీవు బయలు
మెఱసి యుద్ధమునకు వెడలి వచ్చిన ఇబాహీము
ఆదిల్ శాహు నీతో పోట్లాడక వచ్చినమార్గమున
మరల వెడలిపోవునట్లు మేమేర్పాటు సేయగలము.
అట్లుగాక యతడొకవేళ యుద్ధమునకు బానుకొని
నను మేము తటస్థులమైయుండి విజయము నీకు

చేకూరునట్లు చేయుదుము. అది యెట్లున్నను
నిస్సహాను విసర్జించి సంగరమునకు రమ్ము.’

రామరాజునకు పై వర్తమానమునంపి యాసా
ద్ఖాను డహమ్మదు నగర సుల్తానగు బుర్హాన్ నిజా
ముషాహును విజాపురముపై దండెత్తివచ్చి తత్పూర్వ
మాదిల్ శాహుతని నోడించి పట్టుకొని యుండిన సీమ
లకు మరల స్వాధీనము జేసికొన్నుని యాహ్వానించెను.
ఆసాదుఖానుని పన్నుగడలకు ఫలితముగ నళియరామరాజు
సైన్యముతోగూడ విజయనగరమును ముట్టడించి
యుండిన యాదిల్ఖానునిపై గవయ వచ్చెను. బుర్హాను
నిజాముషాహు విజాపురముపై దండ నడచెను. నిజాము
షాహు దండయాత్ర విస్ఫోటనె యాదిల్ఖానుని
హృదయమున గళవళము జనించెను తను కొలువు
నందుండు తురుష్కు సర్దారులెల్లను నిజాముషాహు
యొక్క పక్షపాతులని యతడెఱుగును. నిజాము
షాహుతో యుద్ధమునకు బానుకొనిన వారందఱును
బ్రత్యక్షముగనో పరోక్షముగనో యతనికి దోడ్పడగలరని
తెలియును. ఈ సందిగ్ధావస్థయందు తానేమి జేయ
వలసినదియు నతడు నిశ్చయించుకొనజాలక పోయెను
ముట్టడి లేవదీసికొని నిజరాజ్యమునకు దరలి పోవుద
మన్న రామరాజును నచ్యుతరాయలను దనను వెన్నంటి
తఱుముకొని రాగలరు. ఉన్నస్థలమునందె నిలువరించి
యుందమన్న నిజాముషాహు దన రాజ్యమును నిరవధి
కము బ్రవేశించి దేశమును ధ్వంసముజేసి
రాష్ట్రమున జాలభాగము నాక్రమించుకొనును. ఈ
సందర్భమున స్వయముగ నే నిశ్చయమునకును
రాజాలక తన సర్దారులను నమీరులును సమావేశ
మునకు రప్పించి సలహా యడిగెను. వారందఱును
నేకగ్రీవముగ రామరాజుతో సంధిజేసికొని నిజరాజ్యము
నకు మరలిపోవుట మేలని పలికిరి.

ఆదిల్ శాహు శిబిరమున నడచిన వర్తమానము
లన్నియును, నచ్యుతరాయలకును సలకరాజు పుత్రుల
కును నెఱుకపడినంతటనే యాసాద్ఖానుని కుతంత్ర
ములు నెఱవేరిన దమకు ముప్పు వాటిలునని గ్రహించి
రామరాజుతో నతనికి సంధి కుదరకమునుపే తామే
యతని సఖ్య మొనర్చుకొనుట శ్రేయస్కరమని యెంచి
యతనికడకు రాయబారుల నంపిరి. తన దండ
యాత్రను గట్టిపెట్టి సత్వరము నిజరాజ్యమునకు మరలి
పోవ దహతహపడుచుండుట వలన నతడును సంధి

కొప్పకొనెను. సంధి షరతులను న్యూనిజిట్లు వివరించి యున్నాడు. అచ్యుతరాయ లాదిల్ ఖానునికి పదిలక్షల జంగారు పగోడాల నప్పన మీయవలయును. ఇంతియ కాక పూర్వము కృష్ణరాయ లతనిని జయించి గైకొని యుండిన రాయచూరు రాజ్యమును సాలుకు 150000 పర్దావుల ఆయమువచ్చు రాష్ట్రముతో గూడ నతనికి మరల నిచ్చివేయవలయును. మఱియును లక్షవరహాల నిలువగల యాభరణములను సమర్పించుకొనవలయును. ఈ షరతులకు రాయ లొప్పకొని దా నచ్యుతరాయలతో మాతేండ్ల పర్యంతము జెల్లగల సంధిని జేసికొన సంసిద్ధుడనై యున్నాడని యాదిల్ ఖానుడు తెలియ జేసెను. అందుల కచ్యుతరాయలు సమ్మతించెను. అంతట వారికి సంధి కుదిరెను.

ఈ సంధి సమకూడునప్పటికి రామరాజు విజయనగర పరిసరములకు వచ్చిచేరెను. అచ్యుతరాయ లతో దనకు సఖ్యము గుదిరినను రామరాజుతో నతడు యుద్ధము దలపెట్టలేదు. నిజరాజ్యముపై నెత్తి వచ్చిన నిజాముశాహు నెదుర్కొనవలసియుండుట జేసి యాసాద్ ఖాను ప్రభృతులైన నాయకవర్గ మొసగిన సలహాప్రకార మతనితో సంధిజేసికొనెను. ఇంతియ కాక ప్రస్తుతము దనకు మిత్రుడైన రాయలకును రామరాజుకును మధ్యవర్తియై వారిని రాజీపఱచి సంధి సమకూర్చెను. ఈ సంధి నియమముల ప్రకారము రామరాజువ్వుడు తన పాలనక్రింద నుండిన రాష్ట్రమున కంతటికిని స్వతంత్రాధిపతి యాయెను. తక్కిన సామ్రాజ్యమును సమస్తమును నచ్యుతరాయలు నిర్ణయోధముగ పాలింపగల్గెను.

అచ్యుతరాయల చరమదశ

శత్రుపీడారహితమై దేశమున శాంతి నెలకొని నను ప్రజలకు సౌఖ్యమొడగూడ దాయెను. చరమ దశయందచ్యుత రాయలపాలన జనకంటకముగ బరిశీ మించెను. అతడు స్వయముగ రాజ్యవ్యవహారములను విచారించుటను మానుకొని సర్వకాలములను తన బావ మరుదులైన సలకరాజ సోదరుల కప్పజెప్పి యంతఃపురము స్త్రీల సంగతిని కాలము గడపజొచ్చెను. మఱియు వారి సలహాననుసరించి రాజ్యమందలి సామంతులను, నాయకు లను, ధనాధ్యులను హింసించి వారి సర్వస్వమును హరింపగడగెను. పెక్కుండు సకుటుంబముగ నశించిరి. అప్పుడు విజయనగరమున వచ్చియుండిన పోర్చుగీసు

చరిత్రకారుడు న్యూనిజా అప్పటి స్థితిగతుల నిట్లు వివరించియున్నాడు.

‘అతడు (అచ్యుతరాయలు) రాజ్యములోని ప్రముఖులను నాశమొనర్చి వారి సంగతిని నిర్మూలము జేసి వారి ద్రవ్యమును హరించెను. ఆదిల్ శాహుతో సంధి జేసికొన్నందు వలనను, ప్రజల సమ్మతిలేకుండ వారి ధనమును బలాత్కారమున గైకొనుట వలనను ప్రజల యందతృప్తి ప్రబలెను. విజయనగర సామ్రాజ్య మెన్నడేని విచ్ఛిన్నమై పోయినచో నది యతని కాలము ననే తటస్థించగలదని యందఱు ననుకొన గడగిరి.

కాని మట్టి దురవస్థ కలుగక ముందే దైవోప హతుడై క్రీ. శ. 1542 సం॥ మధ్య నచ్యుత రాయలు పరమపద ప్రాప్తుడాయెను.

చరమదశయందు ప్రజాకంటకుడై ప్రవర్తించి నను అచ్యుతరాయలు దైవభక్తిగలవాడు. కృష్ణరాయల వలె నితడును పరమ వైష్ణవుడు. తాతాచార్యుల వారితని మతగురువు. తిరుపతి వేంకటేశ్వరుడితనికి యిష్టదైవము. కృష్ణరాయలవలెనే యితడును దన రాజ్యకాలమున పలుమారులు తిరుపతికి యాత్రచేసి వేంకటేశ్వరునికి భూకనక భూషణ వస్తునాహనాదు లను సమర్పించి సేవించువాడు. అచ్యుత రాయలను స్వామి సన్నిధానమున దానాదేవుని నిరంతరము సేవించు చున్నట్లు పురుష ప్రమాణమునకు మించిన పంచ తోహకృత నిజ ప్రతిబింబమును దేవాలయ ముఖ మంటపమున నిల్పెను. స్వీయులైన శ్రీ వైష్ణవులనే కాక మాధ్యులను చైతన్య సమయాయుల నాదరించి పోషించెను.

అచ్యుతరాయల కాలమున శ్రీ కృష్ణ చైతన్య స్వామి వారు విజయనగరమునకు విచ్చేసిరి. రాయ లాతని భక్తిపూర్వకముగ సేవించు యతనికి గర్లాట ముననొక గ్రామమునిచ్చి సత్కరించినట్లు శాసనములు దెల్పుచున్నవి. అచ్యుతరాయలు పరమత సహిష్ణువు. శైవులను, జైనులను గౌరవించి దానధర్మములు జేయునెడ పక్షపాతము లేక సర్వసమయముల వారిని సమదృష్టిని చూచువాడు.

అచ్యుతరాయల కాలమున వాస్తుశిల్ప చిత్ర లేఖనములు జక్కగ వర్ధిల్లినవి. కృష్ణదేవరాయల వలెనే యతడును రాజధానియందును అన్యస్థలము

లందును పెక్కుదేవాలయములను గట్టించెను. విజయ నగరమున విర్మలేశ్వరుని యాలయ బీర్వోద్ధారణ కార్యమును కొనసాగించుటయేకాక అచ్యుతరాయస్వామి పట్టాభిరూపాలయములను, క్రొత్త దేవస్థానములను నిర్మించెను. రాజ్యారంభమందే తిరుపతియందు కపిల తీర్థమునకు తాకట్టు సోపానములను గట్టించెను. బ్రాహ్మణులు సంధ్యావందనార్థమి తీర్థమునకు బూర్వపశ్చిమములందు సంధ్యావందన మండపములను పట్టణమందచ్యుతరాయల పెరుమాళ్లగుడి నెత్తించి దానిచుట్టు నొకబ్రాహ్మణాగ్రహారము నేర్పఱచెను. రాయలననుసరించి సామంతులును నధికారులు గూడ వాస్తు నిర్మాణ కార్యమును దలపెట్టిరి. ఈ సందర్భమున ముఖ్యముగ బేర్కొనదగిన వాడు విద్యానగర తలవరి పెనుగొండ విరూపణ్ణ. ఇతడిప్పటి యనంతపుర మండలములోని లేపాక్షియందు తన యిష్టదైవమైన శివునికొరకు శిల్పచిత్రలేఖనలకు బ్రవిద్ధి నందిన దేవాలయ మెత్తించెను.

అచ్యుతరాయల కాలమున గీర్వాణాంధ్ర వాఙ్మయములు చక్కగ నభివృద్ధి జెందినవి అన్న కృష్ణరాయలవలె స్వయమాతడు కవిగాక పోయినను భాషా సేవ యందతనికి వెనుకబడలేదు. ఇాని యాస్థానమున వెలసిన సంస్కృత కవులలో ముఖ్యముగ బేర్కొనదగిన వారిరువురు కలరు. మొదట నెన్నదగిన వాడితని యాస్థానకవి రాజనాథ డిండిముడు. ఇతని కృతులు రెండు. అచ్యుతరాయాభ్యుదయము, భాగవత చంపువు. అచ్యుతరాయాభ్యుదయము చారిత్రక కావ్యము. అచ్యుతరాయల చరిత్రయందు కావ్యరూపమున వర్ణింపబడినది. అన్యచరిత్రాధారములందు కానరాని యంశములను డిండిముడిందు వివరించి యున్నాడు. సమకాలిక పోర్చుగీసు రచనలు డిండిముని కావ్యము సత్యాత్మకమైన చరిత్ర గ్రంథమని రుజువు సేయుచున్నవి. భాగవతచంపునందు శ్రీ కృష్ణపరమాత్ముని కథ సంగ్రహముగ వర్ణింపబడినది. ఇది యింకను ముద్రితము గాలేదు. ఇది ప్రచురమైనగాని దీనికి విలువ కట్టవలనుపడదు. అచ్యుతరాయల యాస్థానమున వెలసిన తెండవ గ్రంథకర్త ఓదువ తిరుమలాంబ. ఓదువయన గర్నడమున చదువునది యనగా బాతకురాలని యర్థము. రాయలవాడు ప్రతి రాత్రియు నిద్రించు దనుక గ్రంథవఠనము సేయుట యామె

పని. తిరుమలాంబ విదుషీమణి. సంస్కృతమునందు కూలంకష పాండిత్యము గలిగి చక్కని కవిత్వము జెప్ప నేర్చిన ప్రతిభాశాలి. ఈమె యచ్యుతరాయల దేవేరుల యందొకరైయైన తిరుమలాంబ యని కొండటి యభిప్రాయము. ఇది సరియ కావచ్చును. ఈమె వరదాంబికా పరిణయమును గొప్ప చంపుకావ్యమును విరచించెను. సాహిత్యదృష్టియం దెట్లో చారిత్రదృష్టి యందును నట్లే వాసి కెక్కినది అచ్యుతరాయల పట్టమహిషి యైన నకలరాజపుత్రిక వరదాంబికయొక్క వివాహమిందు వర్ణింపబడినది. తిరుమలాంబ చక్కని చారిత్రక దృష్టిగల రచయిత్రి. తాను కన్నలార గాంచిన పెక్కు చరిత్రాంశముల నిందు వర్ణించినది. వరదాంబికా పరిణయము గంగాదేవి విరచితమైన మధురా విజయ మంతటి గొప్ప కావ్యము కాకపోయినను సంస్కృత సాహిత్యమునందు దీని స్థాన మున్నతమైనదే.

అచ్యుతరాయలాంధ్రభాషయందు పెక్కు గ్రంథములను రచింపజేసెను. అతడు ప్రతి సంవత్సరమునను శ్రీ వేంకటేశ్వరునకు సత్కావ్య ప్రబంధ పుష్పాంజలి సమర్పించుచు గీర్తి సుకృతంబుల నిత్య హించుకొనెనని రాధామాధవ కవి వక్కాణించియున్నాడు. ఆ సత్కావ్య ప్రబంధము లెవ్వియో తెలియరావు. కాని యిదిని కాలమున దిరుపతియందు తాళ్లపాక కవులు కావ్యరచనను బహుళముగ సాగించిరి. వారిలో ముఖ్యముగ జిన్నన్న యనబడు తిరువెంగళనాథకవి. ఇతడు పరమయోగి విలాసాష్ట మహిషీ కల్యాణాది యుత్తమ పద్యకావ్యములను శ్రీ వేంకటేశ్వరున కంకితముగా విరచించెను. ప్రాయశః ఇవి యచ్యుతరాయల ప్రోత్సాహమున రచింపబడియేనేమో. ఇచట స్మరింపదగిన కవిసత్తముడు మఱియొకడు గలడు. ఇతడు చింతలపూడి యెల్లయార్కుడు. రాధామాధవ కావ్యమును కృష్ణరాయల సభలో జదివి వినించి రాయలచే రాధామాధవుడను బిరుదు గొనెనని పూర్వ ప్రకరణమున దెల్పియున్నాడను. రాధామాధవము గాక విష్ణుమాయా విలాస నాటకమున తారక బ్రహ్మ రాజీయమునను మఱి రెండు కావ్యములను వ్రాసి యున్నాడు. విష్ణుమాయావిలాస నాటకము శ్రీ మహావిష్ణువుయొక్క మాయాశక్తి మహత్వమును బ్రకటించు పద్యకథాసముచ్చయము, తారకబ్రహ్మ రాజీ

యము రామభక్తిపరమైన కావ్యము. ఎల్లయార్కుడు పదునాటవ శతాబ్దమున వెలిసిన యాంధ్రకవులలో నగ్రశ్రేణికి జెందినవాడు. ఇతనిచే విరచితమైన కావ్య త్రయమందును విష్ణుమాయావిలాసము గడు శ్రేష్ఠమైనది. ఆ యుగమున వెలువడిన యాంధ్రకవులలో దీని స్థాన మత్యున్నతమైనది. భాషామాధుర్యముననేమి, పదలాలిత్యమందేమి, వర్ణనావైచిత్ర్యమందేమి, కథా సంవిధానమునందేమి దీనికి సాటివచ్చు కావ్యములు పెక్కు గానరావు.

వెంకటాద్రి (1542-3)

అచ్యుతరాయల మరణానంతర మతని యేకైక పుత్రుడు వేంకటాద్రి రాజ్యాభిషిక్తుడయ్యెను. వేంకట దేవరాయలు శాసనములందు పేర్కొనబడియున్నాడు. ఆధునిక చరిత్రకారు లతని వెంకట యందురు రాజ్యాభిషిక్తుడైనపు డితడు ద్వాదశవర్ష వయస్సు డైన బాలుడు. క్రీ. శ. 1532 లో నచ్యుతరాయలు కంచీకిబోయి యుండినప్పుడు తండ్రితోడను తల్లియైన వరదాజియమ్మతోగూడను నితడచట మౌక్తిక తులాభారము తూగినట్లు చట నొక శాసనమునందు చెప్పియున్నది రాజ్యాభిషేక మప్పుడు వేంకటాద్రి నిర్వాహకము చాలని బాలుడగుటచేత నా సమయమున రాజధానియందు సమావేశితులై యుండిన సామంతులు నాయకులు మున్నగు ప్రముఖులతని పక్షమున సామ్రాజ్య కార్యములను నిర్వహించుట కొకమంత్రివర్గము నేర్పఱచిరి. కావున వారు చేసిన యేర్పాటు రాయలమాతులుత్తైన సలకరాజ తిరుమలరాజ ద్వయమునకు సచ్చకపోవుటచేత వారల మంత్రివర్గమును ద్రోసిపుచ్చి రాజ్యమందలి నిర్వాహకారముల నాక్రమించుకొని నిరంకుశ వృత్తిని బ్రవర్తింప గడగిరి. వారి యక్రమ ప్రవర్తనను సహింపజాలక సామంతాదులు వారి సీమలకు మరలిపోయి సలకరాజు వారి యధికారమును ధిక్కరించి యెవరికి వారి స్వతంత్రులై వ్యవహరింప గడగిరి.

రాయమాత వరదాదేవికి దన సోదరులు ద్రోహము దలపెట్టి పసివాడైన తనకుమారుని దొలగద్రోసి రాయపదము నాక్రమించుకొన నుద్యమించుచున్నారను శంకగలిగినది. కావున నామె విజాపుర సురత్రాణాడైన ఇబ్రాహీమ్ ఆదిల్ షాహునకు సామ్రాజ్యమును దన సోదరులకు హస్తగతము గానీయక తన పుత్రున కొడగూర్చిన నపరిమిత ధన సంచయమును సమర్పింతునని రాయబారుల మూలమున వర్తమానము నంపెను.

మును సమర్పింతునని రాయబారుల మూలమున వర్తమానము నంపెను.

ఆ వర్తమాన మందగనే ఇబ్రాహీమాదిల్ షాహు కడుముదితుడై సైన్యమును గూర్చుకొని విజయనగరముపై దండు వెడలెను; కాని సలకరాజ సోదరులు ఆదిల్ షాహునకు మితిలేని ధనమునిచ్చి యాతనిని వెనుకకు వరల్చిరి. వరదరాజమ్మ కుమారుని సంరక్షించుటకు జేసిన ప్రయత్నము విఫలమై పోయినది. సలకరాజు వారంతట సామ్రాజ్యమునకు దామె యెడయులైనట్లు పరిపాలన సేయగడగిరి.

సలకరాజు వారిట్లాదిల్ షాహును వెనుకకు మరల్చి రాజ్యాంగమును సమస్తము నాక్రమించుకొన దలపెట్టినను వారి పూనిక నిర్విఘ్నముగ గొనసాగలేదు. రాయసామంతులును సమరనాయకులు పెక్కుండును వారి యధికారము నంగీకరింపక ప్రతిఘటించిరి. మఱియు రామరాజు అచ్యుతరాయల మరణానంతరముని పుత్రుడైన వేంకటాద్రియొక్క రాజ్యాభిషేకమునకు సమ్మతించక అచ్యుతరాయలయన్న శ్రీరంగ రాయల పుత్రుడైన సదాశివుడే రాజ్యమునకు న్యాయమైన వారనుడని ప్రకటించి యతనిపేర రాజ్యమును నాక్రమించుకొన బ్రయత్నములు సేయగడగెను. తన తాత్కాలిక సత్త్వహీనతచేతనో మఱి యే కారణమువలననో రామరాజు సలకరాజు తిరుమలరాజులపై నడువక బిజాపుర సుల్తానును విజయనగరముపై దండు వెడల బురికొల్పెను. ఇబ్రాహీమ్ ఆదిల్ షాహున కప్పుడు విజయనగరముపై దండు సేయుట మంఠనీళ్ల మర్యాదయైనది. కావున నతడు వెంటనే కొంత సైన్యమును పోగుజేసికొని దండు వెడలివచ్చి విజయనగర ప్రాంతమున విడిసెను.

విజయనగర ప్రజలు శత్రుని రాకను గాంచి కళశళమంది తమ పట్టణ సంరక్షణకు మార్గము వెదుక దొడగిరి. పసిబాలుడైన వెంకటాద్రి దేవరాయలకు స్వయముగ శత్రునిగ్రహణమునకు శక్తి చాలదనియు నతనికి బ్రాపైన సలకరాజువారు స్వార్థపరులయిన కారణమున తమ యావచ్చక్తిని వినియోగించి యద్దము సేయక పోవచ్చుననియు శంకించి వారికే పట్టము గట్టుట మేలని నిశ్చయించిరి. అప్పటికి సలకరాజు పెదతిరుమలరాజు పరలోకగతుడై పోయినందున పురజనులందరేకమై

యతని తమ్ముడైన తిరుమల రాజునకు శకాబ్దము 1474 నకు సరియైన శుభకృత్యంవత్సర పుష్య శు 11 మాస 14 ల మర్య నతనికి బట్టముగట్టిరి. అంతట నతడు దండుతోగూడ పట్టణము వెలువడి తత్సమీపమున విడిసియుండిన శత్రుసైన్యముపై దారసిల్లి నిర్జితులగావించి పాఱదోలెను. విజయుడై మరల రాజధాని బ్రవేశించి తిరుమలదేవ మహారాయలు దనపేర రాజ్యపాలనము సేయనారంభించెను. కాని సింహాసనముపై యతని స్థాన మింకను స్థిరస్థాపితము గాలేదు. శత్రుభయమువలన రాజధానిమందలి పౌరులు దన్ను, రాయపట్టమున కభిషిక్తుని జేసినను శత్రువు పరాజితుడైపోయిన పిమ్మట వారు భయవివర్జితులై పసిబాలుడైన వెంకటాద్రికి దాము తలపెట్టిన ద్రోహమునకు పశ్చాత్తాపతప్పులై వారు మరల నాతని రాయపదముననె నెలకొల్పి తన్ను పదభ్రష్టుని గావించు నను శంక తిరుమల రాయలను పీడించగడగినది. వెంకటాద్రి యుండునంత కాలమును దన పదవి స్థిరము కాజాలదని యెంచి యతని బాల్యమును బంధుత్వమును బరిగణించక హంతకుల నియోగించి యతనిని హత్య జేయించెను. అంతటితో దృష్టిపడక సింహాసనమునకు వారసు లనదగిన రాజబంధువుల నెల్ల హతము గావించెను. ఇట్టి యత్యాచారముల కొడిగట్టినను సింహాసనముపై తిరుమల రాయలు సుస్థిరముగ నెలకొని రాజ్యమును పాలింపజాలడాయెను.

రామరాజు తిరుమల రాయలపై యాదిల్ శాహును బురికొల్పి యంతటితో దృష్టుడై మిన్నక యుండలేదు. తిరుమల రాయల నోడలేక యతనినిద విజయమందిన పక్షమునం దాదిల్ శాహునో తఱుమ గొట్టి విజయనగర సింహాసనము వాక్రమించుకొన గృతనిశ్చయుడై యాతడు బలముల సమకూర్చుకొన నారంభించెను. అతని సోదరులైన తిరుమల వెంకటాద్రి లిత్వురును నతనికి కుడి యెడమ భుజముల వలె బ్రాపై నిలిచి యతనికి దోడ్పడిరి.

రామరాజు అప్పటివఱకును తాను నెలనీడు చేసికొనియుండిన గుత్తి దుర్గమునుండి బయలువెడలి రామరాజ్యమునందు ప్రధాన దుర్గముని యెన్నిక కెక్కిన పెనుగొండపై దండు నడచెను. సలకరాజు తిరుమలుని పక్షమున నప్పుడా దుర్గము నెవరు సంరక్షించు చుండిరో తెలియదు. కాని యాతడు రామరాజు ధాటి

కాగజాలకతని దుర్గమును గైవసము గావించి చనెను. ప్రప్రథమున నతడు సురగిరిని (పెనుగొండను) సాధించెనని శాసనములు సాక్ష్యములు బల్కుచున్నవి. ఈ విజయ సూచనగ నతడు పెనుగొండ దుర్గ సాధక యను బిరుదమును ధరించెను. పెనుగొండ కైవసము జేసికొనిన పిమ్మట నతడు దన యనుయాయుల నెల్ల నచట సమావేశపఱచెను. ఆ సమావేశమునకు వచ్చిన వారితో నౌకునంద్యాలకోవలకు జెందిన రామరాజు యొక్క జ్ఞాతులును, పెమ్మసాని తిమ్మనాయడు, హందే హనుమప్పనాయడు, మేసా పెద్దనాయడు, మజ్జురి తులసిపతిరెడ్డి మున్నగు నాయకులును బ్రముఖులు. సమావేశితులైన స్వపక్షమువారి కెల్లరకును రామరాజు సలకరాజు తిరుమలరాయని యత్యాచారముల నెల్ల వివరించి చెప్పి యా ప్రజాపీడకుని సింహాసనమునుండి త్రోసిపుచ్చి యతని స్థానమున న్యాయవిహిత వారసుడైన సదాశివరాయని బ్రతిష్ఠించుట ధర్మమనియు నట్లాకార్యమును నెఱవేర్చుటకు దోడ్పడినవారికెల్ల దగిన ప్రతిఫలము ముట్టగలదనియును నచ్చజెప్పిరి. అందఱును సమ్మతించిరి. అంతట రామరాజు పెనుగొండ దుర్గ సంరక్షణను విశ్వాసపాత్రులైన స్వానుచరుల కొప్పగించి యచటినుండి బయలువెడలి గండి కోట జేరి యచట నిడిసి విద్యానగరముపై నడచుటకు వలయు సంభారములను సమకూర్చ నారంభించెను.

రామరాజు పన్నాగములు సలకరాజు తిరుమలుని కెఱకపడకపోలేదు. అతడును రామరాజును హతమార్చుటకు దగు సన్నాహములు జేయుచుండెను. రాయరాణున యతని క్రింద నుండెను. సలకయ చింతగుంట రఘుపతి మున్నగు నాయకులు పెక్కుండ్రాతనికి బాసటయై నిలిచి యాతని పక్షమున బోరుటకు సరిసిద్దులై యుండిరి. రామరాజింకను ప్రబలుడుగాక మునుపే యాతని మట్టుపెట్టు నిశ్చయించి సలకరాజు తిరుమల రాయలు దన బలములనెల్ల సమకూర్చుకొని గండి కోటపై నడచి దుర్గాధ్యక్షుడైన పెమ్మసాని తిమ్మానాయని రామరాజును దన కప్పగింపుమని యాజ్ఞాపించెను. తిమ్మానాయడందుల కియ్యకొనక చుట్టు ప్రక్క పాళెగొండ్రు పౌజులను సమకూర్చుకొని రామరాజును ముందుంచుకొని యద్దమునకు బయలుదేరెను. ఉభయ పక్షముల బలములును తాడిపత్రికి పశ్చిమము నందైదాఱు మైళ్ల దూరమున నుండు

విజయనగర చరిత్ర

కోమలి గ్రామము కడ దారసిల్లినవి. పోరు ఘోరముగ అవుకు ప్రాంతమునుండి బయలు వెడలిన బేతంచర్ల జరిగినది. ఇరుతెగల సైనికులు వీరావేశముతో బోరాడిరి, కాని తుదకు సలకరాజు తిరుమల రాయల దళములు వితీగి వెన్నుచూపి పాటుతెంచినవి. పాతపోవుచున్న సైనికులను సమకూర్చుకొని తిరుమలరాయలు వెనుదిరిగి విజయనగరమునకు మరలి పోయెను. విజయుడైన రామరాజుతని వెన్నంటి తఱముచు బోక, కోమలి రణక్షేత్రమునుండి యుత్తరాభిముఖుడై కందనవోలు రాజ్యముపై నడచెను. అతడట్లు పోవుటకు గారణములు రెండు ద్యోతకమగుచున్నవి. 1) కందనవోలు రాజ్యమారెవీటి వంశ్యుల టెంకిపట్టు. ఆ కందనవోలును దాని పరిసరములు నారెవీటి బుక్కరాజు రామరాజు శ్రీరంగరాజు యొక్క నాయంకరసేమ-అవుకుప్రాంతము బుక్కరాజు రామరాజు తిరుమలు లేక తిమ్మరాజుయొక్క యేలు బడి. నంద్యాలయు దాని చుట్టుపట్టు ప్రదేశములును, బుక్కరాజు నరసింగరాజు వంశజుల యనుర మాగాణము-కావున, రామరాజు తాను మొదట కందనవోలునకు బోయిన తనవారెల్ల సుతభముగ దన్ను గూడ నవకాశము గల్గును : వారు తన్ను జేరిన దన పక్షము బలవత్తరమగును. 2) శత్రు పక్షమునకు జెందిన నాయకులు కొందఱు కందనవోలు రాజ్యమునం దమర్మ మాగాణముల ననుభవించుచు సలకరాజు తిరుమల రాజునకు బ్రాపై యుండిరి. వారిని నిర్మూలము సేయక సలకరాజు తిరుమలుని వెనుదగిలి విజయనగరముపై గూఱి చేసిన యెడల వారి వలన దనకు బ్రక్కపోటు తగులక తప్పదు. పై రెండు కారణములవలన రామరాజు కందనవోలునకు బోవుటయే మేలని యెంచి యట్లే సైన్యమును గదల్చుకొని బయలుదేరెను

కందనవోలు ప్రయాణము నిరవధికముగ సాగలేదు. మార్గమునందచట శత్రులడ్డుపడి పోటు చూపిరి. కోవులకుంట్ల తాలూకాలోని యవుకు పరిసరములందు యుద్ధము తీవ్రముగ నడచినట్లున్నది. అవుకు రామరాజునకు పితృవ్యుడైన బుక్కరాజు తిరుమలరాజుయొక్క ముఖ్యనగరము. అతడు సలకయ తిమ్మాసురుని నలన గల్గిన ప్రళయ జలధియందు దగుల్కొని విహ్వలమందుచుండిన వసుధామండలమును నిల్వరించిన ధరణీ వరాహుడని సమకాలిక ప్రబంధకర్తలచే బొగడ్తనంది యున్నాడు

జాటూరు బెడగల్లు ఆదవని దుర్గములకడ రామరాజునకు శత్రులతో ఘనమైన పోరాటము గల్గెను. బేతంచర్లకడ చింతగంట రఘుపతియు జాటూరు బెడగల్లుల చెంత సలకయయు రామరాజు నెదిర్చి పరాభూతులై పాటుతెంచిరి. ఈ విజయముల వలన కందనవోలు రాజ్యము సమస్తమును శత్రు వివర్జితమై రామరాజునకు హస్తగతమాయెను. అంతనాతడు పశ్చిమాభిముఖుడై తుంగభద్రానదీతీరముననే దండు నడ్డుపుకొని యాదవానికిబోయి యా దుర్గమును ముట్టడించెను. విజయనగర సామ్రాజ్యమందలి శత్రు దుర్భేద దుర్గములలో నాదవాని ప్రధమ శ్రేణికి జెందినది అది యప్పుడు సంజీవ (సంజార) ఖానుడును తురుష్కుని యాధిపత్యము క్రింద నుండెను. ఇత డెవ్వరి పక్షమున ఆదవానిని పాలించుచుండెనో విశ్వయించి చెప్పటకు వీలుపడలేదు ప్రాయశః ఇతడు సలకరాజు తిరుమలరాయల యనుచరుడు కావచ్చును సంజీవఖానుడు రామరాజు నెదిర్చి తన యావచ్చక్తి వినియోగించి పోరాడెను. కాని యుద్ధమున రామరాజు బలము తాకునకు నిలుపోపక వెన్ను చూపి పలాయితుడాయెను. అంతట నాదవాని దుర్గము రామరాజునకు గైవసమాయెను. ఈ యుద్ధములం దిన్నిటను గండికోట పెమ్మసాని యక్కనాయని చిన తిమ్మానాయడు రామరాజునకు బాసటయై నిల్చి జయము చేకూర్చినట్లున్నది.

‘జాటూరుకాడను శౌరత్వ మేర్పడ

రణభూమిలో సల్కరాజు గెల్చె

కోరి బేతముచెర్లకోట ధూళిగజేసి చింత

గుంటఘుపతి పంతమణచె

బెడకంటికాడను భీకరాహవముగా వెండియు

సల్కని విలుగదోలె

సాహసుడై నట్టి సంజీవఖానుని విదళించి

యపుడాదవేని గొనియె.’

నని సమకాలిక యజ్ఞాతకవియొక్కణ్ణి చినతిమ్మానాయని బ్రశంసించియున్నాడు.

ఆదవేని దుర్గము స్వాధీనమైన పిమ్మట రామరాజుచట కొంతకాలమాగి విజయనగరముపై నడచుట కుద్యుక్తుడై కందనవోలు గద్వాలు మున్నగు స్థలములనుండి బలములను సమకూర్చుకొనెను. ఆదవేని దుర్గమును బలపఱచెను. అప్పుడే కాబోలు నతడచట

శుక్రవారపుపేటకు బునాదులు వైచినది. సైన్యమును యుద్ధసామగ్రిని సమకూర్చుకొనిన పిమ్మట రామరాజు సలకరాజు తిరుమలుని యది సోరాటమునకు విజయ నగరముపై దండు నడచి యచిరకాలముననే తత్పరిసరముల జేరెను. రామరాజు రాజధాని చెంతకు వచ్చుచున్నాడను వార్త తెలియవచ్చినంతటనే సలకరాజు తిరుమలుని హృదయమున భయము పెల్లరేగినది. తనకు సహాయులైన వారెల్లరును రామరాజు యుద్ధమున నిహితులైరి. తానొక్కడే యాతని నెదిర్చి జయించుటకు సాధ్యముగదు. ఆయాపదను గడుచుట కాతనికి మార్గమొక్కటియే కన్పించినది. ప్రబలుడైన విజాపురసుల్తాను ఆదిల్ శాహాయెక్క సాయమునర్థించుటయే ఈ విషయమును ఫెరిస్తాయెట్లు వివరించి యున్నాడు 'శత్రుల పన్నాగములు దెలిసి వచ్చినంతటనే తిరుమలరాయలు విజాపురసుల్తాను ఇబ్రహీమ్ ఆదిల్ శాహాకడ కాటలక్షల హోన్నులను మఱికొన్ని యమూల్యమైన కానుకలతో గూడ రాయబారులనంపి తనకు తోడ్పడ కూచిచేసి రావలయుననియు నట్లు వచ్చిన తానందుకు బ్రత్యామ్నాయముగ సుల్తాను కరిగొపగుడుననియు నతని యాగమన ప్రయాణమప్పడొక్కక్క దినమునకగు ఖర్చులకు మూడు లక్షల హోన్నులను జెల్లింతుననియు సందేశము నంపెను. ఆ సందేశమును వినగనే ఇబ్రహీము ఆదిల్ శాహానకు పేరాశ పెచ్చుపెరిగినది. విజయనగర సామ్రాజ్యము నంతటిని కబళింప నిచ్చుట నది ఆసాదుఖాను లారీని సలహా యడిగెను. అంతటి మహదవకాశము మరల కలుగబోదనియు వెంటనే సలకరాజు తిరుమలరాయలు కొరిన మేరకు అతనికి సహాయ మంపుట యుక్తమనియు నతడు హితము జెప్పెను. అంతట నిబ్రహీమాదిల్ శాహా సైన్యముతో గూడ బయలువెడలి కతిపయ దినములకు విజయనగరమునకు వచ్చి చేరెను. మార్గమధ్యమునం దడ్డంకులు లేకపోవుటనే నతని ప్రయాణము సురాయాసముగ సాగినది.

ఆదిల్ శాహా విజయనగరము జేరగనే తిరుమలరాయల తని నెదుర్కొని స్వాగతము చెప్పి తన వెంట రాచనగరికి గొనిపోయి రాయల వజ్రసింహాసనముపై గూర్చుండబెట్టి, యొక్కవారము పొడుగునను మహోత్సవము గావించెను. ఈ దుర్గయమువలన తుఫాను తాకుచే సముద్రమువలె విజయనగర సామ్రాజ్య

మంతయు గలగుండు వడివది. కాని రామరాజును నతని యనుచరులును నితర రాయసామంతులును గళసళమునందకి ప్రవాహన కడంగు ప్రబలి 'తీవలవలె' నములై యుక్తి యుక్తముగ బ్రవర్తింిరి. తాము చేసినది తప్పనియు, దమ తిరుగుబాటునకు బశ్చాత్తాప పడుచున్నారమనియు దమ్ము త్కమించిన నిక నట్టి తప్పెన్నడును సేయుమనియు దురకలను రాజ్యములోనికి దెచ్చిపెట్టుకొనుటవలన దేశమునకు ను జాతికిని నింతింత యనరాని ముప్పు కలుగగలదనియు నతనికి నచ్చునట్లు లేఖలు వ్రాసి యంపిరి. తిరుమల రాయలు వారి వాక్యములను విశ్వసించి యిబ్రాహీమాదిల్ శాహానకే బదిలక్షల హోన్నులను సమర్పించి యతనిని సైన్యముతోగూడ విజయరాజ్యమునకు మరలి పొమ్మని పన్నపించెను. అతడిచ్చిన ధనమును వస్తువాహన భూషణాదులనుగాంచి సంతృప్తుడై యాదిల్ శాహా దన రాజ్యమునకు సైన్యమును గదల్చుకొని మరలిపోయెను. అతడు గడి దాటి తన రాజ్యమునం దడుగుపెట్టెనో లేదో రామరాజును నతని యనుచరులును దమ బూటక ప్రవర్తనను విసర్జించి వాస్తవ స్వరూపమును వెలువరించి తిరుమల రాయల సైనికులకు లంచము లిచ్చి వశపఱచుకొని యతని వధింపదలపెట్టి సత్వరము విజయనగరముపై నడచి యా పట్టణమును ముట్టడించిరి. తరువాత నడచిన వృత్తాంతము పలువురు పలుదెలుగుల వర్ణించియున్నారు. అందు ఫెరిస్తా కథనము విపులమును సుపరితము నగుటవలన నదియే శీఘ్రవాత్మకమని సామాన్యముగ విశ్వసింపబడుచున్నది. అతని యాఖ్యానము బడి నడచిన సంగతి యిది. భోజ్ తిరుమల రాయలు దన్నెల్లరును వంచించి శత్రుపక్షమును జేరినారని చెలసికొని చేయునది లేక రాచనగరుతో ప్రవేశించి ద్వారములను బంధించుకొనెను. చిత్తవైకల్యము సంప్రప్తముకాగా ఏనుగులును, గుఱ్ఱములను శత్రుల కుపయోగము గాకుండ కండ్లను బొడపించి తోకలను నఱికించెను. వలదలకొలది యేండ్లనుండియు రాయభండారమున నిక్షిప్తమైయుండిన వజ్రమరకత పద్మరాగ ముక్తా ఫలాది మణులను పెద్ద తిరుగళ్లబోయించి పిండి యగునట్లు విసిరించి యా పిండిని నేలపై జల్లిం చెను. తరువాత దానున్న హర్మ్యస్తంభమునం దొక దానికి ఖడ్గమును బంధించి దానిమొన దన వక్షస్థలమున నాటి వీపున డూయునట్లు వేగమే బరుగిడుచు

వచ్చి దానిపై నుటికి యసువుల బాసెనో లేదో యప్పుడె శత్రులు నగర వాకిళ్లను దెరిపించి లోనికి బ్రవేశించిరి.

ఫెరిష్తా కథ సత్యమైనదని నమ్ముటకు వలదు పడదు. ఏలవగా సమకాలికాంధ్ర రచయితలు సలకరాజు తిరుమలరాజు యుద్ధమున జంపబడినట్లు చెప్పి యున్నారు. దోనేరి కోనేరి నాథుడు, రామరాజు

‘ఏవున ద్రోహి భావము వహించిన
సల్కయ తిమ్మరాజుడే
త్వాప సహాయు సల్కయ యుతంబు
శౌర్యము మీఱుదుంచి’

—యనియు,

రామరాజు భూషణుడు,

‘ఖలజన’ స్థానవాసుల బల్వర వధించి
మహిమసల్క ఖరస్మయ వడంచి
హరి వీరభట మహోద్ధతి నబ్ది గంపింప
దురమున గదిసి తద్రోహియు దునిమి—

—యనియు

మూర్తికవి,

‘ఖలునతి ద్రోహి సల్కయ తిమ్మని హరించి సకల
కర్ణాట దేశంబు నిలపె’ యనియు,
రామరాజు రంగప్ప, ‘మహినెవ్వరైన సల్కరాజు
చిన తిమ్మక్కాప కంఠారుణాం
బుహ విశ్వర్థగా తర్పితాసి శిఖికిన్.....
రామప్పకున్, యని జెప్పియున్నారు

కావున సలకరాజు తిమ్మరాజు వీరోచితమైన రణమరణమును పొందెననియు ఫెరిష్తా వచించినట్లు పిచ్చివాడై యాత్మహత్య జేసికొనలేదనియు మనమును కొనవచ్చును. ఈ యుద్ధము రాజధాని విజయ నగర పరిసరములందు తుంగభద్రానదీ తట మునం దెవటనో నడచినది. మిత్రులును సను చరులు మునుగుచున్న యోడనుపరిత్యజించి పాటి పోవు మూషికవర్గమువలె విశిచిపాటగా సలక రాజు తిరుమలరాజు ధైర్యము గోలుపోక రామ రాజుతో మరల నొకపరి యుద్ధము సేయ నిశ్చ యించుకొనెను. పోయినవారు పోగా నింకను నన్నాశ్ర యించియుండిన స్వల్పసంఖ్యాకులైన సైనికుల బోగు చేసికొని రాజధానినుండి వెలువడి శత్రుని యునికి పట్టు నన్యేషించుచు బోయి తుంగభద్రా తీరమునం దొకచోట విడిసెను. ఆ లోపల నాదవేనియందో తత్పరి

సరములందో విడిసియుండిన రామరాజు సలకయ తిరుమలరాజుయొక్క యునికిపట్టును నతని సైన్య సంఘాత మార్గమును గనుగొనుటకును నతని యను చరులను మాయచేతను లంచముల నిచ్చియు నతని నుండి వేర్పఱచుటకొఱకును వేగరులను సలకరాజు తిరుమలుడు క్షత్రిముడు గాడనియు గొల్లవాడనియు నొక కింవదంతిని బ్రసరింపజేసెను. చారులవలన దిరుమలరాజు స్కంధావారముడిగి యుండు తావును గనుగొని యకాయకి దండు నడపుకొనిపోయి యక స్మాత్తుగ నతనిపైఁ గవిసెను. యుద్ధము ప్రారంభ మాయెను. తిరుమలరాజు దళనాయకు లతని విడిచి పలాయితులైరి. ఇక యుద్ధమున శత్రునితో బోర దలఁచుట శ్రేయస్కరము గాదని యెంచి, విశ్వాస పాత్రులైన యనుచరులు కొందఱు వెంటరా రణ భూమినుండి పాటిపోవుచుండఁగా, రామరాజు సేనాధి పతు లతనిఁ జేమి పట్టుకొని శిరచ్ఛేదమొనర్చి, ఖండితనైన శిరము నొక గడకొనఁగ్రుచ్చి పైకెత్తిరి. అంతటితో సమాప్తమైనది సలకరాజు తిరుమల రాయల రాచరికము.

సదాశివరాయలు (1543-70)

విజయుడై రామరాజు సదాశివరాయలతోడను ఒంధుమిత్ర బలగముతోడను, రామరాజు విద్యానగర మును బ్రవేశించెను. సలకరాజు తిరుమలరాజుయొక్క యమానుష కృత్యములను సహింపజాలక యలజడి నందిన పొరులతని మరణవార్త విని సంతసించి రామరాజునకు ఘనమైన స్వాగతమిచ్చిరి. తరువాత నల్పకాలములోపలనే రామరాజు సదాశివరాయలను వజ్ర సింహాసనముపై గూర్చుండబెట్టి పట్టాభిషేక మహోత్సవమును గడువైభవముతో జరిపెను. ఈ సదాశివ రాయలు విజయనగర సామ్రాజ్యము నేకభత్రాధిపతియై పాలించినట్లు శాసనములు దెల్పుచున్నవి; కాని యిది కేవలము పైబటారమె; వాస్తవము బరికించి చూడ నితని రాజరికము నేతి బీరకాయవంటిది. ఇతడు యుద్ధేద సత్వహీనుడు; మందబుద్ధి కావున నితడు రాజ్యమేలినంతకాలమును రామరాజు యొక్కయు నతని సోదరులయు చేతులలో జంత్రపు బొమ్మయై వారెట్లా డించిన నట్లాడుచుండెను. ఇతని కాలమున రాయ సామ్రాజ్యమునకంతటి వాస్తవమైన యొడయడు రామ రాజు, అతని సోదరులైన తిరుమలరాజు వెంకటాదు

లతనిగుడి యెడమ భుజములవలె బ్రవర్తించుచు నతని కార్యభిక్షములకు గర్తలై యుండిరి. వీరితోపాటు వీరి దాయాదులైన నందియాలవారును నవుకువారును వీరికి బ్రాహ్మగ నిట్టి వీరి ప్రభుత్వము నిర్వక్రముగ గొనసాగునట్లు చేసిరి. సామ్రాజ్యమునం దెల్లయెడల వీరి ప్రభావము పొచ్చినది. సదాశివరాయల రాజ్యాభిషేకముతో వారవీటిరాయల యుగము ప్రారంభమాయెనని చెప్పవచ్చును.

సదాశివరాయల రాజ్యకాలమును మూడు భాగములుగా విభజింపవచ్చును. మొదటి భాగము శ. 1456 నుండి 1473 వఱకు 18 సంవత్సరముల పర్యంతము సాగినది. ప్రథమ దశయందు రామరాజు తాను రాయల సేనాధ్యక్షుడై యతనికి రాజ్యపరిపాలనమందు తోడ్పడుచుండినట్లు చెప్పకొనెను. తరువాత ద్వితీయ దశయందు సర్వాధికారియై రాయ బిరుదులను వహించి శ. 1473 మొదలు 1486 వఱకు 13 సంవత్సరముల సదాశివరాయలతోపాటు రాయలై ప్రభుత్వముజేసెను. శకము 1486 లో రాక్షసి తండ్రి యుద్ధమున రామరాజు నిర్యాణమందిన పిమ్మట నతని తమ్ముడు తిరుమలరాజు తన యన్న వదవిని స్వీకరించి సదాశివరాయలపేర శ. 1492 వఱకు 6 యేండ్లకాలము సామ్రాజ్య పరిపాలనము నడపెను.

రామరాజు సామ్రాజ్యాధిపత్యము వహించిన పిమ్మట పరిపాలనయందు కొన్నిమార్పులు జేసెను. ప్రథమమున బేర్కొనదగినది బ్రాహ్మణుల నున్నత పదవులనుండి తొలగించుట. విజయనగర సామ్రాజ్య సంస్థాపన యైనప్పటినుండియు బ్రాహ్మణులు బహుశముగ బ్రధానులుగను దండనాయకులుగను రాజకీయోద్యోగులై సామ్రాజ్యమంతటను మిక్కిలి పలుకుబడి గల్గియుండిరి. కృష్ణదేవరాయలంతటి రాజ్యతంత్ర మర్మజ్ఞుడు రాజ్యమున కాయవట్టు స్థానములగు దుర్గపాలక పదవులందు బ్రాహ్మణులను దప్ప నన్యులను నియమింపరాదని శాసించియుండెను. కృష్ణరాయల మరణానంతరము రాజ్యము నాక్రమించు కొనుటకు రామరాజు పన్నిన పన్నుగడలను నెఱవేర నీయక వారడ్డుపడి భగ్గుము గావించిరి. వారున్నత పదవులున్నంత కాలమును దన కోర్కె గూడేరదని గ్రహించి వారిని పదభ్రష్టులజేయ నిశ్చయించికొనెను. అచ్యుతరాయలతో సంధికుదిరి తత్ఫలముగ నతడు గృష్ణరాయల యర్చకపుత్రునికి బ్రతినిధిగ సామ్రాజ్య

మున కతనితో సమాన భాగస్వామియైనప్పుడు బ్రాహ్మణోన్నతోద్యోగులను బెక్కుండ నుద్యోగములనుండి తొలగించి వారి స్థానమున దన బంధువులను మిత్రులను, ననుచరులను నియమించియుండెను. సదాశివరాయల రాజ్యాభిషేకానంతరము సామ్రాజ్యమున కంతటికిని తానే సర్వాధికారి యగుటచేత బ్రాహ్మణులకు రాజకీయోద్యోగములందు తావులేకుండ జేసెను. సదాశివరాయల రాజ్యకాలమందంతటను గానవచ్చు బ్రాహ్మణోద్యోగి ప్రముఖులు మువ్వరే — రామాభిల్లయ్య యొక్కడు, రామయామాత్యుడు మఱియొక్కడు; మూడవవాడు పులిగడ్డ పాపనరసయ్య. రామాభిల్లయ్య మొట్టమొదట యచ్యుతరాయల క్రింద ప్రాముఖ్యమునకు వచ్చెను. కొంతకాలము రాయరాజ్యమున బ్రధమ దుర్గమని పేరొందిన ఉదయగిరికి దుర్గాధ్యక్షుడై యుండి యటు పిమ్మట శిరఃప్రధాని యాయెను; రామయామాత్యుడు గాంధర్వ విద్యావిశారదుడు; వాస్తుశాస్త్ర మర్మజ్ఞుడు, కొంతకాల మీతడు కొండవీటి దుర్గాధ్యక్షుడై యుండి బ్రాహ్మణుల కగ్రహారముల నొసంగెను. రామరాజుయొక్క చిన్నతమ్ముడైన వెంకటాద్రి యాజ్ఞాపనములవలన నితడు స్వరమేళ కళానిధియను సంగీత శాస్త్ర గ్రంథమును రచించి రామరాజున కంకితము జేసెను. పై బేర్కొనిన వారిరువురు సదాశివరాయల రాజ్యకాల ప్రారంభ దశయందే కానవచ్చుచున్నారు, తరువాత వీరి ప్రస్తావ మెందును గాన్పించదు. మూడవవాడైన పులిగడ్డ పాపనరసయ్య మహామేధావి; ఇతడు దౌత్యము నడపుటయందు చతురుడు. రామరాజు పక్షమున నితడు దఖనీ మహమ్మదీయ సంస్థానములందు స్థానాధిపతియై యుండెను. రామరాజు మరణానంతరముగూడ నితడు సజీవుడైయుండెనని కొన్ని యైతిహ్యములవలన దెలియుచున్నది — ఈ మువ్వరు దప్ప మఱి యెవ్వరును బ్రాహ్మణోద్యోగులు సదాశివుని కొలువున నుండిరనుట కాధారములు లేవు. కావున రామరాజు బ్రాహ్మణోద్యోగి వర్గము సూచముట్టుగ బెకలించివేసెనని చెప్పవలసి యున్నది.

రామరాజు చేసిన మార్పులలో మఱియొకటి రాయరాణువయందు మహమ్మదీయ సైనికులను జేర్చుకొనుట. ఇది కేవలము క్రొత్త మార్పుని చెప్పుదగదు — ఏలనగా రాయ సైన్యము మహమ్మదీయులను జేర్చు

విజయనగర చరిత్ర

కొను వాచారము మొదటి దేవరాయల నాడే ప్రారంభమైనది. నాటినుండియు దురక లాశ్వికులుగను, విలుకాండ్లుగను పని గొనియుండిరి; కాని రామరాజు హయాము వఱకును రాయరాణువయందు మహమ్మదీయ భటుల సంఖ్య యల్పిష్టము, మఱియు సైన్యమున గీలక స్థానములందు వారికి బ్రవేశము లేదు; దేశ సంరక్షణ మర్మములు నిగూఢములై వారి కెఱుక పడక యుండినవి. రామరాజు స్వపక్షమును బలపఱచుకొనుటకొఱకు దురకలను బహు సంఖ్యాకులను ధారాళముగ సైన్యమున జేర్చుకొని వారి నాయకులకు గొప్ప యుద్యోగముల నిచ్చెను; మఱియు వారు నివసించుటకు రాజధానియందు ప్రత్యేకవసతుల నేర్పఱచి, మసీదులను గట్టించి వారు తమ మతాచారములను యధేచ్ఛగ ననుసరించుట కనుమతించెను. ఇందువలన రాయసామ్రాజ్యమున దురక ప్రాబల్యమతిశయించినది. రామరాజుట్లు తురకల కాశ్రయమిచ్చి యభిమానము జూపినను వారు స్థిరముగ నతనికి గృతజ్ఞతాబద్ధులై యుండిలేదు; తలగోక జేనెత్తికొనిన కొఱవులవలె దుదకాతని వినాశమునకు గారణభూతులైరి.

రామరాజు మహమ్మదీయ రాజ్యములయెడ బూర్వ విజయనగర భూపాలుర మార్గము నవలంబింపక క్రొత్త దారిద్రొక్కెను. రాయసంస్థాన స్థాపన కాలమునుండియు విజయనగర రాయలకు భారతీయ మహమ్మదీయ రాజ్యములతో సంబంధముగలదు. రాయ భూపాలురు నిజ స్వాతంత్ర్యమును నిలబెట్టుకొనుట కొఱకు మొదట ఢిల్లీ పాదుశాహుతోడను నటుపిమ్మట గుల్బర్గా బీదరు సుల్తానులతోడను దఱచుగ బోరాడవలసియుండెను ఈ యుద్ధములం దేపక్షమువారైనను బరాజితులైనపుడు బ్రతిపక్షులతో సహాధానము గుదుర్చుకొనువారు. కాని సంధియైనను విగ్రహమైనను వారి కెల్లపుడును బరస్పరము ద్వేషమే కాని మైత్రి యెన్నడును సమకూడలేదు.

మఱియు రాయ రాజ్యాధిపతులు తురక రాజ్యముల రాజకీయ వ్యవహారములలో నెప్పుడును చొరవ

గలిగి చుకొనువారు కారు. తురకలు తమపై దండెత్తి వచ్చినప్పుడు వారి నెదిర్చి పోరాడి తఱుమగొట్టుచారే కాని సర్వసాధారణముగ దురకరాజ్యముపై దండెత్తి పోవువారు గారు. రామరాజు తరక రాజ్యముల రాజకీయమున బ్రవేశము గల్గించుకొని వారితో జెలిమి వాటించి పరస్పరము వారొండొరులతో జేయు యుద్ధములలో బాల్గొనువాడు. ఆధునిక చరిత్రకారులు కొందఱు రామరాజు దక్కనీ సుల్తానుల కొండొరులకు గలహములు పెట్టి వారిలో నొకరి పక్షము మవలంబించి మఱియొకరి నోడించుచు దన్నూలమున బ్రాబల్యము న దెననియు దుదకు వారి రహస్యమును గ్రహించి యేకమై యాతని నోడించి చంపిరనియు జెప్పుదురు. ఫెరిష్తా మొదలైన మహమ్మదీయ చరిత్రకారుల వ్రాతలను బరిశీలించి చూడఁగా దక్కనీ సుల్తానులకు బరస్పర వైషమ్యము రామరాజు మూలమున గల్గెనని చెప్పటకు దగిన యాధార మెద్దియు గన్పించదు. వారికి పరస్పర వైషమ్యము స్వభావ సిద్ధమైనదే. దక్కనీ మహమ్మదీయ ప్రభువుల కైక మత్యము లేదనియు వారు సర్వదా సారమేయములవలె నొండొరులతో కాటాడుచుందురనియు సమకాలిక పోర్చుగీసు చరిత్రకారుడైన న్యూనిజా వ్రాసియున్నాడు. రామరాజు తురకలకు దగువులు పెట్టకపోయినను వారితో గొండఱి పక్ష మవలంబించి మఱికొండఱిపై యుద్ధములు జేసినది వాస్తవమే; కాని తన సహాయ మర్పించి ప్రార్థించినది యతడెన్నడును నెన్వరికిని ప్రాపై యుద్ధమునకు నడువలేదు. యుద్ధములందు సర్వసామాన్యముగ జయమే చేకూరుచువచ్చినది; అందు వలన నతని బల మతిశయించి దక్కను మహమ్మదీయ ప్రభువుల కధినేతయైనది వాస్తవమే. అతని యాధిక్యత పైపనోపక తురకరాజు లతని నోడించినదియు వాస్తవమే. తరువాతి ప్రకరణమున నీ విషయమును విపులముగ వివరింతును.

(నశేషము)

కొండల్ని నీలంగా మార్చేది దూరమే!

శ్రీ సోమసుందర్

అ కనిపించే కొండల్ని
అంత నీలంగా మార్చింది దూరమే;
ఆ దూరాన్ని కాలంతో జయిస్తే
ఏముంది?—రాళ్ళూ రప్పలూ
తుప్పలూ ముళ్ళూ తప్ప!

ఆ కోండల సరిహద్దుల కావల
ఏమీ లేదన్నది భ్రమ...
గ్రామాలూ ఆరామాలూ కామనలూ
మానవులూ మమతలూ ప్రేమలూ
మృగాలూ ఈర్ష్యలూ ద్వేషాలూ
ఉన్నాయని నిశ్చయంగా నిశ్చయించేది
వాస్తవికత...

ఈ అచలాలు నా దృగంచలాలకి
అకుంతిత అవగుంతనాలై వ్రేలగా
వాటి వెనుక సర్వశూన్యమన్న భ్రమ
ఎంత మధురం!
ఎంత ఆకర్షవంతం!...ఎంత వాంఛనీయం!
రజ్జువును సర్ప మనుకొనే భ్రాంతి
భయోత్పాదకమై కంపింప చేస్తుంది
శరీరాల్ని...హృదయాల్ని . సర్వస్వాల్ని...
గాజముక్కుపై సూర్యరశ్మి పడితే చాలు—
తళతళ మెరిపించి వజ్రమనిపించే భ్రాంతి
క్షణంలో సగమైతేనేం? అలరిస్తుంది
నయనాల్ని...

ఇంత దూరాన్నీ కుంచించి
ఇంత వైశాల్యాన్నీ హ్రస్వీకరించి

భయానక భ్రమల్ని కల్పించే
చీకటిని మాస్తే నా కందుకే అంత అసహ్యం!

వెలుతురు కల్పించేవి భ్రమలా?
ఆశావహ మనోహర దిక్భ్రమలు కాని!!

నువ్వు చేసే మంచి చెడ్డలకు
ఇక్కడే సద్యఃఫలిత మనుభవించి
నిష్పాచీగా కన్నులు మూస్తావన్నది—
వాస్తవికత!

వృత్తువు తర్వాత లభిస్తాయనుకొనే
స్వర్గ సౌఖ్యాల భ్రమలు, అచంచల
ఆశాదీప్తి నిచ్చి

చివరిసారిగా కన్ను మూస్తే సంభవించే
కటికచీకటిదారుల భయాలలో
వెదజల్లుతాయి స్నేహ కిరణాల్ని!

కనుకనే వినీలంగా కనిపించే కొండలంటే—
అర్ధంగా మస్థానంగా కనిపించే కొండలంటే—
దిగ్బిత్తికల నీడల్లో పడమి చెక్కిళ్ళను
మార్దవంగా స్పృశించే షితిజ రేఖలంటే—
విరహపు సెగల్లో చల్లగా సేద తీర్చే
స్మృతులంటే—

నీలినీలి దారాలతో దూరాలను కుట్టేసే
భ్రమలంటే—

నా కెంతో ప్రేమ!
నీలికొండ తలపాగాలో
నెలవంక తురాయిని దర్శించడం
నాకెంతో ఆప్యాయన!

సంశోధిత మహాభారతము -

కర్ణ, శల్య, సౌప్తిక, శ్రీ పర్వములు

కథా పపూర్ణ శ్రీ విడుదల వేంకటరావు

(గత సంచిక తరువాయి)

భారతమున తక్కిన పద్యములకంటె ఈ పద్యమునం గూర్చిన లోకోక్తులు రెండు వ్యాప్తిలో నున్నవి.

కర్ణుడులేని భారతమా - శల్య సారధ్యము

తిక్కన విరాట పర్వమున—తన భారతమును 'ప్రబంధమండలి'గా పేర్కొన్నాడు అనగా ఒక్కొక్క పర్వ మొక్కొక్క ప్రబంధముగా దిద్దితీర్చినాడని యర్థము. ఈ కర్ణపర్వ ప్రాధాన్యమును గుఱిచి, తిక్కన, దీనికి ఫలశ్రుతిచెప్పి—దీనిని ప్రబంధమని వ్యక్తపఱచినాడు.

చ. అనలుఁడు భాస్కరుండును

సుధాంశుఁడు నధ్వర సంప్రవర్తకుఁ

వినుము నరేంద్రుం యా క్రతువు

విష్ణుమయం బది నిర్వహించిర

ర్జునుఁడను గర్జుఁడున్

సమర రూపమునందగ నీ ప్రబంధమిం

పానరఁ ఒరించినన్ వినిన

నొందునరున్ జిర సౌఖ్య సంపదల్

(3—397)

శల్య పర్వము

మహాభారతమున నవమ పర్వము శల్యపర్వము.

ఆ. సభల విస్తరిల్లి శల్యాదికములైన

నాల్గు పర్వముల వినంగఁ జాలి

నవవ పర్వమనఁ గ నవ్యార్థ రమణీయ

మగుచు కల్యణర్వమతిశయిల్లు,

ఆది. 1—52.

నన్నయ ఇందు మూలమున 'మూడువేలు నిన్నూట యిరువది శ్లోకంబులు' అని చెప్పినాడు. ఈ 3220 శ్లోకములకు తిక్కన రచన:

ప్రథమా శ్వాసము

415

గద్యపద్యములు

ద్వితీయా శ్వాసము

423

„

828

ఈ పర్వమున నాల్గవవంతు మాత్రమే అను వదింపబడినట్లు కన్పటు చున్నను—పర్వకథా భాగ మంతయు పూర్తిగా గ్రహింపబడినది.

సౌప్తిక పర్వము

మహాభారతమున పదవ పర్వము

క. నుతసౌప్తికాది పర్వ

త్రితయంబునఁ దనరి వసుమతీ సురవరస

మృతమై సౌప్తిక పర్వము

ప్రతిభ నినంబొలుచు దశమ పర్వంబగుచున్

ఆది 1—54.

సౌప్తికపర్వము దశమ పర్వము గావుననే— భారతము—పర్వసంఖ్యనుబట్టి కథా క్రమమునుబట్టి 'నాలుగు భాగములుగా విభజింపబడినది.

ఆదిపంచకము—1. ఆది 2. సభా 3. ఆరణ్య 4 విరాట 5. ఉద్యోగ పర్వములు.

యుద్ధ పంచకము—1. భీష్మ 2. ద్రోణ 3. కర్ణ 4. శల్య 5. సౌప్తిక పర్వములు.

శాంతిత్రయము¹— 1. శ్రీ 2. శాంతి 3. అను శాసనిక పర్వములు.

1. శాంతిత్రయమునకు—శ్రీమాన్ నేలటూరి పార్థసారథి అయ్యంగారు 'ఆమ్నాయకళానిధి' అను వ్యాఖ్య రచియించియున్నారు— ఇవి నా జనకులు సంపాదించిన ముద్రిత పుస్తకబాండాగారమునుండి శ్రీ వేంకటేశ్వర ప్రాచ్యపరిశోధక సంస్థవారు సంగ్రహించిరి. ఇవి నేడు శ్రీ వేంకటేశ్వర విశ్వవిద్యాలయ మున మా తండ్రిగారి ముద్రతో నున్నవి.

అంత్యపంచకము— 1. అశ్వమేధ 2. ఆశ్రమవాస
3. మౌసల 4. మహాప్రస్థానిక
5. స్వర్గారోహణ పర్వములు.

ఈ సౌప్తికపర్వమున నన్నయ 'రెండువేల
నెనమన్నూట డెబ్బది శ్లోకంబులు గల'వని వ్రాసి
యున్నాడు— కాని 2870 శ్లోకముల మూలమునకు
తిక్కన రచనలో 376 గద్యపద్యములు కన్పట్టు
చున్నవి.

ప్రథమాశ్వాసము	240	గద్యపద్యములు
ద్వితీయాశ్వాసము	136	"
	<u>376</u>	

మూలానువాదముల కింత వ్యత్యాస మెన్నడు
నుండదు. పరిశీలింపగా— దీనికి పౌరభేదమున్నది.
ఒక తాళపత్ర ప్రతిలో 'ఎనమన్నూట డెబ్బది శ్లోక
ములు' అని కలదు— నేటి సంస్కృతమూలమునకు
870 శ్లోకములే యుండుటచేత — నీ సంఖ్య నిశ్చిత
మని తిక్కన, మూలమున నర్థభాగము మాత్రమే
తెలుగుచేసినాడని గ్రహింపవలెను—

స్త్రీ ప ర్వ ము

ఇది మహాభారతమున పదునొకొండవ పర్వము.

క. పర్వుచు స్త్రీ పర్వాదిక
పర్వంబుల నేనిటం గృహాయుతమై స్త్రీ
పర్వంబు పదునొకొండగు
పర్వమునా వెలయును కీచిపండిత సభలన్. 56

నన్నయ ఇందు— 'వేయునేడునూట డెబ్బది
యైదు శ్లోకంబులు గల'వని చెప్పినాడు— ఇచ్చటను
మూలానువాదములకు విశేష వ్యత్యాసముగలదు.

ప్రథమాశ్వాసము	189	గద్యపద్యములు
ద్వితీయాశ్వాసము	187	"
	<u>376</u>	

1775 శ్లోకములకు 376 గద్యపద్యము
లున్నచో— ఎంతో కథాభాగము విడిచిపెట్టుటచే
యుండవలెను. కాని, తిక్కన స్త్రీపర్వమును మాత్రము
తనకు లభించిన సంస్కృత తాళపత్ర మాతృక
ననుసరించి సరిగా రచించినాడు.

నన్నయ భారతమున సంస్కృత శత పర్వాను
క్రమణిక ననుసరించి—

ధర్మజ రాజ్యాభిషేకము
చార్యక నిగ్రహము
గృహప్రనిభాగము

అను మూడు వృత్తాంతములును స్త్రీ పర్వములోనే
చెప్పి 1775 శ్లోకము లన్నాడు. కాని పై మూడు
శీర్షికలు, శాంతిపర్వమున నాది భాగములుగా నున్నవి—
నేటి స్త్రీ పర్వము సంస్కృత మూలమున 775
శ్లోకములే యుండుటవలన - తిక్కన సౌప్తిక పర్వము
నందువలె, నిందును, నర్థభాగము మాత్రమే గ్రహించి
నాడని చెప్పవలెను.²

అనువాద విధానము

తిక్కన మూలము నెట్లనువదించినదియు
యుదాహరణములు చూపుచున్నాను.

1. 'కదాచిద్విజ యస్యాహ మస్తతోరట నన్వన
అజ్ఞానాద్ధిక్షిపన్ బాణాన్ ఘోరరూపాన్
భయానకాన్
హోమధేన్వావత్సమస్య ప్రమత్త ఇషుణా హనన్
45. ఆ. 39—40 శ్లో.

సీ. శ్రమమునకై యేను సకలాంబకములు నె
క్కుడు వెసనేయ నయ్యెడమే నొక్క
యాబెయ్యయుడికి నా యజ్ఞానమున నంప
తాకున గూలుడు, దాని గలుగు.

ఇది యథా మూలము.

2. 'అన్యదస్మై వరం దద్యామే
కుంజరాణాం శతానిషట్
కాంచనైర్వినిధైర్పాండైరాచ్ఛన్నాన్
హేమ మాలినీః
ఉత్పన్నాన్నాం పరాంతేషు
వివీతాన్ హస్తి శిక్షకైః
వచేత్త దభిమన్యేత
పురుషోర్షున దర్శివాన్.'

40. ఆ. 14—15 శ్లో.

2. సంశోధిత మహాభారతము — ఆదిసభాపర్వ
ములు పుట 235.

సంశోధిత మహాభారతము - కర్ణ, శల్య, సౌప్తిక, స్త్రీ వర్వములు

సీ. వలను శోభిల్ల నెవ్వఁడైన వీడె య
 ర్జునుడని నా కిప్పు సూపెనేని
 బసదనం బే నిచ్చు భంగి యందఱకును
 వివరించి చెప్పెద వినుడు మీఱు
 వొగడంగ దగు రధ్యముల తోడి సౌవర్ణ
 రథములు వలసిన రయము లావు
 బొలుపును గలుగు కాంభోజ హయంబుల
 వలసినఁ బేర్చు సత్త్వంబునందుఁ

గీ. బరిణతములగు సుందరకర్ణవరములు
 వలసినను జారు లావణ్యవతుల వలసి
 నను మహాగ్రాములు వలసినను గోర్కె
 కెక్కుడమ్మేటి మగనికే నిచ్చువాడ.

(2-30)

తిక్కన మూలమునను పెంచినాడు—‘హస్తి
 శిక్షకైః’ అనుదానికి, పుట యడుగుననున్న, పెక్కు
 శ్రవంబులందు—అని తిక్కన యనువదించినాడు.
 అనగా ఏనుగులు యుద్ధరంగమున పనిచేయుటకు తగిన
 వరిశ్రమతో సిద్ధము చేయబడినవి అని యర్థము—
 ఇంతేకాక—‘రయమును లావు బొలుపును గలుగు
 కాంభోజ హయంబులు’ అను విశేషములు కూడ—
 అమూలకములే—చారు లావణ్యవతులు — మహాగ్రామ
 ములు—అనునవి మూలమున లేవు

కర్ణుడు దాతృత్వమునకు మిక్కిలి ప్రసిద్ధి
 తెక్కినవాడు కావున తిక్కన—ఆ విషయమును వ్యక్త
 పఱచుటకీ పద్యమున—మూలములోని విశేషములను
 దెలిపినాడు.

తిక్కన భారతమును, మూలముతో పోల్చుచు
 నింతవఱకు పూర్తి పరిశోధన జరుగలేదు. ఈ పరి
 శోధనలో ప్రథమ గ్రంథము ఆంధ్రభారత కవితా
 విమర్శనము. ⁴

స్త్రీ పర్వము—ఛందస్సు

మహాభారతమున తిక్కన రచనలో వృత్త
 వైవిధ్యమున్నది. స్త్రీ పర్వము మాత్రమే కేవలము
 శోకమయమగు నీ పర్వమున, వృత్త వైవిధ్యముండు
 టకు హేతువులను లోతుగా నన్వేషించి శ్రీ ఖండనల్లి
 లక్ష్మీరంజనముగారు చర్చించుటయేగాక తిక్కన ఈ
 పర్వమున వాడిన విశేష వృత్తముల పట్టిక—గణ
 విభజనతోసహా యిచ్చి యున్నాడు—వృత్తముల ఆశ్వాస
 పద్య సంఖ్య గలదు.

అది ‘స్త్రీపర్వము—విశేషవృత్తము’ అని పేరు
 గలిగియున్నను— అందీయబడిన వృత్తములన్నియు
 విశేషములు కావు.

చూడుడి దలి వృత్తములు :

అంబురుహము	భుజంగప్రయాతము
ఇంద్రవజ్ర	మంగళమహాశ్రీ
ఉత్సాహ	మంజుభాషిణి
ఉపజాతి	మందాక్రాంతము
ఉపేంద్ర వజ్రము	మణిగణ నికరము
కవిరాజ విరాజితము	మణిమాల
క్రౌంచపదము	మత్తకోకిల
జలదము	మానిని
తరలము	మాలిని
తరువోడ	మేదిని
తోటకము	లయగ్రాహి
తోడకము	లయవిభాతి
దోడకము	వనమయారము
దుతవిలంబిత	వసంతతిలక
నర్కుటము	శిఖరిణి
పణవము	శుద్ధవిరాటి
ప్రహరణకలిత	సరసిజము
బంధురము	స్రగ్వణి
భాస్కరవిలసితము	స్వాగతము—

ఈ వృత్తములన్నిటికి గణములు పేర్కొన
 బడినవి కాని, రెండు పట్టులలేవు—

1. ప్రహరణకలిత... (1-185) ఇది

• 14 వదియగు శక్వరీ ఛందస్సున బుట్టి నది—

న, న, భ, న, ఎ— గణములు.

3. పుట యడుగున—2. బెక్కు శ్రవంబు
 లందు—పెక్కు జవంబులందు అను పాఠములు గలవు.
 నీనిలో శ్రవంబులందు— అను పాఠమే సవంజసము.

4. గ్రంథకర్త — కీ. శే. కోరాడ రామ
 కృష్ణయ్య.

5 ఉపోద్ఘాతము 44-48 పుటలు.

6. మంగళమహాశ్రీ అచ్చు సరికాదు. ‘మంగళ’
 అని యుండవలెను.

2. అయనిభాతి.1—131

..... 2 - 73

న, స, న, న, స, న, న, న, న, స గ

ఈ క్రింది వృత్తమునకిచ్చిన గణములు సరి

కావు—

మణిమాల త, య. త, య 1—108

కాని, 1—108 చూడుడు—

మణిమాలా వృత్తము—

భవదీయ నూనులరి సైన్య పంక్తిఁ గొని

కాల్చిరెల్ల బొగడన్

వివిధాస్త్ర శస్త్రమయ సాంద్రవృష్టి

దెగటారి పెంపు మిగులన్

దివికేగియందు సుహనీయ తేజ

మెనగంగ హృద్యబలభిత్

ధ్రువ సౌఖ్యసంపదలు గాంచి సంతోషమునఁ

దేలిరేల వగవన్.

మణిమాల ఇరువదియొకటవ ఛందమగు ప్రకృతి నుండి పుట్టినది.

స, జ, స, జ, స, జ, స—

అజహత్పయోధి ఘృతంబు లమ్ముచు

మురారిబాడి రెలమిన్.

అప్పకవీయము 4. ఆ.

1—64. ఉపజాతి వృత్తము.

పట్టికలో (46 పుట) ఉపజాతి వృత్తమున కీ క్రింది గణము లీయబడినవి.

ఉపజాతి. సరిపాద—జ, త, జ, గ, గ

బేసి త, త, జ, గ, గ

కాని 1—64. ఉపజాతి వృత్తమున గణములు

సరిపాదమున సరిగ లేవు.

మునీంద్ర నిర్భాగ్యత ముట్టి చావుం

గానేర దయ్యంగడుగట్టి చిత్త

బనూన మూర్ఖం.

రెండవ పాదమున 'చిత్తం' అని యుండవలెను.

లేనిచో గణభంగము.

పై ముప్పదియెనిమిది వృత్తములును, విశేష వృత్తములని, అవి తిక్కనయే యుపయోగించెనని చెప్పటకు వలనుపడదు. తిక్కనకంటె పూర్వులగు

నన్నయ, నన్నెచోడ కవులు—వీనిలో కొన్నింటిని ప్రయోగించియే యున్నారు.

నన్నయ— 1) అంబురుహము 2) ఉత్సాహ 3) కవిరాజ విరాజితము 4) తరల 5) తరువోజ 6) తోటకము 7) ద్రుతవిలంబిత 8) మత్తకోకిలి 9) మానిని 10) మాలిని 11) వనమయూరము 12) వసంతతిలక 13) స్వాగతము.

నన్నెచోడకవి— 1) క్రౌంచపదము 2) మంగళమహాశ్రీ 3) మణిగణనికరము 4) అయ విభాతి.

తిక్కనకు పూర్వు లుపయోగించిన 17 వృత్తములుపోగా నాతడు 21 విశేషవృత్తములు వాడెనని మనము చెప్పవచ్చును.⁷

తిక్కన ఛందస్సుగూర్చి చెప్పనపుడు సంపాదకులు స్రగ్ధర, మహాస్రగ్ధలనుగూర్చి ప్రస్తావించకపోవుట వింతగా నున్నది. సౌప్తికపర్వమున రెండాశ్వాసముల లోను— 10 స్రగ్ధరలను— 10 మహాస్రగ్ధరలను— మొత్తము 20 వాడినాడు.

స్త్రీ పర్వాశ్వాసాంతముల వృత్తాంతచితి

తిక్కన స్త్రీపర్వము ప్రథమాశ్వాసాంతమున శిఖరిణీ వృత్తము వాడినాడు.

తపస్వీభ్యుయాది త్సపితమల చిత్తప్రకలితా
విపజ్జాలాజ్జాలా విరమణనుధా వృష్టి లలితా
జపాపుష్పక్షీరచ్ఛవి కిరణ సంసర్జన ధురా
సపర్యానిర్వాహ ప్రచురకలన స్థైర్య మధురా.

1—187

ద్వితీయాశ్వాసాంతమున మందాక్రాంత వృత్తము వాడినాడు.

వీణావాద ప్రతిమనిగమా విర్భవత్సర పుణ్య
శ్రేణి సంపాదిత విమలతాస్థేమ నిర్దేప చిత్త

7. ఆద్యతనకాలమున మహామహోపాధ్యాయ కొక్కొండ వేంకటర్థుం పంతులుగారు, తమ 'బిల్వేశ్వరీయమున' తిక్కనకన్న పెచ్చుగా ననేక విశేష వృత్తములు వాడినారు. రత్నావళి, వెండి, బంగారము మున్నగు నూతన వృత్తములను సృష్టించినారు. నే డాంధ్రచ్చందస్సులనుగూర్చి పరిశ్రమచేయువారందఱును నీ గ్రంథము విస్మరించిరి.

సంశోధిత మహాభారతము—కర్ణ, శల్య, సౌప్తిక, స్త్రీ పర్వములు

త్రాణ క్రీడాకలన సతతాత్సాహవ ద్వివ్యభావా
ప్రాణాపానాహరణ నిపుణ ప్రాపణీయానుభావా,

2—185

శిఖరిణి— మందాక్రాంత— రెండును 17 వది
యగు అత్యష్టి చందస్సునుండి పుట్టినవి.

శిఖరిణి. య. మ. స. భ. వ—గణములు
గలది. మందాక్రాంత. మ. భ. న. త. త. గ. గ

ఈ రెండింటి నడకలలో తగ్గు, హెచ్చులు
పుష్టము.

స్త్రీ పర్వమంతయు, శోకభారమయము కావున
తిక్కన, ఆ శోకభారము హెచ్చు తగ్గులను నిరూ
పించుచు తొలుత—తగ్గునడకగల శిఖరిణి వృత్తమును
రచించి తర్వాత హెచ్చునడకగల మందాక్రాంత వృత్తము
రచించినాడు. ఆ నాడు కాళిదాస మహాకవి విరహ
భారమున యకుడు, సందేశము పంపినపుడు—మేఘ
సందేశమున మందాక్రాంత వృత్తము నుపయోగించి
నట్లుగా తిక్కన స్త్రీ పర్వమున—ద్వితీయాశ్వాసము,
మందాక్రాంత వృత్తముతో ముగించి స్త్రీ శోక
భారము వ్యక్తీకరించినాడు. ఈ దృష్టితోగూడ నీ పర్వ
మును చర్చిండుట యావశ్యకము

క వి వా గ్భం ధ న ము

తిక్కన, కవివాగ్భంధనమును ఛందశ్శాస్త్రము
రచించెనని యా గ్రంథాంత పద్యమువలన దెలియు
చున్నది.

క. తనరంగం గవివాగ్భంధన

మనుచందంబవని వేలయ హర్షముతోది

క్కన సోమయాజి చెప్పెను

జను లెల్లనుతింప శాస్త్ర సమ్మతిగాగన్

ఇది తంజావూరి పుస్తకశాల్లో నున్నది దీనిని
పరిశీలింపవలెను.

తిక్కన ఛందస్సు

ఆంధ్రఛందశ్శాస్త్రమున—యతిప్రాస, వృత్త
పరిణామము చరిత్రలో నున్నది ప్రథమ ఘట్టము.
తిక్కనది ద్వితీయ ఘట్టము. తిక్కన ఛందస్సును
గూర్చి పర్యావృత్తమైన పరిశీలన జరిగిన యెడల,
ఆంధ్రఛందో వికాసమునకది యెంతయేని దోహదము
నొనరించును. తిక్కన కవి బ్రహ్మత్వము సార్థక
మగును.

కవితా విమర్శనము

ఈ సంపుటమున నా యా పర్వములలో తిక్కన
ప్రదర్శించిన కవితా విశేషములుగాని—అనుసరణలుగాని
తెలుపబడలేదు. వానిలో కొన్నిటిని మాత్రము దిక్పద
రసముగా చూపుచున్నాను.

క ర్ణ ప ర్వ ము

ఇందు తిక్కన నన్నెచోడకవి ననుసరించిన
పట్టులున్నవి. నన్నెచోడకవి తారకాసుర యుద్ధమును
వర్ణించునపుడు సంస్కృత భారతమందలి భావము
లనుగ్రహించి—తన గ్రంథమున నెలకొల్పినాడు—ఇవి
కుమారసంభవ సంస్కృత మూలమున లేవు. తిక్కన
కుమారసంభవానుకరణములు ద్రోణపర్వమున స్త్రీ పర్వ
మున గూడ నున్నవి. కాని యిచట కర్ణ స్త్రీ పర్వాను
సరణములనే యిచ్చుచున్నాను.

నన్నెచోడడు

1) క. కరములఁ ద్రెవ్విన్ బండుల
కరాసి గఱచికోని రౌద్రగతిని మేషో
త్కరమున దెగఁబఱచె నొక్కఁడు
సురవాహిని దఱయుకొమ్ము చోటయుఁ బోలెన్
11—160.

2) క. ఆతతముగ శక్రుఁడుద
త్వాతిగతుండైన గురియు సంతత ధరా
పాతమును బోలె దనుజ
వ్రాతముపై గుహాఁడు బాణవర్షము గురిసెన్
12—136.

క ర్ణ ప ర్వ ము

తిక్కన—

ఆ. వె. వానినెల్లఁ ద్రుంచి వలవచ్చికోని లీల
నిగుడుచోటవోలె వెగడు పడక
తఱిమి రక్తనదులు వఱపె మస్తక కూర్మ
హస్త భుజగతతుల నతిశయిల్ల

3—158.

8. A descriptive Catalogue of Telugu
Manuscript Tanjore S. S M Library
No 703

9. కుమారసంభవము—సుపరిష్కృతప్రతి —
అముద్రితము.

క. స్వాతిగతుండయి శుక్రకుం
దేతేరగఁ బరగఁజేయ నెకపు వర్షం
భాతెఱఁగున సామక వ
ర్షాతిశయం బావహించె నతఁడు నరేంద్రా
3-42.

ఇచట—పద్యము—ప్రసాన—రెండు సమాసములే.
నన్నెచోడకవి :

1) ఉ. ఆడెడి రూపులుం గలయ నాడెడి
గ్రద్దలు- జప్పలించి పో
రాడు పిశాచముల్ నెఱసియాడెడు
నట్టలు వాని జిల్లు ము
ఱ్ఱాడెడు భూతనంక లము
నంగద నిల్పక చుట్టుముట్టుగా
నాడెడు జంబుకాళిఁ గలహోవని
భీకరమయ్యెఁ జూడఁగాన్. 11-192

చ. కడితలకాఱువేయఁ గడికండ
ములై పడివండదర్శిన
ట్లుడగొనియుండె ముత్తునియ
వైపడ నల్గడలందుఁ గలిగో
లొడిచిన యట్లుయుండె
నడుముల్ దిగిపోయిన జన్నిదంబొగిన్
బొడిచినయట్లు యుండురణ
భూమి కృతాంతకు బానసంబొనాన్.
11-192

స్త్రీ ప ర్వ ము

తిక్కన :

సీ. ప్రేవులు గండలు పెఱికివేటాడి యం
గదగొని మెదడుల గల్చికొనుచు
రాగిలి రక్తంబు ద్రాగుచులోచన
గుళికల నొలిచి మ్రింగుచును గుండె
కాయలాదటమెయి గబళించును గ్రోవు
దెమలిచి నమలుచును ముకయూట
చవిగొని యానుచుజావక
యున్నరూపులు సచ్చటకుఁ గాఁగఁ
బెలుచదన్ని

గీ. కొనిన వెఱబాయ బాఱుచుఁ జెనకి తొడరి
కాటులాడుచునున్న కాకములు స్వగాలములును

రావులుగులును గ్రద్దలునువ్వ
కం , లును మానసము వికలమ్ముసేయ. 2-9
నన్నెచోడకవి— 'కృతాంతకు బానసంబొనాన్'
అను దానిని తిక్కన నిర్వచనోత్తర రామాయణమున
నిట్లునుసరించినాడు.

సీ. పా. అవయవభేదంబుల మఱక తునియలై
యున్నగ్రతంబు లొక్కొక్కచోటఁ.

గీ గమలషండంబు

.....గల్పాంతమున జముబానసంబు
నింటిలోపలబోలె నొప్పెసగి. (4-61)

నన్నెచోడకవి :

అది నారాధు పద ద్వయంబది
మదియాధీశు బాహుద్వయం
బదినాతేని కటి ప్రదేశమని
తారంతంత నొక్కొక్కెడన్
గదనాగ్రంబున నేత్రితెచ్చి
పొడపుల్ గాఁ జూతు
రోలిన్ సతుల్ 11-186

స్త్రీ ప ర్వ ము

తిక్కన :

సీ. పా. తునియలు పెక్కిన పనివడి గూర్చి రూ
పులు గనుంగొని మూర్ఛ మునుఁగువారు
2-22.

ఇచట యుద్ధరంగమున స్త్రీలు, తమ పతుల
యవ యవములు చెల్లా చెదరైపడి యండగా వానిని
గుఱ్ఱించి, ఏరి, పతి ఆకారముగా చేయుట—అను
భావము సంస్కృత మూలమున లేదని విమర్శకాభి
ప్రాయము.¹⁰

ఇతర కన్యనుసరణములు
కర్ణ శల్వపర్వములలో శ్రీనాథుడనుసరించిన
తట్టులు రెండు గలవు. వానిని దెలుపుచున్నాను.

క ర్ణ ప ర్వ ము

తిక్కన :

సీ. పా. కంబు చేనున్నది గాండీ
తమన తాటియంత

విల్లు (3 61)

10. కుమార సంభవ విమర్శనము కీ శే
శ్రీపాద లక్ష్మీపతిశాస్త్రి.

సంశోధిత మహాభారతము—కర్ణ, శల్య, సౌప్తిక, స్త్రీ పర్వములు

శ్రీనాథుడు :

గీ. తాటి యంతవిల్లు
ధరియించినాడవు

స్తటమున బెట్టు గున్వ బెడిదం
బయి వీపున నుచ్చిపోవ...

కర్ణ 2-220.

(హర. 7-23)

శల్యపర్వము (తిక్కన)

సీ. కుంజర నికుదంబ కుంభ
స్తలీ నంగ
సిందూర రచులతోఁ జెలిమిఁజేసి
కేతన వ్రాత సంకీర్తిత మాణిక్య
రశ్మిలగెడ విహారంబు సలిపి

కూచిమంచి తిమ్మన—చాటువు.

చ. చతురులలోన వెంతయును

జాణవటంచు నినుం గవుంగలిం

చితి యిటు మాఱుమోమిడఁ గఁ

జెల్లునె? యోరసికాగ్రగణ్య

ఇది ప్రశ్న. దీనికి జవాబు—

..... ఆ

తిక్కన :

స్నేనిక నికర వక్షస్తల పరిలిప్త
కాశ్మీర దీప్తుల గొంగలించి
దండనాథోత్కర చండభావో ద్వృత్త
చతు పభలు దారు సరసమాడి

దుభత మయినట్టి బంగరపు పొంగరపుం
గవ బోలు నీకుచ

ద్వితయము అొమ్ము నాటి యల

వీపున దూసె నటంచుఁ

జూచితిన్—

తే. యంశం జాలంబులు భయస్సై న్యంబులందుఁ
బరగి ఎహావిధ శస్త్రాస్త్ర కిరణ తతులఁ
బెరిసి పరభాగలక్ష్మి దీపించి మెఱయ
బాల్య రషణీయుడగు చిత్రభాను డొప్పె.

1-116.

అని ప్రత్యుత్తరము.

ప ర్వ వి శే ష ము లు —

శల్యపర్వము — హరిహరస్తుతి

మొదటి యుపోన్యాసమున శివ మాహాత్మ్య
మును గూర్చి ప్రస్తావింపబడినది గాని యితర విశేష
ములు లేవు తిక్కన హరిహర తత్త్వమును, స్తుతిని
విరాటపర్వ ప్రారంభమునవేసి, ఆ వెనుక—ఆశ్వాసాద్యంత
పద్యములయందే, హరిహరనాథస్తుతి చేసినాడని విమర్శ
కులు తెలుపుచున్నారు. కాని ఆ స్తుతి—ఆశ్వాసాద్యంత
పద్యములయందే గాక - పర్వ మధ్యమున కూడ నున్నది.
శల్యపర్వములో—ధర్మరాజు శల్యునితో యుద్ధము చేయు
నపుడు విరధుడైనాడు—అప్పుడతడు—

క. 'గెలుపుము శల్యుని నీవని

పలికి ముకుందుండు నన్నుఁ బనిచినవాఁడ

పులుకులకు ననత్యత్వము

గలుగగ నేర్చునొకొ దైవఘటన బలమున్'

(1-263.)

గీ. వెలయు నెవ్వని యభిరామ విమలకీర్తి
యతఁడు చెలువొందు రాయ వేశ్యాభుజంగ
కదన గాండివి జగ నొబ్బ గండ బిరుద
శాశ్వతుం డొప్పు సింగన సచిన వరుడు

నైష. 1-37.

శ్రీనాథుడేగాక కూచిమంచి తిమ్మకవియు నొక

వట్టున తిక్కన ననుసరించినాడు

తిక్కన :

చ. పటుతరమైన నారసముపొందు

నృపాత్మజుఁ డుగ్గుడైయుర

'అని శంకిచియు, గొంకువోవక నజ్జగన్నాథు వచ
నటున కన్యధాత్వంబేల గలుగునని యద్దేవునిం దలంచి
యా మాట యమోఘంబు గావలయునని ప్రార్థించి
వెండియు. (1-264)

చ. స్ఫురిత షడర్థనేత్రునిఁ ద్రిశూల

సముజ్జ్వలు నిర్గుణున్ గుణ

దర సముపాత్తమూర్తి గలిత
ప్రభవస్థితి సంహృతి క్రియా
నిరతి ఎవరి త త్రిభువనీ
మహనీయుని దైత్యమర్దిన
స్వరుషవరుం జతుర్భుజా
విభుత్వ మహోన్నతు నాశ్రయించెదన్
(1—265.)

ఈ పద్యమునకు పుట యడుగున—పాతభేదము
అదాహరింపబడినది : అందు నాల్గవ పాదమునకు—
..... స
త్పురుషుఁ జతుర్భుజున్ భుజగభూషు
మహోన్నతు నాశ్రయించెదన్—
అను పాతమే సరియైనది — హరి చతుర్భుజుడు —
హరుడు భుజగ భూషణుడు.

తిక్కన యిచట కృష్ణ స్తుతినే హరిహరనాథ
స్తుతిగా పరిణమింప జేసియున్నాడు హరిహరనాథ
స్తుతియైనప్పుడు—దట హరికి, తరువాత హరునికి
విశేషణము లుండవలెను కాని యిచట మొదట హరుని
గూర్చిన విశేషణము లున్నవి.

అశ్వాసాద్యంత పద్యములలో నంతటకు హరిని
గూర్చిన విశేషణములతో ప్రారంభము హరిహరనాథు
నికి సమన్వయము గన్పట్టుచున్నది. పండితు లీ విష
యము చర్చింతురు గాత.

హరిహరనాథస్తుతి - పాతభేదములు

ఇంతవఱకు భారత పాతములను గూర్చి
చర్చించునపుడు అశ్వాసాద్యంత పద్యముల పాతభేద
ప్రసక్తిరాలేదు. కాని యీ సంశోధిత ముద్రణము
వలన, వానిని కూడ మనము పరిశీలింపవలసినదిగా
నేర్పడుచున్నది.¹¹ ఉదాహరణ కొక్కటి చూపుచున్నాను.
శ్లో. 2-420.

‘శా. శ్రుతివాక్యార్థమయ ప్రభావముని సంస్తుత్యాను
భావా—శచీపతిముఖ్యానిమిషాభివాద్య.’

ఇచట అనిమిషాభివాద్య—అనుదానికి అనిమిషాభివంద్య—
అను పాతము చూపబడినది. ‘శచీపతి ముఖ్యా నిమిషాభి
వంద్య’ అనునది సరియైన పాతము. శచీపతియైన
దేవేంద్రుడు—శివభక్తుడు — పరమ పాశుపతులలో
నొకడు.

‘దుర్వాసాకశ్యప విరించి మృకండు పుత్ర
దేవేంద్రబాణ హరికృష్ణ దరీచిరామ

శ్రీవామదేవ కవి కుంభజ గౌతమాదీన్
పుణ్యానిమాన్ పరమపాటపతాన్ స్మరామి’
(చిరమిదిక్ష.)

నైషధమున, దమయంతిపై విరాళిదే, దేవేం
ద్రుడు తాను స్రవణినిశ్యముచేయు శివపూజ మానినాడని
చెప్పబడియున్నది.

ఉ. చిలుకలు కూయునో చెవులు చిందట

వోవగనంచు నెచ్చెడున్

వెలు డడునందనోప వసవిధులకై;

యటునౌళి భావ ని

ర్మల శశిరేఖసేయ నపరాధమునన్

గజదైత్య శాసనుం

గొలువఁడు పాకశాసనుఁడు గోమతి !

నీదెస కూర్మియెట్టిదో. (4—24)

దీనినిబట్టి హరిహరనాథస్తుతి పద్యముల నెంత జాగ
రూకతతో పరిశీలింపవలెనో విశదము కాగలదు

తిక్కన హరిహరనాథస్తుతి పద్యములు ప్రత్యేకముగా
నధ్యయనము చేయదగినవి తిక్కన భారత మొక
యెత్తు; అందలి హరిహరనాథ స్తుతి మణియొకయెత్తు.
భారత కథను లౌకికముగా దిద్దితీర్చిన కవిబ్రహ్మ—
హరిహరనాథ స్తుతి పరత్వమున ఆధ్యాత్మికామృతము
ప్రసాదించి,

‘అధ్యాత్మవిదులు వేదాంతమనియ’ అని
నన్నయ చెప్పిన వాక్యమును సార్థకము చేసియున్నాడు.

తిక్కన—హరిహరతత్త్వ ప్రతిపాదన

తిక్కన కాలమున శైవ వైష్ణవ మతముల
స్పర్థలచే—కలహములు రేకెత్తిన కారణమున, నా

11. కీ. శే. శ్రీ శంభుప్రసాదుగా రీ హరిహర
నాథ స్తుతి ప్రాముఖ్యము నిప్పటికి వదునాల్గొండ
క్రిందటనే గుర్తించిరి. తిక్కన హరిహరస్తుతి పద్యము
లన్నిటిని టీకాతాత్పర్యములతో ప్రకటించుటకు వారు
సంకల్పించి ముద్రణప్రతిని తయారుచేయుటకు నా
కాదేశించిరి. వారి యాదేశానుసారము, నేను తిక్కన
భారతమునంతయు పరిశీలించి పై శ్లోపర్వ పద్యముతో
గూడ—ము దణప్రతిని వ్రాసియిచ్చితిని. కాని అన్నింటికి
టీకాతాత్పర్యములు లభింపకపోవుటచే, ఆ పని విరమింప
వలసి వచ్చినది. నేడీ సంశోధిత ముద్రణము—
శ్రీ శంభుప్రసాదుగారు తలపెట్టిన కార్య సఫలీకరణ
మునకు దోహదము నొసగుచున్నది.

సంశోధిత మహాభారతము-కల్ప, శల్య, సౌప్తిక, స్త్రీ పర్వములు

రెండింటికీ సాహసరస్యము కుదుర్చుటకు తిక్కన, హరి హరతత్త్వమును ప్రతిపాదించెననుట నిరాధారము; నిష్క్రమాణము.

తిక్కనకు నూతేండ్లు ముందుగా, వీరశైవ మున ఆరాధ్య లేక వీరమాహేశ్వర సంప్రదాయము ప్రవర్తిల్లజేసిన మల్లికార్జున పండితారాధ్యుడు—వెల నాటి చోడుని సభలో—జైన బొద్దాది మతములతో పాటు హరిహర తత్త్వమును ఖండించి—శివపారమ్యమును శ్రుతిస్మృతి ప్రమాణములచే ప్రతిష్ఠాపించి యున్నాడు. పాల్కురికి సోమనాధుని పండితారాధ్య చరిత్ర వాద ప్రకరణము — నీ హరిహర తత్త్వఖండనము గలదు.

తనకుముందే తెలుగు సాహిత్యమున నిది ఖండి తమై యుండుటచే—తిక్కన తిరిగి సాహిత్యమునందే నీ హరిహర తత్త్వమును ధారణ మూలమున పున రుజ్జీవింప జేసెను. ఈ విషయ మీవఱకే విపుల ముగా వివృతమైనది¹².

స్త్రీ పర్వము

క. కురువంశ మెడల వచ్చిన

బరమోపాయమున మగుడఁ బడసెన్ మడసెన్
గురు నికరము తోడన యి

పురుషుండు పురుషార్థ సారభూషణుండు గదే

2-112.

ఇది భీష్ముని గూర్చిన పలుకులు—ఈ పద్యమున 'పురుషార్థసార భూషణుడు' అన్నదానికి సంస్కృత మూలము లేదు. ఇందలి 'పురుషార్థసార' శబ్ద ప్రయోగముచే—నివి 'పురుషార్థసారము' అను తెనుగు కృతిని ధ్వనింపజేయు చున్నవనియు, తిక్కన, ఆ కృతిని, తత్కృతి కర్తయైన, శివదేవయ్యను నెఱిగియుండు టచే—తన గ్రంథమున దానిని సూచించినాడని నీవఱకు సాహిత్యలోకమునకు పరిచితమైన విషయము.¹³

పురుషార్థసారము, తిక్కనకాలమునాటికి మిక్కిలి ప్రచారమున నుండెను మడికిసింగన తన 'సకలనీతి సమ్మతము' అను సంకలన గ్రంథమున—పురుషార్థ సారముచుండి—రిరి పద్యముల నుదాహరించినాడు.¹⁴

పురుషార్థసార కృతికర యగు శివదేవయ్యయే— గణపతిదేవ చక్రవర్తికాలమునుండి—ద్వితీయ ప్రతాప రుద్రుని కాలమువఱకు కాకతీయ చక్రవర్తుల గురువై, మంత్రి శిఖామణియై వెలసిన, మహాపురుషుడు.

మనుమసిద్ధికి సహాయము చేయుటకై, గణపతి దేవ చక్రవర్తి నర్థించుటకు వెడలినప్పుడు—తిక్కన శివదేవయ్యను దర్శించి—చక్రవర్తితో

'మనుజునిధ—ఈత డీశ్వరుడుగానె—

మానవుడు కాడ'ని ప్రశంసించినట్లు, సిద్ధేశ్వర చరిత్ర తెలుపుచున్నది.

సౌప్తిక పర్వములో ద్వితీయాశ్వాసమున—'ధర్మ రాజునకు కృష్ణుడు శివప్రభావంబు చెప్పట' అను ఘట్టములో—

'తెల్లమిగాఁగ నేను

శివదేవు నెఱంగుదు'

(109.)

అన్న పద్యపాదమున—శ్రీకృష్ణుడు నేను 'శివు నెఱుంగుదు' అనుటకు బదులు, నేను 'శివదేవు నెఱుంగుదు' అని తిక్కన చెప్పించుటయు ఏమటను—పుటషార్థసార కృతికర్త శివదేవయ్య యని గ్రహింపవచ్చును.

ఈ రీతిగా, లోతుగా, తిక్కన భారతమును, పరిశీలింపవలెనని విద్యలోకమునకు విజ్ఞప్తి చేయు చున్నాను. [సమాప్తము]

12. నా తెలుగు కవుల చరిత్ర—ద్వితీయ సంపుటము తిక్కన ఎఱువల యుగము. ఇందు, తిక్కన కాలమునగాని—అంతకుముందుగాని వైష్ణవమతము—(విశిష్టాద్వైతమతము) లేదనియు వల్లికార్జున పండితుని నాటికి (క్రీ. శ. 1160) ఆతడు ఖండించిన వ తములలో వైష్ణవము లేకపోవుటచే నప్పటికది తెలుగుదేశమున ప్రవేశింప లేదనియు చారిత్రకముగా నిరూపితమైనది. తెలుగుదేశమున ద్రాక్షారామములో హరిహర దేవాలయమున్నకతన హరిహరాధాన తిక్కన కన్నముందు వెలిసినదని—అందుచే పండితుడు దానిని ఖండింపవలసి వచ్చెనని యనేకాంశములును ప్రమాణ ముగా దెలుపబడినవి. ఈ గ్రంథ మముద్రతము.

13. ప్రథమాంధ్ర కవితా పితామహుడు శివ దేవయ్య భారతి—జూన్ 1952.

14. సకలనీతి సమ్మతము — ప్రథమ ముద్రణము—ఆంధ్ర గ్రంథమాల 1923. ద్వితీయ ముద్రణము—ప్రస్తుత వ్యాసకర్త—విపుల పీఠి—దులతో కూడి నది డాక్టరు పి. యస్. ఆర్ అప్పారావుగారి సంపాద కత్యమున — ఆంధ్రప్రదేశ్ సాహిత్య అకాడమీవారు ప్రకటించినది.

అశాగీతం

శ్రీ టి. రాఘవేంద్రరావు

అనాడు ఆలపించిన ఆశాగీతాన్ని
ఈనాడు అసలేక పోతున్నాను
ఆరోజు వెన్నెల కురిసింది రాత్రి
ఈరోజు మండిపోతోంది ధాత్రి.

వినీల కుంతలాల్లో విరిసిన మల్లెలు
తమాల పల్లవశాఖల్లో మెరిసిన మిణుగురులు

కవితాకన్య తొడిగిన జలతారు తెరలు,
బంగారు కలలు కరిగిన క్రొన్నెల వెన్నెలలు,
నిశా స్వప్నాలకై నిద్రించాను అప్పుడు
కలలు చనడానికే భీతిల్లుతున్నాను ఇప్పుడు.

ఏమిటి చెప్పా ఈ మార్పు
ఎందుకు చెప్పా ఈ లీర్పు.

నేను కోల్పోయిన హక్కులు నన్ను వెంటాడుతున్నయ్
నేను పదిలంగా దాచిన ఋక్కులు నను వేటాడుతున్నయ్

ప్రభూ ! ఏమిటిదంతా ?

విష్కళంక ప్రకృతిని ప్రసాదించావ్ నువ్వు
నిర్జీవ కుసుమాలతో ఆరాధిస్తున్నాను నేను.

వంచితల కళ్ళల్లో దాగిన కన్నీరు
దుఃఖితుల యెడదల్లో కాగిన పన్నీరు
వర్షంగా కురిసి ధరిత్రిని తడిపేస్తున్నయ్
హర్షం నశించి నా కళ్ళు తడుస్తున్నయ్.

మాటలు పెగలని
శబ్దం వెలికిరాని
నిశ్శబ్ద నీరవ రోదన
కవితకాదు, ఆవేదన.

ఆ జాలి పూలతో నిన్నారాధిస్తున్నాను
ఆ వేడి కన్నీటితో నిన్నభిషేకిస్తున్నాను.

జనానళి దుఃఖాన్ని వహించు
ఈరోజు ననుద్ధరించు
నా పూజ స్వీకరించు.

రెండవ సింగభూపాలుడు

శ్రీ యస్. దాశరథి

శ్రీ. శ. పదునాల్గవ శతాబ్ది పూర్వార్థమున జరిగిన హిందూరాజ్య పునరుద్ధరణానంతరము వర్ధిల్లిన రాజ్యములలో రేచెర్ల పద్మనాయక వెలమల రాచకొండ రాజ్య మొకటి. మూలపురుషుని, పిమ్మట కాకతీయ సేనానులుగా నున్నవారిని వదలిన, ఈ వంశమున మొట్టమొదటి రాజుగా పరిగణింపదగినవాడు మొదటి సింగ భూపాలుడు¹: ఈతడార్జించిన రాజ్యమును సుస్థిర మొనరించి, ఎక్కువగ విస్తరింపచేసి తెలంగాణమున కంతకు అధినేతలై పరిపాలించినవారు అనపోత, మాదానాయకులు. వీరి ఓరుగంటి విజయముతో వెలమరాజ్యమునకు ఉత్తర దక్షిణముందు గోదావరి, శ్రీశైలములును, పూర్వపశ్చిమములందు కొండవీడు, బహ్మనీ రాజ్యములును సరిహద్దులైనవి. వీరు తమలో తాము రాజ్యమును పంచుకొని అనపోతానేడు ఆతని సంతతి వారు రాచకొండను, మాదానేడు ఆతని సంతతి వారు దేవరకొండను రాజధానులుగా జేసుకొని పరిపాలించిరి.

అనపోతానేని తరువాత రాచకొండ సింహాసనాధిష్టితుడైనవాడు, అతని సుతుడు రెండవ సింగ భూపాలుడు. ఈతని తల్లిపేరు అన్నమాంబ. శాసనములందు పెదసింగమనాయకనియు, గ్రంథములందు కుమారసింగభూపాలుడనియు వ్యవహరింపబడెను. విశ్వేశ్వర కవియు, బొమ్మకంటి అప్పయ్యార్యుడు, ఈతని సమకాలికు లగుటవలన తాళయగు మొదటి సింగ భూపాలునినుండి తనని వేరుచేయుటకై కుమారసింగ భూపాలుడని పిలచిరని యూహింపవచ్చును. పెదసింగమనాయకని వ్యవహరించుటకు కారణము శక వర్షములు 1386 నాటి ధర్మారాయని శాయంపేట శాసనము నాటికి మూడవ సింగమ నేడుండుటయే.²

ఈతడు రాజ్యమునకు రాక పూర్వమే తండ్రి వద్ద రాజ్య వ్యవహారజ్ఞతను పొందినట్లేతని యాస్థాన కవుల వ్రాతలనుబట్టి తెలియుచున్నది. యుద్ధము

లందును అనుభవము గడించెను. తండ్రి రాజ్య కాలము లోనే గుల్బర్గా ప్రాంతమందలి చరిత్ర ప్రసిద్ధమైన కల్యాణ దుర్గమును జయించి అచట కీర్తి స్తంభమును ప్రతిష్ఠించి 'కల్యాణ భూపతి' బిరుదు పడసి నట్లు విశ్వేశ్వరకవి 'చమత్కార చంద్రిక' యందున్నది కాని, ఈత డేసందర్భమున నీ కార్యమును సాధించినది, ఎవరికి సహాయభూతుడుగ వెల్లినది చెప్పి యుండక పోవుటచే యిదమిద్దమని నిర్ణయింప వలను వడదు. బహ్మనీసుల్తానులతో అత్యంత స్నేహము నెరపుచున్నట్లు 'ఆ చమత్కార చంద్రిక' యందే చెప్పి యుండుటవలన విజయనగర-బహ్మనీ రాజుల యుద్ధము లందెప్పుడో విజయనగర రాజులకు ప్రతికూలముగా బహ్మనీ సుల్తానులకే కల్యాణ విజయము కూర్చినట్లుగా హింపవచ్చును.

ఈతడు సింహాసనము నధిష్టించిన సరియైన సంవత్సరము చెప్పుట కాధారములు లేవు. అయినను అనపోతానేని శాసనములు శకవర్షము 1302 వరకుండుట వలనను³, యీ ఖ.హీపతి శాసన మొకటి సింహాసన

1 Inscriptions in the Telangana districts of the Hyderabad State Series No 19 Dr P. Sreenivasachar

(Ayanavolu Inscription of Anapota Nayaka Vol 10 - 12)

2. విజ్ఞాన సర్వస్వము, 3 వ సంపుటము తెలుగు సంస్కృతి

P. 298 (Lines 28-40, 'Ayampeta Inscription (Hyderabad Archaeological Series No. 19)

3. వెలుగోటివారి వంశచరిత్ర: వెల్లాల సదాశివశాస్త్రి, అనుబంధము, సంఖ్య 5, S. I I Vol No 1031

మందు⁴ శకవర్షము 1309 నాటికి యంపు కారణమున యీతడు శకవర్షములు 1303-4 లో రాజ్యమునకు వచ్చియుండును. ఈతడు సింహాసనము నధిరోపించిన క్రొత్తలలోనే కాబోలు విజయనగర రాజులతో యుద్ధము సంప్రాప్తించినట్లు తోచుచున్నది. శకవర్షము 1306 నాటి వైసూరులోని తుంకూరు ప్రాంతమందలి చిక్కనాచుకుని హల్లి శాసనమున⁵ అనుసరించి విజయనగరాధీశ్వరుడగు రెండవ హరిహర రాయలు శ్రీశైల ప్రాంతమున జయించి, కుమారుడగు వీరబుక్కరాయలను ఓరుగంటి రాజ్యముపైకి పంపెను. విజయనగర సైన్యమునకు తురకలు క్రొత్తకొండవద్ద మార్కొనినట్లు శాసనము నందున్నది. ఆ సంగ్రామమందు విజయనగర దండనాథులలో నొకడగు రామదేవరాయలు హతుడయ్యెను. ఈ శాసనమునందు వెలమదొరల ప్రస్తావము లేదు. కాని ఓరుగల్లు, క్రొత్తకొండ, యీ కాలమునాటికి వెలమ ప్రభువులు అధీశమునందుండినట్లు మనకు శాసనములవలన తెలియుచుండుటవలనను, చమత్కార చంద్రికయందు వెలమ - బ్రహ్మనీల మైత్రునిగూర్చిన ప్రస్తావముండటవలనను వెలమ ప్రభువు బ్రహ్మనీ సేనల సహాయముతో నా యుద్ధమందు పాల్గొని నట్లు పొందుట సత్కదూరము కానేరదు. ఈ యుద్ధము నందు పెదవేదగిరివేడు కూడ పాల్గొనెను. వెలుగోటి వారి వంశావళియందు దీతడు 'ఏకశిలానగర సమీప శాత్ర వారిణ్యదహన దాహనల' మను బిరుదుగాంచి నట్లు పేర్కొనబడినది.⁶ పూర్వోక్త యుద్ధ సందర్భమునందే యీ బిరుదు వచ్చియుండును. ఈ యుద్ధమునకు కారణమేమైయుండునో! విజయనగరాధిపతి, ముసునూరి కాపయయా బంధువులని జియాపుద్దీన్ బరసీ వ్రాసియున్నాడు. బాంధవ్యమున్నను లేకపోయినను హిందూరాజ్య పునరుద్ధరణమున నొకరి కొకరు సహాయము చేసుకొని మహాదీయ విజృంభణము నరికట్టి అత్యంత మైత్రితో మెలగుచుండిన సమయమున వెలమదొరల కాపానేసి చంపి తెలంగాణము నంతను నాచికొని బహ్మనీ సుల్తానులతో మైత్రినెరపుచుండుట విజయనగరాధిపతికి కంటకముగా నుండెను. ఈ వెలమ—బ్రహ్మనీల మైత్రుని విచ్ఛిన్నమొనరించి అంధాధీశ్వరుల శక్తిని సర్పగిల చేయుటకే పై సంఘర్షణలు సంభవించియుండును. కాని విజయ

నగరాధిపతి యుద్దేశ్యము సఫలీకృతము కాలేదని పూర్వోక్త సంఘటనలు విశదపరచుచున్నవి.

ఈ విజయముతో విజయనగరాధిపతి వలన వెలమ రాజ్యమునకు గలగుచుండిన ఉపద్రవములు కొంత తగ్గినవి. రాజ్యమునందు కొంత సుస్థిరత యేర్పడినది. ఇంతకుమునుపే అసపోతానేడును, మాదా నేడును, అనవేమారెడ్డి విజృంభణము నరికట్టిరి. అనవేమారెడ్డి భృత్యుని శాసన మొకటి⁷ శకవర్షములు 1299 నాటిది వాడపల్లియందున్నది. దీనినిబట్టి అనవేముడు ఆ కాలమునకు కృష్ణకు ఉత్తరదిశన వెలమ రాజ్యములో కొంత ప్రాంతమును వశపరచుకొని పాలించుచుండి యుట్లు గ్రహింపవచ్చును.

ఈ పరిస్థితిని సహింపజాలక మాదానాయకుడు దక్షిణమందు వాడపల్లి ప్రాంతముల అనవేమారెడ్డిని మార్కొని ఓడించెను. ఈ విజయముతో మాదా నాయకుడు అనవేమారెడ్డిని కృష్ణకు దక్షిణము వైపునకు పారద్రోలి వాడపల్లి ప్రాంతమున దిరుగ వశీకరించుకొని కృష్ణానదిని వెలమ రాజ్యమునకు దక్షిణపు టెల్లగ సుస్థిర మొనర్చినాడు. ఈ సంఘటన శకవర్షము 1302 ప్రాంతమందు జరిగి యుండనోపు. సరిగా యిదే సమయమునకు అసపోతానేడు అనవేమారెడ్డి యధీశములో నుండిన దక్షిణ కళింగముపై దండయాత్ర కాచించెను. దీని కాధారము శకవర్షము 1302 నాటి యీతని సింహాసన శాసనము⁸. ఈ విధముగ అన్నదమ్ములు అనవేమారెడ్డి రాజ్యముపై దాడులు జరిపి యీతని శక్తిని ఏకోన్ముఖము గానీయక తుదకాతని నోడించి తమ రాజ్యమునందలి దక్షిణ భాగమున అనవేమారెడ్డి యధికారమును నిశ్శేషము గావించిరి. శకవర్షములు 1299 తరువాత అనవేముని శాసనములు తెలంగాణయందు కన్పింపక

4. South Indian Inscriptions, Vol VI No. 1086

5. Epigraphia Carnatica XII (K. 114).

6. వెలుగోటివారి వంశావళి Edited by Dr N Venka aramanayya, P 37.

7. Archaeological Reports of the Hyderabad State 1934-35 (1344 F Appendix

8. South Indian Inscriptions Vol. V No 1081.

పోవుటయు, వెలుగోటి వారి వంశావళి⁹ యందు అనవేముని మాదానాయకుడు ఓడించినటుల చెప్పి యుండుటయు పై యాహ కాధారములు.

అనపోతానేని దక్షిణ కళింగ దండయాత్ర యొక దోపిడివంటిది మాత్రమే. అనవేముని ద్రాక్షారావం.¹⁰ మాన్యమాపుర¹¹ శాసనములు యీ విషయమును బలపరచుచున్నవి. వెలమ రాజులకి యుద్ధము వలన అధిక ఫలితము లభించినట్లు కన్పట్టదు. అయినను పై దండయాత్ర వెలమలకు కొంత యత్సాహమును ధైర్యమును కలిగించినవి. సింగభూపాలుడు సింహాసనము నధిష్టించిన పిమ్మట కళింగముపై వ.తీయే కసారి యొక్కువ సంరంభముతో దాడి జరిపెను. శకవర్షములు 1309 నాటికి శాసన మొకటి సింహాసనములో నున్నది¹². దీనినిబట్టి యితడా సంవత్సరములోనే దక్షిణ కళింగ దండ యాత్ర చేసి యాడునని యూహింప నగును. కొమర గిరిరెడ్డి సింహాసనము నలంకరించి అప్పటి కింకను ఒక సంవత్సరమైనదో, లేదో కాని సింహాసనమునకై ప్రవేశిన అంతఃకలహముల మూలమున అతని యధికార మింకను స్థిరపడలేదు¹³. రెడ్డి రాజ్యముయొక్క అరక్షితస్థితి గమనించి, సింగ భూపాలుడు కళింగము మీదుగా గోదావరీతట ప్రాంతములపై దాడి సలిపెను ఈ దండయాత్ర సందర్భముననే గజపతిని గూడ ఓడించుచుండును. అందులకు చమత్కార చంద్రిక యందుండు ఈ క్రింది శ్లోక మాధారము.

సా [స్నేహో] మోల్లాసిని పారసీక నృపత

సంధాను సంధాయకే ।

కన్యారత్న సమర్పణాత్ గజపత

సంబంధ గంధ స్పృశి ।

రేచలాన్ నృపు శాజీణం నరవతిం

ద్రుఘంరణే సాహసం ।

సంభావ్యం స [న] హి గౌతమీ

పరిసర తుద్ర క్షమాభ్యుద్యతే॥

శ్రీ వడ్డాది అప్పారావుగారు మొదటి పాద మందలి మొదటి పదమును 'సామోల్లాసి'గా దిద్ది నారు. స్నేహోల్లాసిని యనినా సామోల్లాసిని అని చెప్పకొనినా అంతగా తేడా కలుగదని నా అభిప్రాయము పై శ్లోక సందర్భమున శ్రీ వడ్డాది అప్పారావుగారి క్రింది విధముగా సెలవిచ్చిరి.

'డా. వెంకటగమణయ్యగారు దీనినిబట్టి గజ పతితో యుద్ధము జరిగెననియ, అందాతడు ఓడె ననియు, పిల్లనిచ్చి రాజీ చేసుకొనెననియును తలచు చున్నారు. ఈ యాహలను బలపరచు చారిత్ర కాధారములు ఏమియును లేవు. పై శ్లోకములోని విషయములు యదార్థములైనచో బహ్మనీ సుల్తానులతో సింగనాయడు యుద్ధముచేసి గెల్చెననియు, వారు సంది కోరుకొన్నట్లును, చారిత్రకాంశముగా చెప్పవలెను. కాని వెంకటగమణయ్యగారు అంత దూరము పోలేదు'¹⁴. వెలుగోటివారి వంశావళియందు సింగ భూపాలునిపై గజపతికి కొండెములు చెప్పినవారిని కంటగించుకొనుచు పద్యము వ్రాయబడియున్నది¹⁵. విశ్వేశ్వరుడు వివాహమును గూర్చి ప్రస్తావించినాడు¹⁶. కావున మొదట యుద్ధము చేయుటకై గజపతి వచ్చి అందు ఓడిపోయి కన్య నిచ్చి సంబంధము కలుపు కొనినట్లు వ్రాయుట యాధార రహితము గాదు. బహ్మనీ సుల్తానులతో ఆ విధముగానే యుద్ధము జరిగినట్లు చెప్పకొనుటకు వీలుపడదు. సామము, స్నేహము అనునవి యుద్ధమందు ఓడిపోయిననే కలుగు నవి గావు. రాజకీయ పరిస్థితులను అను రించి రాజులు రాజకీయ స్నేహములు చేయుచుందురు. ఈ పరిస్థితి యందటువంటి యవసరములు బహ్మనీ-వెలమ రాజులకు కలిగినవేమో విచారింపవలయును. ఇంతకు

9. వెలుగోటివారి వంశావళి 1b d పద్యము 108 P. 39

10 South Indian Inscriptions Vol IV No. 1347

11 Ellots Epigraphical Collections No 20 of 1915.

12 South Indian Inscriptions Vol VI No 1086.

13 History of the Reddi Kingdoms: by M Somasekhara Sarma P 125.

14. రెడ్డి సంచిక సంపాదకులు శ్రీ వడ్డాది అప్పారావు 1947 A D.

15. వెలుగోటివారి వంశావళి : 1b d పద్యము 139 P. 55

16. Chamatkara Chandrika. Govt Oriental M's. Library, R No 209 P 144.

మునుపు శక వర్షము 1302—3 ప్రాంతముల మహ్మదు షా గోవా ప్రాంతముల విజయ గర రాజులతో ఓడియుండెను.¹⁷ శకవర్షము 1306 లో బహ్మనీలు వెలమలకు విజయనగర రాజులతో జరిగిన యుద్ధమున సహాయము గావించియుండిరి. మొదటి దేవరాయల పరుచూరు తామ్ర శాసనములను పరిశీలించినయెడల శకవర్షము 1309, 10 యందు రెండవ మహ్మదుషా విజయనగర రాజులపై దండెత్త సమకట్టి యుండినట్లు తెలియుచున్నది.¹⁸ వెలమలు అదే సమయమునకు దక్షిణ కళింగ, గోదావరితట ప్రాంతములపై దాడి సలిపిరి. ఈ పరిస్థితులు వెలమలకు, బహ్మనీలకు మైత్రి లేనియెడల సంభవించి యుండవు. శకవర్షములు 1312 లో బహ్మనీ సేనలు విజయనగర రామచంద్రుడగురు చేతిలో పరాజయము నందినవి. ఇట్టి పరిస్థితులలో బహ్మనీలు వెలమలను వైరములు పెట్టుకొని తమలో తాము యుద్ధమునకు దిగిరని చెప్పట హేతుయుక్తము గాదు. కావున బహ్మనీలకు, వెలమలకు స్నేహమనియే శ్లోకము నందలి పాదమునకు అర్థము చెప్పకొనవలయును కాని, యుద్ధమునందు బహ్మనీలు ఓడి సంధి చేసుకొనినట్లు చెప్పటకు వీలుపడదు చిన్నచిన్న రాజులుగా కొమరగిరిని, గోదావరి తటమునందలి సూర్యవంశపు రాజులను యలమంచిలి చాళుక్యులను మన్నెదోరలు మొదలగు వారిని ఉద్దేశించి చెప్పబడినట్లుగా నూహించుటలో గొప్ప తప్పేమియు లేదు. కొమరగిరి అప్పడే సింహాసనము నధిష్ఠించినాడు. సింహాసనమునకై కుటుంబములోని అంతఃకలహములచే సుస్థిరత లేక గల హీనుడుగానే యున్నాడు కొమరగిరి. శకవర్షము 1308 నాటి కాటయవేముని సింహాచల శాసనమును 'అనసరించి అతడు స్వామి రాజ్యసంరక్షణమునకై కొంత ప్రయత్నముచేసి యుండవచ్చును. గజపతికి కొండములు చెప్పి పిలిపించుట అట్టి ప్రయత్నముల లోనిదే కావచ్చును. శకవర్షము 1312 నాటి అనపర్తి తామ్రశాసనాధారముగా రెడ్డిరాజులు వెలమ రాజులతో సంధి కావించుకొని మైత్రి కొలుపుచున్నట్లు హింపవచ్చును.¹⁹ ఈ విధముగా సింగభూపాలుడు దండయాత్ర విజయవంతముగా సాగించి స్వదేశమునకు మరలి వచ్చెను. ఈ దండయాత్రవలన స్థిర ఫలితము లెవ్వియు లేకపోయినను వెలమల శక్తి సామర్థ్యముల నది చక్కగ ప్రకటించినది.

సింగభూపాలుడు తన పరిపాలనాంతిమ కాలము నందుకూడ విజయనగర రాజులతో యుద్ధములు చేయవలసి వచ్చెను. విజయనగరాధీశ్వరుడైన రెండవ హరిహరరాయలు శకవర్షము 1306 నందు వెలమల చేతిలో పొందిన పరాభమును మరవలేదు. వెలమ—బహ్మనీల మైత్రి నేటులైనన, విచ్చిన్న మొనరించి వెలమ ప్రభువులపై తన పగ దీర్చుకొనుటకై వేచి యుండెను. తుదకు శకవర్షము 1319 లో తన పుత్రుడైన మొదటి దేవరాయలను తగిన సైన్యముతో వెలమ రాజ్యముపై దండెత్త బంపెను. ఉదయగిరి నుండి రాయల సైన్యము జయలదేరి నల్గొండ, వరంగల్లు జిల్లాలను దాటి కరీంన రుజిల్లా మంఖన తాలూకాలోని కాళేశ్వరమువద్ద విడిసినవి. రాయల సైన్యములకు అడ్డమాకలు లేక పోయెను. ఈ దండయాత్రయందు దేవరకొండ, రాచకొండాధిపతులు పూర్తిగా నోడిపోయినట స్పష్టము. దిగ్విజయార్థమే తెంచిన వీరాధివీరుడైన దేవరాయలు వెలమ ప్రభువులను పరాజయ మొనరించి వెలమ రాజ్యమును దక్షిణకొననండి ఉత్తరపుటంచుల వరకు అల్లకల్లోల మొనర్చి గోదావరితట ప్రాంతముల వరకు సేనను నడిపి కాళేశ్వరమువద్ద తులాభారము తూగెను.²⁰ ఈ దండయాత్ర వలన కలిగిన విషమ పరిస్థితులనుండి వెలమ ప్రభువులు త్వరలోనే కోలుకొని విజయనగరాధిపతులను ధిక్కరించి బహ్మనీల సాయముతో యధాపూర్వము పరిపాలన సాగించిరి. అందువలననే కాబోలు రెండవ హరిహరరాయలు మరల ఆరునెలలకే బుక్కరాయల ఆధిపత్యముక్రింద ఇరుగవ దండనాథుని సేనాధిపతిగ నొనరించి ఆంధ్ర దేశాధీశ్వరులపై దాడి జరిపెను. బుక్కరాయలు తన

17. విజ్ఞాన సర్వస్వము, 3 వ సంపుటము తెలుగు సంస్కృతి P 34 తెలుగు భాషా సమితి.

18. N D I Volume I C P No 1

19. South Indian Inscriptions: Vol VI, No 701.

20. Journal of the Andhra Historical Research Society Volume XI PP 203-4.

21. Annual Report on Indian Epigraphy for 1958—59 P. 15 Appendix B No. 90 P. 37.

సైన్యముతో కృష్ణను అతిక్రమించి దేవరకొండ రాజ్యమునందలి పానుగల్లు కోటను ముట్టడించెను. ఈ పానుగల్లు సంగ్రామమునందు బహ్మనీలు వెలమలకు సహాయ మొనర్చిరి. బుక్కరాయల సూనుడు అనంతభూపాలుడు యీ యుద్ధమునందు అసమాన శౌర్య పరాక్రమములను చూపెను విజయనగరాధీశ్వరులు విజయలై నట్లు పానుగంటి దుర్గమునందలి శకవర్షము 1319 నాటి బుక్కరాయల శాసనమును బట్టి చెప్పుచును.

ఈ సంగ్రామమునందే పెదవేదగిరి నేడు స్వవిజయమునకై మిక్కిలి కృషిసలిపెను. వెలుగోటి వారి వంశావళియందు గూడ దండనాథుని వధించినట్లు యీతడు ప్రకీర్తితుడైనాడు గుండ దండనాథుడు రెండవ హరిహరరాయల సేనానాయకులలో నొకడని చరిత్రకారులు గుర్తించిరి ఈ గుండ దండనాథుని శాసన మొకటి శకవర్షము 1319 నాటిది యుండుట నలన ఈతడు శకవర్షము 306 నాటి వెలమలతోడి సంగ్రామమునందు ఈ పానుగల్లు సంగ్రామము నందు పెదవేదగిరినేని చేత వధింపబడి యుండునా.

ఈ పానుగంటి సంగ్రామముయిన పిమ్మట కొలది సంవత్సరములకే కుమార సింగభూపాలుడు పరలోక గతుడయ్యెను. శకవర్షము 1329 నాటి సింహాచల శాసనము 4 పెదవేదగిరినేనిని ఉదహరించునే కాని సింగభూపాలునిగూర్చి తెలుపదు. ఈ పెదవేదగిరి నేడు 136 శకవర్షము నాటికే అన్నదేవునికి సహాయముగా గోదావరి ప్రాంతములపై దాడి పోయినట్లు చెప్పకొనిన కాలమునాటికే సింగ భూపాలుడు మరణించి యుండవచ్చునని ఊహింపవలయును. అటు లయిన 1320 నుండి 1326 శకవర్షముల లోపల యీ భూపాలుడు మరణించి యుండునని అభిప్రాయము

ఈ సింగభూపాలుడు యుద్ధతంత్రనిపుణుడు. చిన్నతనమునండి అంత్యకాలమువరకును యుద్ధములందే తన జీవితమును వచ్చించెను. ఈతనికి ఆంధ్ర మండలాధీశ్వర, ప్రతిగండభైరవ, ఖడ్గనారాయణ బిరుదములు గలవు. ఈతని శౌర్య సాహసముల గురించి వెలుగోటివారి వంశావళి గొప్పగా చెప్పుచున్నది. అంతియేగాక గొప్ప విద్వద్వరేణ్యుడు, కవి

పోషకుడును విశ్వేశ్వరుడు, అప్పయ్యార్యులవంటి పండితుల పోషించి వారిచే పొగడ్తలనుపొందిన ధీశాలి. స్వయముగా గొప్ప కవియు, పండితుడను. ఈతడు 'సింగభూపాలీయ'మను నామాంతరముగల 'రసార్ణవ సుధాకర'మను అలంకార శాస్త్రమును సంస్కృతములో రచించెను. ఇదిగాక 'రత్నసాంఘిక' లేక 'కువలయావళి' యను నాటకమును, శార్ఙ్గధరుని సంగీత రత్నాకరముపై 'సంగీత సుధాకర'మను వ్యాసు కావించెను. సంస్కృత సాహిత్యమునందీతనికి గల వైదుష్యమును ఈతని రసార్ణవ సుధాకరమునుండి తెలుసుకొనవచ్చును. పలువిధములయిన లక్షణములుగల్గిన గద్యలను శ్లోకములను ఉదహరణ కొరకై వివిధ సంస్కృత నాటకములనుండి గ్రహించి యిందు పొందుపరచి, ఈ గ్రంథమును సర్వాంగ సుందరముగ నొనర్చెను. 'రత్నసాంఘిక' యందు శ్రీ కృష్ణునితో 'కువలయావళి' వివాహమును యిశ్వరత్నముగా చిత్రించెను రాచకొండయందలి ప్రస్తుత గోపాదేవుని పెసంతయూత్రా మహాత్మ్యములలో యీ నాటకము ప్రదర్శించబడినట్లు కూడ మనకు తెలియుచున్నది. ఈ నాటకమందు తనను తానే లలితకవితావిలాసచతురాననుడనని చెప్పుకొనెను. ఈతని ఆస్థాన కవియైన బొమ్మకంటి అప్పయ్యారుడు యీతని లక్ష్యలక్షణవేది యనియు, సర్వజ్ఞ చూడామణి యనియు పొగడెను. ఈ అప్పయ్యార్యకవి 'అమరుకోశ వ్యాఖ్య'ను రచించెను. ఈ భూపాలుని ఆస్థాన కవులలో గొప్పవాడు విశ్వేశ్వర కవి. ఈతడు గొప్ప సంస్కృత గ్రంథకర్త. ఈ కవి 'చమత్కార చంద్రిక'యను గొప్ప లక్షణ గ్రంథమును, యితర గ్రంథములు పెక్కుల రచించెను. ఇట్లు సాహిత్యాభివృద్ధికి తోడ్పడి, విద్వజ్జనులకు ఆలవాలమై, ప్రజానురంజకముగ పరిపాలించిన ఈ వెలమ వంశావతంసము చిరస్మరణీయుడు.

22. Further sources of 'Vijaya-nagara History' D. N. Venkataramanayya

23. 'వెలుగోటివారి వంశావళి'—Edited by Dr. N. Venkataramanayya, P. 224 & 5.

24. South Indian Inscriptions Volume VI No 1100.

నా కవిత

శ్రీ జి. వి. సుబ్బారావు

ఛందం

నా భావనా విహంగానికి
రక్త సంబంధం !
ప్రాస
నా కవితా హృదయానికి
జీవనశ్వాస !
యతి
నా రచనా వ్యాసంగానికి
రమ్య నియతి !
ఛందోబద్ధగతి
అందమైన నా కవితా
రురీగతి !
ప్రాస ప్రసవాకృతి
రసవ్యంగ్య ధ్వనిభ్రమర
సంకేతాకృతి !
యతి పొల్లువోని సంగతి
అతిరమణీయార్థ ప్రతిపాదక
సుకృతి !
ఛందస్సులు నన్ను బంధింపవు

అందాల పథాలలో విహరింపజేస్తాయి !

ప్రాసలు నన్ను ప్రశ్నింపవు
ప్రాకృతభావ పరీమళాన్ని వెదజల్లుతాయి !
యతులు నాకు నియతులు కావు
యాతాయాత కావ్య సౌరభలహరిని ప్రవహింప
జేస్తాయి !

నా ఛందం

భావరురీలయాను బంధం

నా ప్రాస

నిత్యనూతన జీవితాను ప్రాస !

నా యతి

సర్వమానవ శ్రవణానంద సంగతి

నా గీతం

శతకోటి హృదయంవల్లకీ మధుర నంగీతం

నా గేయం

అతిలోక ప్రణయ కుసుమ పరీమళధ్యేయం

నా గళం

ఆనంద వేదనాతీత నాదస్వర సమ్మేళనం !

నా కవిత

నవనవోన్మేష భావనాసూన సౌరభ పరీపక్వత !!

శ్రీ పెద్దిభొట్ల సుబ్బరామయ్య

క్రిటికీ బాగా ఎత్తుగా వుండడంవల్ల అతనికి కనిపించడం లేదుగాని, ఆకాశం ఘోరమైన రణరంగంలా వుంది. మబ్బులు గుమికూడి గర్జిస్తున్నాయి. సన్నగా జల్లుపడుతున్నది. మరి కాస్సేపటిలో కుంభవృష్టి తప్పదనిపిస్తున్నది జలార్ద్రమైన నల్లని మబ్బుల వెనక గొప్ప కోలాహలం అలజడి....

బయట బరువైన బూట్ల సవ్వడి...

మోకాళ్ళ చుట్టూ చేతులు కట్టుకుని కూర్చున్న గాంధీ తల ఎత్తిచూశాడు కటకటాల అవతల వరండాలో నిలబడి బీడీ కాల్చుకుంటున్నాడు అప్పలస్వామి రెండు దమ్ములు పీల్చి, వరండాక్రిందికి ఉమ్మివేసి, వెనుదిరిగి కటకటాలకు దగ్గరగావచ్చి నవ్వుతూ 'ఏం బాబూ! నిద్రపట్టలేదా?' అని అడిగాడు గాంధీని.

గాంధీ తల అడ్డంగా ఊపాడు. అప్పలస్వామి మళ్ళీ ఏదో మాట్లాడబోయి అంతలోనే విరమించుకుని నెమ్మదిగా నడిచివెళ్ళి పోయాడు. అతని బూట సవ్వడి ఆ వరండాలో క్రమంగా దూరమై పోయింది

గాంధీ ఉన్నట్టుండి లేచి కళ్ళజోడు తీసి తుడుచుకుని ఆ చిన్నగదిలో చేతులు వెనక్కు కట్టుకుని అటూ యిటూ పచార్లు చెయ్యడం పారంభించాడు.

బయటవర్షం కొంచెం పెద్దదయింది. బుల్లిపిట్ట ఒకటి—దాని రంగు ఏదో సరిగా తెలియడం లేదు. అంతరాత్రివేళ ఎందుకు వచ్చిందో మరి, కిటికీలో నిలబడి సన్నగా అరుస్తున్నది అది బహుశా పూర్తిగా తడిసిపోయి వుండాలి. గాంధీ ఆగి చూశాడ. ఒక నిమిషం గడిచి వుంటుంది. ఆ పిట్ట, పాపం, లోపలికివస్తే బాగుండుననిపించింది. కాని అది రాలేదు. కొద్ది షణాల్లో చిన్న చిన్న రెక్కలు విదిలించుకున్న ధ్వని. ఆ వెనువెంటనే అది ఎగిరి

పోయిన మృదువైన సవ్వడి...ఆ తర్వాత అంతా నిశబ్దం...

కిటికీలోనుంచి ఆకాశం, కత్తిరించిన నల్లని కాగితం ముక్కలాగున్నది కిటికీ అవతల ఏమున్నదో తెలియదు. బహుశా, అది అంతా ఖాళీ స్థలం కావచ్చు. ఆ పైన బలమైన కొండరాళ్లతో కట్టబడిన ఎత్తయిన ప్రహరీగోడ ఉండే వుంటుంది. ఆ ప్రహరీపైన గజపెంకులు దట్టంగా బిగించబడి వుంటాయి.

ఎక్కడో గంటలు కొడుతున్నారు. గాంధీ ఆగి చెవులు రిక్కించి వింటూ, వ్రేళ్ళ మడుస్తూ లెక్క పెట్టాడు. మొత్తం తొమ్మిది గంటలే వినిపించాయి. ఇప్పుడు తొమ్మిదేనా అయింది? కాదు. బహుశా గాలివాలు కారణంగానూ, వర్షపు జల్లు మూలంగానూ, కొన్ని గంటలు తనకు వినబడి వుండవు.

మళ్ళీ అప్పలస్వామి వరండాలో నడిచి వచ్చాడు. అతడు గాంధీవంక ఆ సన్నని వెలుతురులో ఒకసారి చూసి కటకటాలమీద చేతితో మీటుతూ 'ఇవాళ కోర్టులో ఏమవుంది?' అని అడిగాడు.

గాంధీ చేతివ్రేళ్ళ విరుచుకుని చప్పరించి 'ఏమీ కాలేదు...' అన్నాడు.

'అంటే విచారణ జరగలేదా?'

'జరిగింది ..'

'అదే. ఏం జరిగిందీ అని అడుగుతున్నాను !'

గాంధీ నదురు తుడుచుకున్నాడు. ఒక్క షణం ఆగి నెమ్మదిగా ఏమీ జరుగలేదు. అన్నట్టు కాసిని కాయితాలూ, కలనూ కావాలని అడిగాను కదా! ఎప్పుడిస్తారు?' అని అడిగాడు.

అప్పలస్వామి అనునయంగా చూశాడు. తర్వాత 'అడిగాను ..వీల్లేదన్నారు. అవి అంత అవసరమా?' అన్నాడు.

‘అవసరమే...చాలా రాసుకోవాలి... ఎన్నో విషయాలు బుర్రను పొడుచేస్తున్నాయి. రాసుకునే వీలుకుంటే బాగుండిపోను. నా పుస్తకాలూ, నేను రాసుకున్న కాయితాలూ అన్నీ ఏం చేశారో ఎవ్వరూ చెప్పడంలేదు. అన్నీ నాకు ముఖ్యమైన సైన్సు పుస్తకాలు’ అన్నాడు గాంధీ చాపమీద కూలబడుతూ.

అప్పలస్వామి ‘అవన్నీ నీకు ముఖ్యం ... కాని వాళ్లకుమాత్రం అవేవీ పట్టవు. ఒక్క కాయితమే నాళ్లకు ముఖ్యం...ఆ చిన్నచీటీ ... ఉత్తరం .’ అని ఒక్కక్షణం ఆగి పక్కకు చూస్తూ ‘ముసురు బాగా పట్టింది. ఇప్పట్లో తగ్గేట్టులేదు...’ అన్నాడు.

తర్వాత మళ్ళీ ‘ఆ ఉత్తరంలో ఏం రాశావు?’ అని అడిగాడు.

గాంధీ మాట్లాడలేదు అతని కళ్ళలో నీళ్లు తిరుగుతున్నాయి. మనసులో ఏదో అజ్ఞాతకంతం దిగులుగా గుసగుసలాడుతున్నట్టున్నది

‘గాంధీ అనబడే నేను ...ఎం. ఎస్. సి. న్యూక్లియర్ ఫిజిక్స్ .. యూనివర్సిటీ మొత్తంమీద సెకండ్...నిరాశా నిస్సహాయత జీవితంలో ఒడి పోయి...నిరుద్యోగిగా బ్రతకలేక...జీతాన్ని అంతం చేసుకుంటున్నాను. నాకు ఎవరూ లేరు.. కావలసిన వారూ లేరు .శత్రువులూ లేరు . నా చావు కెవరూ బాధ్యులు కారు...ఎవరినీ నిందించన...నా అంతట నేను స్వయంగా చచ్చిపోతున్నాను’ (అవును ఈ వాక్యం కూడా వ్రాశాడు. అయినా ఇదేం వాక్యం?)’

గాంధీ ఏమీ మాట్లాడకుండా నిశ్శబ్దంగా కూర్చుండిపోయేసరికి అప్పలస్వామి ఒకసారి నిట్టూర్చి మళ్ళా వరండాలో నడుచుకుంటూ వెళ్లిపోయాడు.

గాంధీ చాపమీదకి వారిగి గోడ కానుకుని కళ్లు మూసుకున్నాడు. అంతేనా తాను ఆనాడు వ్రాసింది? బహుశా అంతే.. కాకపోతే ఇంకా నాలుగైదు అర్థరహితమైన వాక్యాలు వ్రాశాడేమో గుర్తు లేదు...అప్పుడు తన మనసంతా ఇప్పటి ఆకాశంలాగే ఘోరంగా అస్తవ్యస్తంగా అరణ్యంలా వుంది. భయం కరంగా కూడా ఉంది.

గాంధీ మళ్ళీ కళ్ళజోడు తీసి మాసిన లాత్రి చివరతో అద్దాలు తుడుచుకుని మళ్ళీ మొహానికి తగిలించుకున్నాడు. తల తిప్పి గోడవంక చూస్తూ కూర్చున్నాడు. అకస్మాత్తుగా ఆ గుడ్డివెలుతురులో అతనికి

ఆ గోడమీద పెన్సిలుగీతలు కనిపించాయి. కళ్లు తిట్టించి జాగ్రత్తగా చూశాడు. ఎవరు, ఎప్పుడు గీశారో మరి...

ఒకసున్నా...అది తల రెండుగీతలు... అవి చేతులు .. తొడలుమాత్రం లావుగా గీశారు వక్షస్థలాన్ని సూచిస్తూ మళ్ళీ రెండు పెద్దసున్నాలు. . అవి అసహజంగా పెద్దవిగా ఉన్నాయి. అంతే... ఇంకేమీలేదు...

అతడు అప్రయత్నంగా నిట్టూర్చి మోకాళ్ల మధ్య తలపెట్టుకుని కూర్చున్నాడు అతనికి హఠాత్తుగా తల్లిగుర్తుకు వచ్చింది. పదేళ్లక్రిందట— అవును సరిగ్గా పదేళ్లు— ఆమె చనిపోయేముందు యెలా వుండేదో గుర్తుచేసుకునే ప్రయత్నం చేశాడు. అప్పటికి ఆమెకు బహుశా నలభై ఏళ్లంతాయేమో! దుఃఖవారంవల్ల, పేదరికంవల్ల మనిషి జపనత్వాలు కోల్పోయి చాలా ముందుగానే వృద్ధురాలైపోయింది. ఆకాల వార్తకృం ఆమెను లొంగదీసుకుని అశక్తురాలిని చేసింది ఒకనాడు— తాను బడిలోవుండగా— మధ్యాహ్నం సూర్యుడు నిప్పులు చెరిగేవేళ— ఆట్టే బాధపడకుండానే చనిపోయింది. అది మొదటిసారి అతడు శవాన్ని చూడటం . తండ్రిని యెరుగడు... తాను తల్లికడుపులో ఉండగానే తండ్రిపోయాడు. వారూ, వీరూ చెప్పకోడంమాత్రం గుర్తు.. ఆయనను గురించి అందరూ జాలిగా, సానుభూతిగామాత్రమే అనుకుంటూ వుండేవారు. ఒక్క యుణదాత తప్ప . అదీ అయిదువందలరూపాయలే... తన తల్లితర్వాత రెండేళ్లకుగాని ఆ అప్పు తీర్చలేకపోయింది. ఎవరో ఒక ముసలాయన తన తండ్రిని గురించి మాట్లాడటం అతనికి బాగా గుర్తున్నది. ‘పాపం ! మంచివాడు. కలియుగంలో ఉండవలసిన మనిషి కాదు. ‘సాతంత్రం సాతంత్రం’. అంటూ ఉన్నదంతా కరిగించుకుని, జైళ్లకుపోయి లాటీ దెబ్బలుతిని, నానాబాధలు పడ్డాడు ఏం మిగిలింది ? ఏం సాదించాడు ? ఏమీలేదు పైగా మిమ్మల్ని దిక్కులేని పతులను చేశాడు’ బహుశా అప్పుడు అమ్మ అక్కడ కళ్లనీళ్లు పెట్టుకుని నిలబడి వుంది. తానూ అప్పుడు అక్కడే వున్నాడు. పోనీ, చూద్దామంటే, తండ్రి ఫోటో కూడా ఏదీ మంచిది లేదు. ఒక పాత గ్రూప్ ఫోటో—ఆయన కాలేజీలో

చదువుకుంటుండగా తీయించుకున్నది — ఉన్నదికాని అందులో మొత్తం నశించింది పైగా ఉన్నారు. ఫోటో పట్టనట్టు కిటకిటలాడుతున్న అంతమంది లోనూ, 'ఇరుగో, వీరే మీ నాన్న..' అని ఒకసారి తల్లి చూపించింది. కాని ఆ బొమ్మ చాలా చిన్నది. తల తప్ప ఏమీ కనిపించలేదు ఆ కళ్ళమంత్రం చెంపకు చేరడేసి వున్నాయి. భవిష్యత్తులోకి ఆశగా, అద్భుతంగా చూస్తున్నట్టు ఉన్నాయని తనవీ అచ్చం అవే కళ్ళని అమ్మ ఎన్నోసార్లు అన్నది.

గాంధీకి అంతలో అనవసరంగా నవ్వు వచ్చింది. తాను కడుపులో వుండగా తన తండ్రి స్వాతంత్ర్యోద్యమంలో ముమ్మరంగా, నిర్విరామంగా చిరిగాడు తనకు కూతురు వుడితే 'స్వరాజ్య లక్ష్మి' అనీ, కొడుకు వుడితే 'మోహన్ దాస్ కరంచంద్ గాంధీ' అని పేరు పెటా లన్నారు. పెద్దల పేర్లా, దేవుళ్ళ పేర్లా అసలు వొద్దు పొమ్మన్నాడు ఇన్నీ అని తాను పుట్టక ముందే పోయాడు.

బయట రణగొణ ధ్వని. కాటుక కొండలవంటి మేఘాల చాటిన పిరంగులు మ్రోగుతున్నట్టున్నది. ఉరుములు ..మెరుపులు...

ఎనిమిది తొమ్మిది నెలలక్రిందట ..తాను అప్పటికే కనిపించిన ప్రకటన లన్నిటికీ అప్లయచేసి వున్నాడు మొదటిసారి ఒక చిన్న, కొత్త, కాలేజీకి ఇంటర్వ్యూకు వెళ్ళిన ఉదంతం గుర్తుకు వచ్చింది. ఆలస్యంగా వచ్చిన రైల్వేలో ఆ వూర్లో దిగేసరికి వర్షం. సన్నగా ప్రారంభమై అంతలోనే పెద్దదయింది. కాస్తేపు స్టేషన్లో తలదాచుకుని తర్వాత వూళ్ళోవారిని వీరిని అడుగుతూ చివరకు పొలాలగట్లవెంట నడిచి కాలేజీకి పోయాడు. బురదలో నడుస్తూవుండగా తాను అనుమానిస్తున్నట్టే చెప్పు తెగింది. శుభ్రంగా తడిసి ముద్దయిపోయి వున్నాడు. చేతిలో సర్టిఫికేట్లు, టెస్టిమోనియల్సుతో నిండిన సంచి, తెగిన చెప్పు, చప్పగా తడిసి నిలువెల్లా నీళ్ళ కారుతూ తాను కాలేజీ చేరుకున్నాడు. కాలేజీ అంటే చుట్టు తాటాకుల పాకలు...వాటిలో రోద చేస్తూ విద్యార్థులు. మధ్యలో కొంచెం దిట్టవయిన చిన్న కట్టడం...తాను అక్కడికి చేరుకున్న కొద్ది క్షణాల్లోనే విద్యార్థులందరూ 'పాకలు కురుస్తున్నాయి.. సెలవు కావాలి...' అని పిన్నిపాలు గదిముందు వర్షంలో నిలబడి నినాదాలుచేసి అయిదు నిమిషాల్లో

సెలవు సంపాదించుకుని ఎటువారటపోయారు. అంతా సద్దుమణిగిన తర్వాత తాను పిన్నిపాల్ ను కలుసుకుంటే ఆయన చప్పరించి 'ఆలస్యమైపోయింది...అప్పాయింట్ మెంట్ జరిగిపోయింది ..' అన్నాడు తర్వాత లెలిసింది. అది ముందే నిశ్చయమైపోయిన నిషయం. కాకపోతే ఇంటర్వ్యూ అనేది ఒక తప్పనిసరి ప్రహసనం. కేవలం తమాషా...అంతే ..

గాంధీ అనవసరంగా దగ్గి చాపమీదికి జారి పడుకున్నాడు. కళ్ళమూసుకున్నా నిద్రనట్టడంలేదు మళ్ళీ రేపు కోర్టుకు తీసుకుపోతారు ఇరాళ ఎక్కువ ఏమీ జరగలేదు. రేపు ప్రశ్నలవర్షం కురిసిస్తారు. ఉక్కిరిబిక్కిరి చేస్తారు

ఆ తర్వాత చాలారోజులు ఏ ఉద్యోగమూ రాలేదు. కనీసం ఇంటర్వ్యూలైనా పిలుపురాలేదు తన పని మామూలే. నెలకు ఆరు రూపాయలకు అద్దెకు తీసుకున్న చిన్న గది, (దానికి రెండునెలల అద్దె బకాయి) గదిలో చాప, పక్కన పాత ట్రంకుపెట్టె, పైనా క్రిందా పుస్తకాలు, పెచ్చులూడిపోయిన గోడకు ఒక పిల్లి బొమ్మ ఉన్న క్యాలెండరూ, ఒక ఐస్క్రీమ్ షాపు, గ్లాసు, అద్దం ఇదీ తన సంపద వారానికి అయిదురోజులే తిండి.. రోజుకో యింటిచొప్పున అయిదు ఇళ్ళే మిగిలాయి అప్పటికి సోమవారం, శక్రవారం తనకు తిండిపెట్టే మంచివాళ్ళకు ట్రాన్స్ఫరయి ఎటో వెళ్లి పోయారు రోజూ సాయంత్రం పూట అయిదుగురు పిల్లలకు ట్యూషన్ చెప్పడం, మిగిలిన కాలమంతా, 'కావలెను' ప్రకటనలుచూస్తూ ప్రతిచోటికీ అప్లయ చేయడం, చదువుతూ వ్రాస్తూ గడపడం, ఏమీ తోచనప్పుడు ఐస్క్రీమ్ షాపు చేతిలోకి తీసుకుని ఊరికే చూస్తూ కూర్చోడం, ఇంతే...ఆ రోజుల్లో అతడు సాధించిన ఘనకార్యం ఒక్కటే ప్రక్కయిళ్ళలో పనిచేసే పదేళ్ళ రంగడనే అనాథ బాలుడికి చదవడం వ్రాయడం నేర్పాడు. ఉద్యోగం దిగులెక్కువై పోయింది. ఎక్కడికి పోయినా 'లేదు' అనే మాట తప్ప మరోటి వినబడలేదు. కొన్ని చోట్ల—

'మాకు న్యూక్లియర్ ఫిజిక్స్ పనికిరాదు బాబూ! మామూలు ఫిజిక్స్ అయితే ఏదో చూసే వాళ్ళం. అయినా రిసెర్చికి పోకపోయావా? స్కాలర్ షిప్ వచ్చేదిగా?'

'అవకాశం రాలేదండీ...ప్రయత్నించాను.'

‘వ్వు! ఏం లాభం లేదు.’

మరి కొన్నిచోట్ల—

‘ఇంత క్వాల్లిఫికేషన్ మా కెందుకు నాయనా!
ఏదో మామూలు స్కూలు...’

ఇంక చోట్ల—

‘మాకు మామూలు అక్కౌంట్స్ తెలిసిన
గుమాస్తా కావాలి. ఈ సైన్సు లెందుకు?’

‘పోనీ ..అదే చేస్తానండీ...’

‘కుదరదు...నువ్వు చెయ్యలేవు ..’

చదువుకున్నన్నాళ్లా తాను వారాలు చేసుకుని
లోకులమీద ఆధారపడ్డాడు ట్యూషన్లమీద పెద్దగా
వచ్చిందేమున్నది? పై ఖర్చులుమాత్రం వెళ్లిపోయేవి.
చదువైపోయింది. డిగ్రీ చేతికొచ్చింది. విన్నవారూ
చూసిన వారూ ఏమనుకుంటారో అనిపించేది ఎవ
రింటికయినా పొద్దున్నేవెళ్లి ‘ఇవాళ మీ యింటా
వారిం ! అని చెప్పి రావడానికి, తిండికి వెళ్లడానికి
సిగ్గుతో క్రుంగిపోయేవాడు.

గాంధీ చరిత్ర ముడుచుకు పడుకున్నాడు. తల్లి
కడుపులోవున్న పిల్లవాడిలాగున...అతని తల్లి అంటూ
వుండేది. ‘మా వాడు నిద్రలో కదలడు. పుస్తకంలాగు
పడుకుంటాడు.’ అని. అతనికి మాగన్నుగా నిద్రపడు
తున్నది. కాని అది సరయిన నిద్రకాదు. కళ్లముందు
ఏవేవో చిత్రాలు...దృశ్యాలు.

అతడు గురువారంనాడు భోజనంచేసే యిల్లు...
ఆయన ఒక మెడికల్ రిపెషింటెంటివ్...చాలా మంచి
వాడు...బ్రహ్మచారి... వయసులోవున్న వితంతువైన
చెల్లెలు ఆమెకు ఒక పసిపిల్ల...వరండా ప్రక్కన
గదిలో వయసు మళ్లిన ముసలి తండ్రి.. ఆ నాడు
రాత్రి తొమ్మిది గంటలవేళ గాంధీ భోజనానికి
వెళ్లాడు. ముసలాయన గదిలో అలికిడి లేదు. బహుశా
నిద్రపోతున్నాడేమో, లేకపోతే వూళ్లో లేడో!...
మూడేళ పిల్ల హాల్లో సోఫాలో పడుకుని నిద్రపోతు
న్నది సోఫా క్రింద నేలమీద ఒక చెయ్యి విరిగిన
బొమ్మ...గోడమీద ‘టిక్కుటిక్కు’ మంటున్న గడి
యారం .చుట్టూ నిశ్శబ్దం...తలుపు తట్టిన శబ్దం
విని ఆమె వచ్చింది ‘నీ కోసమే చూస్తున్నానంటూ
లోపలికి తీసుకువెళ్లి అన్నంపెట్టింది. ఆ తర్వాత
అతడు హాల్లోకి వచ్చాడు. ఆమె వెనకనుంచి ‘ఇప్పు
డంతదూరం వెళ్లడం దేనికి? ఇక్కడే పడుకో...’

నాకూ భయంగా వుంది. ఒంటరిగా వున్నాను.’ అన్నది.
అతడు హాల్లోనే సోఫాలో ఒకపక్కన కూలబడ్డాడు.
అంతలోనే అతనికి నిద్రముంచుకు వచ్చింది. ఎంత
సేపు నిద్రపోయాడో ఏమో! ఆమె అతని మీదికి
వంగి లేపుతూ వుండగా మెలకువ వచ్చింది. ఆమె
మెడలోని ఒంటిపేట బంగారు గొలుసు అతని నుదు
టికి చల్లగా తగులుతున్నది. ఆమె ‘లే..లేచి శోపల
పడుకో...’ అంటూ పక్కగదిలోకి వెళ్లింది. అతడు
లేచాడు. చేతివేళ్లు విరుచుకుని, నుదురు గట్టిగా
తుడుచుకుని ఒక్కక్షణం నిలబడి అంతలోనే తలుపు
తీసుకుని వరండాదాటి మెట్లుదిగి వీధి తలుపు
విసురుగా తోసి వీధిలోకి వచ్చాడు విసవిస నడవడం
ప్రారంభించాడు. ఆమె వెనకనుంచి ‘అదేమిటి? వెళ్లి
పోతున్నావా?’ అనడం వినిపించింది కాని అతడు
ఆగలేదు. వెనుదిరిగి చూడనైనా లేదు. వెలుగు
చీకట్లతో నిండిన వీధిలో గబగబ నడచిపోయాడు.

గాంధీ పక్కకు ఒత్తిగిలిపడుకున్నాడు అంతలో
అతనికి ఎప్పుడో తాను చూసిన కడుపుతోవున్న పెద్ద
బల్లి గుర్తుకు వచ్చింది. ఆ వెనువెంటనే వందలాది
కాళ్లతో అసహ్యంగా నడిచే కాళ్లజెర్ర గుర్తుకు
వచ్చింది ‘దానికి అన్నికాళ్లేందుకో!’ అనిపించింది
ఎక్కడినుంచో మృదువైన వాసన . జైల్లో ఈవాసన
ఏమిటి? ఆనాడు తాను సీసాలో తెచ్చుకున్న పదార్థం
వాసన ఇలా మృదువుగా లేదు ..చాలా సూట్లుగావుంది.

ఆనాడు ఆగస్టు పదిహేనవతేదీ దేశమంతటా
గొప్ప కోలాహలం సంచలనం.. హడావిడి.. ప్రబో
ధాలు...హితోక్తులు.. ప్రసంగాలు...ప్రదర్శనలు...పతా
కాలు...అంతా సంతలాగు, సంబరంలాగున్నది. ఆ
చిన్నరూములో పగలంతా ఒంటరిగా గాంధీ .రాత్రి
పదిగంటలు...చుట్టూ నిశ్శబ్దం...కిటికీలో లాంతరు
మందంగా వెలుగుతున్నది..బహుశా ఆనాటిలో అందులో
కిరసనాయిలు అయిపోతుంది ... ట్రంకుపెట్టెమీద
ఫోటోలో ఐన్ స్టయిన్ కళ్లు, నిశితమైన చురుకైన
కళ్లు, తీవ్రంగా చూస్తున్నాయి. గోడమీది క్యాలెండ
రులో పిల్లి— ఏ క్షణంలోనైనా ఈలవేస్తే చాలు,
లేచి రావచ్చునన్నంత సహజంగా వుంటుంది—మూతి
ముడుచుకుని వెలిగేకళ్లతో చూస్తున్నది. చాప పక్కన
మూలగా ఆ చిన్నసీసా...అతడు లావాటి పుస్తకం
తీశాడు..దానిలో పేపర్ కటింగ్స్ చాలా ఉన్నాయి.

హాల్టేన్, నర్స్ కర్, భారానాల ప్రసంగాలు, బొమ్మలు, ఇంకేవేవో వైజ్ఞానిక వ్యాసాలు, భాభాఫోటో ఒకటి, చంద్రమండలంమీద మానవుడు పాదం పెడుతున్న రంగుల దృశ్యం; తన క్లాస్ మేట్ ఒక అమ్మాయి (ఆమె నతడు ప్రేమించాడా?) ఎప్పడో పంపిన గ్రీటింగ్ కార్డు వెనక వెన్నెలలో తాజ్ మహల్ సుందర దృశ్యం; తాను వ్రాసిన ఏవేవో వ్యాసాల కట్టలు; సైన్సులో నోబెల్ బహుమతి పొందినవారి వివరాలు; ఒక యువ సైంటిస్టు, నిరాశా నిస్పృహలతో ఆత్మ హత్య చేసుకుంటూ వ్రాసిన విషాదకరమైన చివరి ఉత్తరం, ఇన్నింటినీ ఒక్కసారి తిరగవేశాడు. తర్వాత ఒక కాగితం చేతిలోకి తీసుకున్నాడు. కలంలో సీరా అయిపోయిందో ఏమో విదిలిస్తేకాని వ్రాయలేదు. అప్పుడు తనకు మనస్థిమితం ఉన్నదా? ఉన్నదనే అనుకున్నాడు. కళ్ల వెంట మాటిమాటికీ నీళ్లు ఉబుకు తున్నాయి. వొణుకుతున్న చేత్తో కాసిని వాక్యాలు వ్రాశాడు. చివర సంతకం పెట్టుబోతే సీరా అయిపోయిందేమో, పూర్తిగా వీలుపడలేదు. చివరి అక్షరం తేలిపోయింది. తేదీ వెయ్యలేదు. ఆ తర్వాత చాలాసేపు కదలకుండా కూర్చుని వొణుకుతున్న చేతులతో ఆ సీసా తీసుకుని దానివంక కాస్తేపు కన్నార్పకుండా చూశాడు. మనసంతా మొద్దు శారిపోయింది. ఏ అనుభూతి ఆలోచనాలేని అవస్థ... గ్లాని... చేతులు వొణుకుతున్నా పని పూర్తిచేసుకున్నాడు. తర్వాత చాపమీద వెల్లకిలా పడుకున్నాడు. కొద్ది క్షణాలే... బహుశా నిముషంకూడా అయివుండదు మెదడులో ముందు, కేవలం యెర్ర తామరపూలతో నిండిన చెరువు... తర్వాత అంకెలూ, అక్షరాలూ, ఏవేవో ఈ క్వేషన్లూ తిరిగిపోయాయి... ఏదో అజ్ఞాతలోకంలోకి వేగంగా ప్రయాణం చేస్తున్న అనుభూతి... తర్వాత భారరహితస్థితి ... రెక్కలువచ్చి మబ్బులుదాటి కాంతివేగంతో వెళ్లిపోతున్నట్టు ... 'అన్నట్టు కాంతివేగం సరిగ్గా ఎంతో' అన్నభావన ... సరిగ్గా ఆ క్షణంలో రంగడు మెరుపులాగా వచ్చాడు. ఎందుకు వచ్చాడో తెలియదు. ఆగస్టు పనిహేను హడావిడి అంతా వాడిమొహంలోనే ఉన్నట్టున్నది. గుండెమీద చిన్నజెండా పెట్టుకుని వున్నాడు. వాడు గాంధీని పిలిచి, అతడు బదులు పలక్కపోయేసరికి పెద్దగా అరిచి కేకలుపెట్టాడు. అంతలో హడావిడిగా అందరూ వచ్చారు. గుంపుగా వచ్చారు. తర్వాత అతన్ని అసమ్మరకస్థితిలో ఆస్పత్రికి తీసుకుపోయారు.

అక్కడ డాక్టర్లు అతని పాట్లలోని విదేశీ పదార్థాన్ని విజయవంతంగా ఇవతలికితీసి అతన్ని బ్రతికించారు. తర్వాత రెండుమూడు రోజులే ఆస్పత్రిలో వుంచారు. ఈ మధ్యలో పోలీసులు హడావిడి చేశారు. అతని రూము అంతా గాలించారు. అవసరమైనవీ, అనవసర మైనవీ అన్నీ తీసుకున్నారు. 'ఆస్పత్రిలో ఇంక ఉండ నక్కరలేదు వెళ్లిపోమ్మ'ని డాక్టర్లు సాగనంపేసరికి సిద్ధంగా ఉన్నారు పోలీసులు...

కోర్టులో విచారణ... కొండరాళ్లతో కట్టబడిన పాతకాలపు కట్టడం... విశాలమైన హాలు. ఎదురుగా జడ్జి... నల్లకోట్లు ధరించిన న్యాయవాదులు. తల లకు పాగాలతో వరండాలోనూ, లోపలా స్టేజరు గుమాస్తాలు, బిళ్లబంట్లతోతులు జడ్జిగారి పైన గోడమీద పెద్దసైజు జాతిపిత, ప్రధాని, రాష్ట్ర పతుల రంగుల ఫోటోలు...

న్యాయమూర్తి నడివయసువాడే ... మూర్తి భవించిన మంచితనంలా వున్నాడు. అవసరం పస్తే కరుడు కట్టిన కాశిన్యంలాగానూ ఉండగలవాడిలా కని పిస్తాడు. గాంధీని మధ్యాహ్నం వేళకు లోపలికి తీసుకు పోయి బోనెక్కించారు. ఒక న్యాయవాది—దళసరి కళ్లద్దాలు ధరించినవాడు—విషయం అంతా పెద్ద గొంతుతో నివేదించాడు. న్యాయమూర్తి ప్రసన్నంగా గాంధీవంక చూస్తూ బుగ్గన చెయ్యి ఆనించుకుని విన్నాడు. కొందరు న్యాయవాదులు కూడా ఉత్కం తతో విన్నారు. పోలీసులు గుమ్మం దగ్గర నిలబడి వున్నారు. వెనక బల్లలమీద కొందరు కూర్చున్నారు. వారు కూడా విన్నారు. గాంధీ అంతసేపూ నుదురు చేత్తో రుద్దుకుంటూనూ, లాల్పీజేబుతో చేతులుంచి మళ్లా బయటికి తీస్తూనూ, నిలబడిపోయాడు. అంతలో అతనిచేత 'నిజమే చెబుతాన'ని ప్రమాణం చేయించి ప్రశ్నలు ప్రారంభించాడు. అతని రూములో పోలీసులు లోబరుచుకున్న కాయితాలలో అతని స్కూల్ షైనల్ రిజిస్టరు మొదటి పేజీ కాపీ వుంది.

పేరు-మోహన్ దాస్ కరంచంద్ గాంధీ, ముష్టి.

పుట్టిన తేదీ-ఆగస్టు మొదటితేదీ పందొమ్మిది వందల నలభై ఏడు.

పుట్టుమచ్చలు—ఎడమ మోచేతిపైన పెద్ద పుట్టుమచ్చ ఒకటి, కుడిభుజానపైన చిన్న పుట్టు మచ్చ మరొకటి.

నడవడి—సంతృప్తి కరం

గాంధీ నిశ్చలంగా వింటున్నాడు. అతనికి అంతలో ఎప్పుడో తాను నీళ్లలో చూసిన శవం గుర్తుకు వచ్చింది. అది నీళ్లలో నాని బాగా ఉబ్బిపోయివుంది. బోర్లా పడుకుని నీళ్లలో తేలుతూ లాకులదగ్గర ఆగి పోయింది 'అది తనకు ఎందుకు గుర్తువచ్చిందా' అని ఆలోచించాడు ఆ ఆలోచన తెగలేదు. అంతలో అతన్ని పరధ్యానంగా ఉన్నందుకు మందలించి ప్రశ్నలు మొదలు పెట్టారు

గాంధీ కంఠం వొణుకుతూవుండగా చెప్పాడు.

'అవును. ఆత్మహత్య ఫోరమ్మైన నేరమే.' అతని కళ్లలో నీళ్లు నిలిచాయి.

'అయినా గత్యంతరం లేకపోయింది అయిన వాళ్లెవరూ లేరు చిన్నప్పటినుంచీ శ్రద్ధగా చదువు కున్నాను వారాలు చేసుకుని, వీధి గాంతర్ల క్రింద చదువుకున్నాను. ట్యూషన్లు చెప్పకున్నాను. చదువై పోయిన తర్వాత రిసెర్చి స్కాలర్షిప్ వస్తుందికదా అని ఆశ పడ్డాను కాని రాలేదు. ఎన్నో ఉద్యోగాలకు అప్లయి చేశాను...' అతడు ఆగి వొణుకుతున్న నీళ్లతో కుతుదలు తుడుచుకుని కళ్లజోడు పెట్టుకుని మళ్ళీ అన్నాడు

'ఏదీ రాలేదు ఎంతకాలం ఇట్లా? ఇట్లా బ్రతకలేననిపించింది. అంతే...'

జడ్జి కళ్లజోడు తీసి ఎదురుగా బల్లమీద పెట్టి నుదురు తుడుచుకుని కాస్తేపు కళ్లు మూసు కున్నాడు కొద్ది క్షణాలు కోర్టుహాల్లో నిశ్శబ్దం వ్యాపించింది. జడ్జి అంతలో గడియారం చూసుకుని కళ్ల జోడు అందుకుని చివాలున లేచి లోపలికి వెళ్లి పోయాడు. మరునాటికి వాయిదా వేశాడు.

గాంధీకి నిద్ర పట్టింది. కాని కలవరిస్తూనే వున్నాడు. ఏవో అప్పశ్టమైన మాటలు.

అప్పలస్వామి అర్ధరాత్రివేళ వచ్చి కటకటాల పక్కన నిలబడి బీడీ ముట్టించుకుని, ఆ అగ్గిపుల్ల వెలుతురులో లోపల నిద్రపోతున్న గాంధీవంకచూసి తనలో తను నెమ్మదిగా నవ్వుకుని బీడీ దమ్ము పీలుస్తూ చాలాసేపు అక్కడే నిలబడ్డాడు తర్వాత బూట్లు చప్పుడు కాకుండా నెమ్మదిగా నడిచి వెళ్లి పోయాడు.

గాంధీకి మెలకువ వచ్చేసరికి బాగా పొద్దె

క్కింది. అతని కళ్లు ఎర్రగా జ్యోతుల్లాగా ఉన్నాయి. కణతలమీద నరాలు ఉబ్బి ఉన్నాయి. నిద్రలో వర సగా కలలు వచ్చాయి. ఒక కలలో అంకెలు...అన్నీ అంకెలే...అల్లి బిల్లి తిరుగుతూ అద్భుతంగా కని పించాయి. మరో కలలో లెక్కలేనన్ని పాములు... వందలూ వేలూ—తర్వాతి కలలో అసంఖ్యాకమైన సౌరకుటుంబాలూ, లారా సందోహాలూ, గహాలూ, గ్రహశకలాలూ, తోక చుక్కలూ, పరమాణు ప్రయో గాలూ కనిపించాయి.

అప్పలస్వామి తలుపు తీయగానే గాంధీ 'ఏవీ కాయితాలు? కలం ఏదీ?' అని అడిగాడు. అప్పల స్వామి ఏమీ మాట్లాడలేదు.

గాంధీకూడా మళ్ళీ ఏమీ అడగలేదు బయటికి వచ్చిచూస్తే పలుచని ఎండ మృదువుగా మెత్తగా అతని మొహానికి తగిలింది. ఆవరణలో కాస్తేపు అటూ యిటూ తిరిగి కాపలా వాడిని పిలిచి, ఆ ప్రహరీ గోడను చూపిస్తూ 'ఆ గోడ అవతల ఏముంది?' అని అడిగాడు.

కాపలావాడు కళ్లు పెద్దనిచేసి చూసి 'ఏమీ లేదు' అన్నాడు.

'ఏమీ లేదూ?' అని గొణుక్కున్నాడు గాంధీ 'అవును. ఏమీ ఉండి ఉండదు. అడివేమో అది అంతా' అన్నాడు మళ్ళీ.

వ్యానులో కోర్టుకు తీసుకు పోతూండగా అప్పలస్వామి అతన్ని నిశితంగా చూశాడు. అతని కణతలమీద నరాలు ఉబ్బి ఉన్నాయి కళ్లు ఎర్రగా ఉన్నాయి. కళ్లజోడు తీసి జేబులో ఉంచుకుని మాటిమాటికీ కళ్లు నులుముకుంటూ కూర్చుని వున్నాడు చూపులు ఎక్కడా నిలవడం లేదు.

కోర్టు హాల్లోకి పిలిచి బోనెక్కించగానే ఉన్నట్టుండి పెద్దగా 'నా రూములో ఫోటో ఉండాలి... ఐన్ స్టెయిన్ ఫోటో...అదిముందు నా కిప్పించండి' అన్నాడు.

ఎవరూ పట్టించుకున్నట్టు కనిపించలేదు కోపంతో కళ్లు ఎర్రబడ్డాయి. వొణు కుతున్న కంఠంతో మళ్ళీ 'దాన్ని తీసుకురండి...ఆ పైన గోడకు తగి లిదాం...ఇక్కడ ఉండాలి అది...లేకపోతే నేనూరు కోను...' అన్నాడు.

న్యాయవాది వసగా ప్రశ్నలు వేశాడు. గాంధీ సమాధానాలు చెప్పకుండా నిలబడిపోయాడు. రెండు చేతులతో లాల్చి గట్టిదనాన్ని పరీక్షించాడు. అది అంతలో ఫ్రరున చినిగింది అతడు తలఎత్తి 'చూశారా? ఇలా అనేసరికి చినిగిపోయింది.. ' అన్నాడు.

పోలీసు అధికారి, పోలీసులూ, అప్పలస్వామి, న్యాయవాదులూ, వెనక కూర్చున్నవారూ, న్యాయ మూర్తి అందరూ కళ్లు పెద్దవి చేసుకుని చూస్తున్నారూ—అంతలో గాంధీ 'ఎంతసేపూ మీరడగడమూ నేను చెప్పడమూ కుదరదు. నేను చెప్పకలసిందంతా నిన్ననే చెప్పాను . అవును . చచ్చిపోదామనుకున్నానూ ఇప్పుడు నేనడుగుతాను .తెలిస్తే చెప్పండి...! అని ఒక్కక్షణం ఆలోచించి 'ఆ! కాళ్ళజెర్ర తెలుసుగా? దానికి అన్ని కాళ్ళెందుకో చెప్పండి . చూద్దాం . ' అన్నాడు మళ్ళీ ' చెప్పలేరు .నాకు తెలుసు.. పోనీ 'ఈ ఈజ్ ఈక్వల్ టు ఎం సి స్క్వయిర్' అంటే ఏమిటి? ' అని అడిగాడు. తర్వాత ఏమీ మాట్లాడకుండా ఉండిపోయాడు అతని చూపు లెక్కడో ఉన్నాయి.

న్యాయమూర్తి చివాలున లేచి లోపలికి వెళ్లి పోయాడు అంతలో గాంధీ ముందు మెరుపు వెరిసి నట్టయింది ఎవరో కెమెరా 'క్లిక్' మనిపించారు. గాంధీ పెద్దగా అరిచాడు ... 'ఎవర్రా అది... పట్టుకోండి...' తర్వాత తనలోతాను గొణుక్కుంటూ నిలబడిపోయాడు. కొద్దివిముషాలతర్వాత పోలీసు అధికారి అతన్ని సమీపించి 'రండి వెళదాం' అన్నాడు గాంధీ వాప్రవాహం ఆపి 'ఎక్కడికి?' అని అడిగాడు.

'ఇంటికేపోదాం' అన్నాడాయన.

'నాకు యిల్లులేదు. నాకితీలేదు...' అన్నాడు గాంధీ.

'మీ యిష్టంవచ్చిచోటికి తీసుకుపోతాను రండి' అన్నాడు ఆయన మళ్ళీ.

'అయితే పదండి ... రామలీలావైదానంలో మీటింగు ఉంది. అక్కడ మాట్లాడుతాను ఇవ్వాలి... ఆ తర్వాత గేట్ వే ఆఫ్ ఇండియాకు పోదాం...' అన్నాడు.

'సరే...అక్కడికేపోదాం...' అన్నాడు పోలీసు అధికారి అతని చెయ్యిపట్టుకుని.

'రైరో ... కాని అక్కడ పిరంగులూ అవీ ప్రేల్చగూడదని చెప్పండి ... అవి నాకు గిట్టవు... అన్నట్టు నాకు కాయితాలూ, కలమూ కావాలి .. ముందు అవి తెప్పించండి . '

వ్యాను రోడ్డుమీద నడుస్తూ వుండగా రోడ్డు మీద ఏదో ప్రజాప్రదర్శన ... అంతటా అలజడిగా, కోలాహలంగా ఉంది

గాంధీ రహస్యం చెబుతున్నట్టు 'అన్నట్టు మీకు రోజువారీ వాడకానికి ఆటంబాంబులు కావాలి కదా? ఎట్లా మేనేజ్ చేస్తున్నారు? మీక్కావాలంటే చెప్పండి . రెండురోజుల్లో చేసియిస్తాను. కావలసిందల్లా కాయితాలూ—కలమూ—అంతే .' అంటూ వెరినవ్వు నవ్వాడు.

అప్పలస్వామి పోలీసు అధికారిని నెమ్మదిగా ప్రశ్నించాడు 'సార్! ఏమిటి సంగతి?'

పోలీసు అధికారి కణతమీద బొటనవ్రేలుంచు కుని నవ్వి నెమ్మదిగా మతిచెడింది ... ఇక పిచ్చాను పత్రే శరణ్యం...' అన్నాడు.

జైలుకు వెళ్లగానే అతనికి కాసిని కాగితాలూ, కలమూ ఇచ్చారు. గాంధీ వాటిని ఆశగా ఆదుర్దాగా అందుకుని వెంటనే చాపమీద కూలబడి వ్రాయడం ప్రారంభించాడు అప్పలస్వామి దగ్గరగా నిలబడి చూశాడు. ఏవేవో వ్రాసి గాంధీ అయిదునిముషాల తర్వాత అలిసిపోయాడు. తర్వాత కాస్తేపు ఆలోచించి ముందు ఒక సున్నా గీచాడు ... అది తల...తర్వాత రెండు గీతలు గీచాడు ... అవి చేతులు...మళ్ళీ చాలా గీతలు— అవి తొడలు...వాళ్ళ...తర్వాత వక్షస్థలాన్ని సూచిస్తూ రెండు పెద్ద సున్నాలు గీచాడు . అంతే...ఇక ఇతర వివరాలేవీ, కన్ను ముక్కు వగైరా లేవీ లేవు బొమ్మవేసి అప్పలస్వామివంకచూసి నవ్వి 'పేరు పెడతాను చూడు...' అంటూ కొద్దిక్షణాలు ఆలోచించి ఆ బొమ్మ క్రింద పెద్ద అక్షరాలతో 'కాళ్ళజెర్ర' అని వ్రాశాడు ... తర్వాత నిద్రవచ్చింది కాబోలు, చాపమీద బొర్రాపడుకుని గురకపెడుతూ నిద్రపోయాడు.

సంఘాభ్యుదయ పథంలో

గ్రంథాలయాల పాత్ర

శ్రీ ముదివేడు ప్రభాకర రావు

ప్రస్తావన :

జీవసముదాయమే సంఘం. ప్రజలు భవితవ్యాన్ని సర్వ సామాన్య దృష్టితో చూస్తారు. ప్రపంచ సంఘాన్ని (World Society) అర్థికంగా నాలుగుభాగాలుగా విభజింపవచ్చు 1) అభివృద్ధి రహిత దేశాలు (undeveloped Countries) 2) నిమ్నాభివృద్ధి గల దేశాలు (Under-developed Countries) 3) పాక్షిక పురోగమిత దేశాలు (Semi-advanced Countries) 4) పురోగమించిన దేశాలు (Advanced Countries)

అభివృద్ధి సాధించే దేశమంటే నిమ్నాభివృద్ధి గల దేశం. ఇలాంటి దేశాల్లో అర్థిక విస్తృతికోసం ఎక్కువ ధనం శక్తికిమించి ఖర్చుచేయబడుతోంది. మనదేశం నేడట్టి అభ్యుదయపథంలో పయనిస్తోంది.

కొన్నిపదాల అర్థ విస్తృతి— నిర్వచనం

ప్రణాళిక (Planning) అనే పదం ప్రారంభ దశలో అర్థిక ప్రణాళిక (Economic Planning) అనే అర్థాన్నే యిచ్చేది. కానీ యీనాడిది విస్తృతా ర్థాన్ని బోధిస్తోంది. అదే విధంగా అభివృద్ధి (Progress) అనేపదం నేడు పెరుగుదల (Development) అనే అర్థాన్నేకాక మార్పు (Change) అనే అర్థాన్ని కూడ సూచిస్తోంది.

మార్పుంటే ఏమిటి? మార్పు సాంఘికంగానూ, సాంస్కృతికంగానూ పైగా గూ, పరిమాణ సంబంధి (Qualitative and Quantitative Relation) యైన అర్థికమైన మార్పునూ సూచింపవచ్చు. అసలు దేన్ని మనం 'మార్పు' (Change) అంటాము?

ఒక నిర్దిష్ట మార్గానికి లగించిన క్రమ పరిణామమే మార్పు. ఈ మార్గం సంఘంయొక్క సాంస్కృతిక ధ్యేయం వైపుకు దారితీస్తూంది ఆ ధ్యేయం భారతీయ మతానుసారం నిత్యమో, అనిత్యమో కావచ్చు కాకుంటే వ్యక్తి స్వాతంత్ర్యమో, సంపూర్ణాధికార కేంద్రీకరణమో కావచ్చు. కాబట్టి ఆ ధ్యేయం చేరడానికొక ప్రణాళికా, తదాచరణానికి పూర్వమే దాన్ని నిర్దిష్టంగా నిర్వచించాల్సిన అవశ్యకత ఎంతైనా ఉంది రాజకీయ వ్యవస్థ యేదైనా సంఘంలోని సర్వసభ్యుల యొక్కక్షేమం సర్వత్ర అంగీకరింపబడిన ఆశయం. ఈ ఆశయాన్ని సాధించడాన్ని ప్రణాళికా రచనా ప్రాముఖ్యం మనకు తెలియంది కాదు.

శ్రేయస్సు (Welfare) అంటూనే మనం ప్రముఖంగా అర్థిక శ్రేయస్సు (Economic welfare) దృష్ట్యానే ప్రసంగిస్తాం. ఈ నాడు ప్రపంచంలో రెండు ప్రముఖవర్గాలున్నాయి. అభ్యుదయ పథగామియైన దేశాలను పశ్చిమవర్గంవారో లేకుంటే కమ్యూనిస్టువర్గంవారో ఎల్లప్పుడూ తమవైపు ఆకర్షించుకోవడానికి ప్రయత్నిస్తూంటారు ఏదో ఒక వర్గంలో ఏకీభవించటమంటే పరాధీనత్వానికి పాల్పడటమే! కాబట్టి, ప్రతి దేశం తనదైన ధ్యేయాలనూ, తత్ప్రాప్తికై ఒక విశిష్ట పథకాన్ని తప్పని సరిగా గలిగి ఉండాలి

భారతదేశం—సంఘం

సంఘప్రజల జీవితంలోని అనేకాంశాలు మారుతున్న ప్రపంచ పద్ధతులతో పాండికను సాధించారు. మనదేశం ఇప్పటి పరిస్థితుల్లో నిలదొక్కుకోవాలంటే దేశప్రజలు ప్రస్తుతావసరాన్ని గుర్తించి తదనుసారం ప్రవర్తింపవలసి ఉంటుంది. భారతదేశం యొక్క ప్రస్తుతావసరాలేమి? పురోభివృద్ధిగాంచిన దేశాల అభిలాషలు ఇంక చాలాకాలం చెల్లనేరవు.

భారతదేశానికి గ్రామాల్లో వెన్నెముక. పల్లెల్లో నివసించే సామాన్యజనులు—వాళ్ళ పరిజ్ఞానం బహు సంకీర్ణంగా ఉంటుంది. వారికి తమ చుట్టుప్రక్కల ఈ విశాలసంఘంలో జరిగే విషయాలు అగమ్యగోచరంగా ఉంటాయి. ముఖ్యంగా వివిధ ప్రాంతాల్లో జరిగే రాజకీయ, ఆర్థిక, సాంకేతికమైన మార్పులు, ఆ మార్పులలోని తీవ్రత, వాటి అస్పష్ట పరిస్థితి, వాటి పరిణామం తమపై ఎంత ప్రభావాన్ని చూపుతున్నాయో తా మెరుగ్గానే స్థితిలో నున్నారు. చిన్నమైన పరిస్థితుల్లో వారి వ్యక్తి సాంఘికంగా మలచబడినా నిష్ప్రయోజక మౌతుంది. ఈ రెండు పరిస్థితుల్లోని అనుభవాలు పరస్పర విరుద్ధమైనవి.

నవనాగరికత సంఘక్షేత్రంలోని అడుగు పాదాల్లో సైతం వేళ్ళ తన్నుకొన్నది. నేడు కుగ్రామాల్లోను, చిన్న పట్టణాల్లోను ఉండే ప్రజలు తమ చుట్టుప్రక్కల జరిగే తీవ్రమైన మార్పుల తాకిడికి తట్టుకోలేక వాటితో రాజీపడలేకపోతున్నారు. తగుమాత్రం జాగ్రత్తలు లేనిదే ఓ పెద్ద లక్షాధికారి బస్సులో ప్రయాణం చేయడానికి నిరాకరిస్తున్నాడు. ఒక సామాన్యుని ప్రక్క సద్భావంతో కూర్చోవడానికి సిగ్గు పడుతున్నాడు.

ఆధునిక ప్రపంచ సంఘం

నేటి ప్రపంచం ప్రముఖంగా సాంకేతికీకరణం (Industrial sation) వైపు మొగ్గివుంది. ఒకవేళ మనం ప్రపంచ ప్రవాహాని కెదురీదిలే ఫలితం— అందరికీ తెలిసిందే! కాబట్టి సంఘం గాలివాటుగా పయనించడం నేర్చుకోవాలి! వ్యక్తప్రపంచమంతా కేవలం భ్రాంతి, మాయ అనీ, దాన్ని గూర్చిన ఆలోచన అనవసరమనే వాదాని కీచట ప్రసక్తిలేదు. ఇది లౌకికవిషయం— కావటం దానికి కారణం.

అభివృద్ధి (Progress) అనేదాన్ని ఎదుగూ బొదుగూ లేనట్టి ప్రకృతి సిద్ధమైన ముడిసరుకులు గానీ, శాతికమైన పెట్టుబడిగానీ సాధించలేవు. మానవుడే ఈ రెంటిమధ్యా సేతువై, ఉత్పేరికుడై నిల్చి పై స్థూలద్రవ్యాలతో అధికోత్పత్తిని సాధించ గలిగిడు. జనసామాన్యాభివృద్ధిలో ఆతని నిర్మాణపథకం యొక్క పాత్ర అతిముఖ్యమైనది. అభిలషించిన ఫలితాన్ని యంత్రమూలకంగా పొందటానికి మానవుని మేధాశక్తి అంతా నేడు వెచ్చింపబడుతోంది.

సాంకేతికీకరణమంటే బహుసూక్ష్మాంశాల యొక్క స్వాధీనత, దాని కార్యకారణ సంబంధి పరంపరా పరిజ్ఞానం, (Chain of cause and effect series know-how) తద్గణనా సామర్థ్యం— వీటి సమాహార స్వరూపం. న్యాయస్థానాల్లోను, కార్య నిర్వహణాధికారం గల పరిపాలనా సంస్థల్లోను సాంకేతికమైన యిక్కట్లు ఎన్నో ఉంటాయి. ఓ స్థానిక వర్తకుడు ఎలాంటి ఆఫీసులోనైనా లంచంద్వారా తన పనిని నిమిషాలమీద చక్కబెట్టుకొంటున్నాడు. ఆ వ్యక్తి సత్ఫలితాన్ని పొందటానికి తన ధ్యేయాన్ని ఫలోన్ముఖంగా త్రిప్పటంలో నైపుణ్యాన్ని ప్రదర్శిస్తున్నాడు. కావున ఇదీ ఓ సాంకేతిక విద్యాయందుమా? సాంకేతిక విజ్ఞానమంటే కార్యకారణ సంబంధి పరంపరా స్వాధీనతను హేతుబద్ధంగా (Rational) సాధించి నిరూపించేదని అర్థం. ఈ లంచగొండితనం (Bribing, Corruption) యొక్క స్వరూప స్వభావాన్ని సహేతుకంగా నిరూపించటం కష్టం కాబట్టి దాన్ని మనం సాంకేతిక విద్యగా పరిగణించలేం. ఆ మార్గంలో నేడు సంఘంలో ఎక్కువ కార్యాలు సఫలీకృతాలైనా దాన్ని మనం విజ్ఞానం క్రింద జమ కట్టలేం.

సంఘం పురోభివృద్ధి చెందేకొలది ప్రజలు పరిశోధక బుద్ధితో కూడిన జిజ్ఞాసనూ తత్సమర్థ్యాన్నీ పొంది సాంకేతిక పరిజ్ఞానాన్ని విస్తృతంగా కల్గి ఉంటారు. ఎంతగా ఈ పరిజ్ఞానం పెరుగుతుందో అంతగా విజ్ఞానక్షేత్రం విస్తృతిని సంతరించు కొంటుంది. సండిట్ జవహర్ లాల్ నెహ్రూ కీర్తిశేషులవటానికి కొద్దిరోజులముందు ఇలా అన్నారు. “India has entered the Industrial and technological cyde” ఈ ప్రోత్సాహనం యొక్క ముఖ్యాశయమేమిటి? ఆయన ప్రముఖంగా సాంకేతిక విజ్ఞానదృష్ట్యా మాటాడాడు. అది ఏకబిందు స్వాధీనతామూలకమైన కార్యకారణ సంబంధి (Single-point control of cause & effect series) ప్రపంచపౌరుడు ద్వికేంద్ర బిందుమూలకమైన సమత్వాన్ని, తచ్చాలనాన్ని ఏకకాలంలోనే స్వాధీన పరచుకొని పురోగమిస్తున్నాడు. మనదేశంలో కూడా దాని కావశ్యకమైన వాతావరణం— సాధీన సామగ్రిలు వెన్వెంటనే కార్యరూపం ధరించాలి.

ద్యా విధానంలో అసంబద్ధత :

బోధన కళకన్నా విద్యాసముపార్జనా విధానం ప్రధానమైనది. భారతదేశం వేల సంఖ్యలో పట్టభద్రుల్ని తయారుచేసి అరబ్, అమెరికా దేశాలకు ఎగుమతి చేస్తూందిగాని నౌలికమైన విద్యా పాండిత్యాలు (Original scholars) గల వారిని తయారు చేయలేకపోయింది. డా॥ ఎస్. ఆర్. రంగనాథన్ వంటి పేద్రులు తమ స్వయంప్రేరేపిత అంతర్జాతీయ ఖ్యాతి నార్జించినవారు. ఇట్టి విద్యావేత్తలను వేళ్లమీద లెక్కపెట్టవచ్చు.

ఈ నాడు మెట్రోపాలిటన్ చదివిన ఓ గ్రామస్థుడు తాను సర్వజ్ఞుణ్ణి, ఇక చదివి తెలుసుకోవలసిందేమీలేదని విజ్ఞప్తిపరుస్తున్నాడు ఓ పట్టభద్రుడైన పట్టణవాసి పై విధంగానే తలపోస్తున్నాడు. సరికదా ఒక పి. హెచ్. డి. పట్టాన్ని పొందిన విశ్వవిద్యాలయోద్యోగి సైతం పై విధంగా తలపోయటంలో ఆ గ్రామీణుడి కేమాత్రం తీసిపోవడం లేదు. ఇది భారతీయ విద్యావిధానంలోని లోపమా? లేక చదువరుల మనస్తత్వంలోని లోపమా? లేక సాంఘిక వ్యవస్థలో లోపమా?

విద్యాబోధన విషయ ప్రణాళిక నిర్మించువారు ఎంత గొప్పవారైనను అది ఏ దేశమైనను, ఏ కాలమైనను ఎట్టివారు సూక్ష్మదృష్టితో అగామి సంఘటనములను దాని ననుసరించి చుట్టుప్రక్కల గలిగే మార్పులను నిర్దుష్టముగా బేరీజు వేయలేరు పద్నాలుగు, పదహారు సంవత్సరాలు ఉన్నత పాఠశాలలో చదువుకొన్న వ్యక్తిని బాధ్యతాయుత పౌరునిగా, ప్రణాళిక తయారు చేయలేక పోతున్నది. ఈనాటి అవ్యవస్థితమైన విద్యా విధానము ఇతర మేధావంతులకు ప్రవేశము లేకపోయినచో అది జాతీయమును తీవ్రతరం చేయటంలో ఆశించిన ఫల మివ్వజాలదు. సాంకేతిక విద్య నభ్యసించేవారు చూపే ఉత్సాహశయాలను, ఆత్మవిశ్వాసాన్ని, భవితవ్యాన్ని గూర్చిన నిర్భీకతను ఇతర కళావిషయాల నభ్యసించేవారికంటే ఎక్కువగా కలిగి ఉంటారనే సంగతి కళాశాలల్లో ఉండేవారికంతా తెలిసిందే!

ఇలాంటి పాక్షిక భిన్నత వల్ల ప్రయోజన మెలాంటిదీ లేదు. మానవుడి శక్తి సామర్థ్యాన్ని విద్యావిషయంలో తప్పనిసరిగా పునర్వ్యవస్థీకరింప

బడాలి. సంఘం అన్నివైపులా సమాన భివద్ది సాధించాలంటే విద్యా విషయాన్ని తక్షణ కర్తవ్యంగా గుర్తించి చేపట్టాలి. ఈ నాడు మనదేశంలో యాంత్రిక ఆర్థిక అసమానత్వాన్ని (Industrial and economic imbalance) సష్టంగా చూస్తున్నాం. సంఘం హెచ్చుతగ్గులు లేకుండా సామరస్యంతో అభివృద్ధి పొందకపోతే దేశాభ్యుదయం అనైక్యతా రుగ్గుతచే మొక్కబోతుంది. వెనుకబడిన సంఘాలు దీర్ఘకాలంలో అంతర్యుద్ధాలకు గురియై శిథిలమై పోతుంది మరల బెనారస్, లక్నోలలో మాదిరిగా తదితర ప్రాంతాలలోను వ్యక్తిగతపరాధాలు తలలెత్తుతాయి.

ఈనాడు భవిష్యద్దృష్టి ఉండే మేధావంతులంతా అమెరికా రష్యాలకు వెళ్లిపోతున్నారు. దాంతో దేశంలో మేధాశక్తికి కొరత (Brain Drain) ఏర్పడుతోంది బొంబాయి నగరం ఒక్కటే దేశం మొత్తంమీద 35% ఆదాయపు పన్ను (Income Tax) ను ప్రభుత్వానికి చెల్లిస్తూంది. ఈ తారతమ్యాన్ని ముఖ్యంగా గుర్తించాలి. అసమానత్వం అసహనాన్ని జనింపజేస్తుంది. అది ఒకే స్థలంలో కేంద్రీకృతమై హఠాత్తుగా ఏదో ఒకచోట బద్దలౌతుంది. ఇట్టి విప్లవ ధోరణుల్ని నేడు మనం చాల చోట్ల చూస్తూనే ఉన్నాం.

సాంఘిక వ్యవస్థలో మార్పులు :

ఆర్థిక, విద్యా, అంతస్తు, పుట్టుక, వంశం, సంప్రాప్తి ఇత్యాదిగా భేదాలను పురస్కరించుకొని పలు విధాలైన ప్రజలను కొన్ని వర్గాలకంద విభజింపవచ్చు. నిన్న మొన్నటిదాకా సాంఘిక వ్యవస్థలో కొన్ని ఉచ్చవర్గాలవారికే ఆలోచించడానికి నిర్ణయించడానికి అధికారం నియమితమై ఇతర వర్గాలవారు నిష్పేధింపబడి మూకీభావాన్ని వహించియుండేవారు.

పాశ్చాత్యులు రాక పూర్వం భారతదేశంలోని ప్రపంచంలోని ఇతర దేశాల్లోను సర్వాధికారాలకు మేధావులు, కళాకారులుండే రాజుగారి కొలువుకూటమే కేంద్రంగా ఉండేది కాని కాలక్రమేణ సంఘంలో ఏ వర్గం అనాదరింపబడిందో అది ఆందోళితమై ఉత్సహించింది. తత్ఫలితంగా ప్రజా ప్రభుత్వం (Democracy) దేశంలో స్థాపింపబడింది కేవలం

వాటి ఉత్సాహమే ప్రజా ప్రభుత్వ వ్యవస్థను సక్రమంగా నడపడానికి వాళ్లను సమర్థుల చేయజాలదు. అసలు స్పర్థ లేనిదే ఏ వ్యవస్థా వికాసాన్ని పొందదు. ఇతఃపూర్వం గొప్పగా గుర్తింపబడ్డ మేధావంతులు నేడు ంగా వ్యవస్థలో సామాన్యుడిగా పరిగణింపబడుతున్నాడంతే! దీనితో మరో రకమైన అనైక్యత దేశంలో వ్యాపించింది.

ప్రపంచ సంఘంలో


పరస్పర సహకారం :

సంఘంలోని వ్యక్తులేగాక సర్వతంత్ర స్వతంత్ర దేశాలు సైతం అంతర్జాతీయంగా పరస్పరాశ్రయ్యాన్ని గల్గి ఉన్నాయి. దేశంలో అధికోత్పత్తివల్లగాని, లేక తీవ్రమైన వర్షాలవల్లగాని, భూకంపాదులవల గాని విదేశ వ్యాపారం (Foreign Trade) దెబ్బ తింటుంది. పెద్ద పెద్ద వ్యాపార కేంద్రాలు (Trade Centres) కలిసి కట్టుగా పనిచేయడంవల్లనే సామాన్యుడికి సైతం వస్తువులు లాభసాటిగా లభిస్తున్నాయి రష్యా తూర్పు యూరోపియన్ దేశాలు ఒకటిగా కలిసి అభివృద్ధి పర్గాలుగా తయారయి ఆర్థిక సంపదనంతా కొల్లగొంటున్నాయి ప్రజా ప్రభుత్వ దేశాలు (Democratic Countries) సైతం ఆర్థిక సంపదకే గాక అనేక యితర అంశాలపై కలిసి అభివృద్ధి పర్గాలుగా ఏర్పడ్డాయి ఇలా దినదిక ప్రవర్తమానమయ్యే వ్యక్తి యొక్క కార్యకలాపాలు మరో వ్యక్తితో కలుపబడి విస్తృతమై, సాంకేతిక నైపుణ్యం మరింత పదును చేయబడి ప్రపంచ సంఘాన్ని సక్రమ మార్గంలో నడుపుతోంది ఇలాంటి పరిస్థితుల్లో వ్యక్తి జీవించి ఉండాలంటే ఆతడు తన కార్యకలాప పరిసరలో మార్పుకు (change) ఎన్నిక (election) కు లోనై పరస్పరాశ్రయ సంబంధి దేశాల మధ్య సుస్థిర స్థానాన్ని సంపాదించాలి. అత్యధికోత్పత్తిపై ద్యేయ ముంచినపుడు ఇతర దేశాలకంటే స్థాయిలో అత్యున్నత ప్రత్యేకత్వ (higher-specialisation in Mass Production) మనసరము. తదనుసారం ఉద్యోగావకాశాలు పూరింపబడి పారిశ్రామిక కేంద్రీకరణంచే తిరిగి గొప్ప నైపుణ్యం జనించి అది మరల అత్యధికోత్పత్తికి తోడ్పడుతుంది. కాబట్టి వ్యక్తి నైపుణ్యాన్ని (Individual Skill)

(Individual Skill) పదును పెట్టడానికి, దానికి సముచిత ప్రాధాన్య ముండానికి విశేషించి శ్రద్ధ లీసుకోవలసి ఉంది.

గ్రంథాలయావశ్యకత :

ఎక్కడ 'వ్యక్తి నైపుణ్యం' అనే మాట వినబడుతుందో అది గ్రంథాలయానికి సంబంధించిన కార్యం. ఇక్కడనే గ్రంథాలయంయొక్క ఆవశ్యకత, తత్సార్థకత ఋజువౌతుంది. ఇప్పుడు మనం ప్రపంచంనుండి దేశం, దేశంనుండి సంఘం, సంఘం నుండి వ్యక్తి, వ్యక్తినుండి వ్యక్తిగత నైపుణ్యానికి ఓ నిర్దిష్ట కేంద్రానికి చేరుకొన్నాం అంటే గ్రంథాలయం ప్రపంచ పురోగతికి కేంద్ర స్థానీయమైన దన్నమాట! ఇది ఒక స్పెర్సర్ ఆకారం వంటిది.



ప్రస్తుత పరిస్థితుల్లో వ్యక్తిగత శ్రమతో కూడిన పరిశోధనలను (Researche) ఒక సక్రమ పద్ధతిలో పొందుపరచి తద్వికాసానికి దోహదం కల్పించాలి. అంతేగాక రెండు పరిశోధనల మధ్య నిక్షిప్తమై యున్న సంబంధాన్ని (Inter-relationship between two researches) ఉత్పూర్ణమైన స్వరూపాన్ని, భిన్న ముఖాల ప్రసరించే మానవుని జీవితానుభవములను ఒక్కచోట ఏర్చికూర్చి స్వాదిష్ట్యఫలం వలె చేతి కందించేవి గ్రంథాలయాలు. ఏదో ఒకానొక విద్యా విషయ మందే ప్రత్యేకించి విశేష పరిశ్రమ చేయటం (Higher-specialisation in a specific subject) ఇతర విద్యా విషయ గ్రహణానికంటెకంగా పరిణమిస్తుంది నేడు కొత్తకొత్త విద్యా విషయాలు (New branches of knowledge) సృష్టింపబడుతున్నాయి. అత్యధిక పాక్షిక పరిశ్రమ (Increased specialisation) వల్ల అజ్ఞానం (ignorance) మరింత వృద్ధి పొందుతుంది అంటే మిక్కిలి ప్రభావోపేతాలైన విష

యాలు సైతం మానవుని కందుబాటులో లేక మరుగు వడిపోతున్నాయి. పాఠ్యగ్రంథం విద్యార్థులలో ప్రముఖ స్థానం ఆక్రమించటంలో బాహ్యమైన పరీక్షలకు విద్యార్థుల్ని తయారుచేయడమే ముఖ్యోద్దేశంగా కనబడుతోంది. ఆ గ్రంథం ఒక విశిష్టమైన అంగంగా పనికిరావడంలేదు. మనం తీసుకొనే ఆహారం పుష్టికరమైనదైతేనే అది ఉదరంలో ప్రవేశించాక జీర్ణమై శరీరాంగాలకు ఒలం చేకూర్చుతుంది. విద్య ప్రత్యంగ విశిష్టం కాకపోతే అది ఆశించిన ఫలమియ జాలదు.

జ్ఞానం - విజ్ఞానం :

జ్ఞానం (Knowledge) నేటి దేశకాల పరిస్థితుల కనుగుణ్యమైన ఉత్పత్తికి దోహదమైన ప్రత్యక్ష ప్రయోగ యోగ్య (Practical application) వైనపుడే దాని ప్రత్యేక విలువ (specific Value) అవగతమౌంది అప్పుడే జ్ఞానం విజ్ఞానమౌతుంది. (Knowledge becomes science) స్వచ్ఛందంగా నడిచే యంత్రాలు, ఎలక్ట్రానిక్ కంప్యూటర్లు విజ్ఞానాభివృద్ధికి సూచకాలు నేడు కార్మికులలాంటి కొత్తయంత్రాల నెదుర్కొంటున్నారు. కాబట్టి ఈనాడు కండలు తిరిగిన శారీరక బలంతో, కాయలు కాచిన చేతులతోగాక సాంకేతిక నైపుణ్యం (Technical know how) తో యంత్రంమీద కార్మికుని బుద్ధిశక్తులపై ఉత్పత్తి ఆధారపడి యున్నది. విజ్ఞానాభివృద్ధి తద్వారా దేశాభివృద్ధి ఎంతగా పెరిగిందో తెలుసుకోవటానికి జ్ఞానరాశిలో (Universe of knowledge) ఎన్నిపాళ్లు ప్రయోగం కింద తీసుకురాబడిందో, తద్వారా ఎంతగా బహుళ ప్రయోజకత్వం సాధింపబడిందో, అది కార్మికులకెంత సుపరిచితమైందో దానినిబట్టి నిర్ణయించాలి వ్యక్తి వికాసం గాంచవలెనంటే తరగతి బహిరంగోపన్యాసాలు (Class - room lectures) ఏ మాత్రం నిజంగా సాయపడవు వ్యక్తిగత పరిశ్రమ (Individual effort) చే ఉత్పత్తి నైపుణ్యం వికాసంచెంది వృత్తి విద్యగా పరిణమిస్తుంది.

గ్రంథాలయాధికారి సేవలు :

(Services of a Librarian)

ఇలాంటి వ్యక్తిగత నైపుణ్యాశితమైన వృత్తి విద్యా వికాసానికి గ్రంథాలయాధికారి ఏ విధంగా సాయపడుతాడు? గ్రంథాలయ విద్య ఓ విజ్ఞానం ! (Library Science) కేవలం జ్ఞానంకాదు. కాబట్టి అట్టి విజ్ఞానాన్ని ఆకళించుకొన్న గ్రంథాలయాధికారి సంఘాభివృద్ధికి దోహదకారియైన సేవల చేయటంలో ముఖ్యుడు. ఓ కొత్త ఉత్సాహాన్ని, ప్రేరణను గల్గించి ఆత్మవిశ్వాసం (Self Confidence) తో కూడిన సత్ఫలదాయకమైన విజ్ఞానాన్ని విస్తరింప జేయటంలో ఆతని ప్రముఖ పాత్ర మరపురానిది. గ్రంథాలయాధికారి కృషివల్లడై పండిన, పండించిన జ్ఞాన కేదారాన్ని సంఘ క్షేత్రంపై వెదజల్లి బహుళ ప్రయోజకత్వాన్ని సాధిస్తున్నాడు. ఆతడు ప్రాచీన గ్రంథాలను, ఆధునిక భాషల్లో వ్రాయబడిన కొత్త పుస్తకాలను ఏ వ్యక్తి అపేక్షిస్తున్నాడో ఆ వ్యక్తికి సరైనకాలంలో సక్రమమార్గంలో కాలయాపనంచేయక అందిస్తున్నాడు. మానవజీవిత పరిస్థితుల్ని, అనుభవాలను విశ్లేషించి వివేచించి పరిష్కారమార్గాల సూచించటంలో వెనుకటి తరాల వారియొక్క సర్వరంగాలలోని కృషిని, నవీనాల సరిశోధనాఫలితాలను ఆయావ్యక్తుల కందజేయడంలో పత్ఫలితాలను సంఘవినియోగానికి అందించడంలో సహాయపడుతున్నాడు.

గతం లేకుండ వర్తమానంలేదు. కాబట్టి, ప్రతి గ్రంథాలయాధికారి ప్రతినవతృరం, ప్రతినెల, ప్రతిదినం, ప్రతిక్షణం లభించే రాజకీయ, ఆర్థిక, వైజ్ఞానిక, సాంకేతిక విషయాలను, మానవజాతి యొక్క నిత్యనూతనానభవాలను క్రోడీకరించి అందు బాటులో నుంచుతున్నాడు. క్రోడీకరించిన జ్ఞానరాశిని సులభంగా సంపాదించడానికి ప్రజలకు, పాఠకులకు ప్రముఖసాధనంగా ఆతడు ఉపయోగపడుతున్నాడు. ఈనాడు పాఠకుడు ఉబుసుపోకకు ఏదో ఒక పుస్తకాన్ని తీసుకోవటం అనవసరం. విద్యాధ్యేయాలను సమన్వయించి చూపడంలో గ్రంథాలయాధికారి పుస్త

కానికి పాతకుడికి మధ్య అనుభవజ్ఞుడైన మధ్య వర్తిగా (Mediator) ప్రవర్తిస్తున్నాడు. ఆతడు తన విచక్షణానైపుణ్యంచే పాతకుని మనస్తత్వాన్ని, బుద్ధిశక్తిని, తదభిలాషలోని లోతులను పసికట్ట గలడు.

ఇలాంటి సేవలవల్ల సంఘంలో రెండోరకపు మేధావివర్గం తయారవుతోంది. వీరు స్వయంగా పరిశోధనలు చేయకున్నా గొప్ప మేధాశక్తి సంపన్నులై అత్యున్నత సాంకేతిక పదజాలాన్ని, అస్పష్టమైన భావాలను సైతం అర్థంచేసుకోవటానికి తగిన సామర్థ్యంగల్గి ఉంటారు. వీళ్ళా సంఘాభివృద్ధిలో ఓరకంగా సాయపడేవాళ్లే. ఇలాంటివారు అనేక ఉన్నత విద్యావిషయాలను అవగాహనంచేసుకొని సామాన్య పాఠకుని భాషలో ఆతని కర్థమయ్యేరీతిలో పాఠ్య గ్రంథాలను (Text Books) తయారుచేస్తారు. అంటే వీరు అవగాహనకలీతమైన విద్యావిషయాన్ని విరివిగా ప్రచారంలోకి తెస్తారన్నమాట!

గ్రంథాలయాధికారి సాంసికధ్యేయ ప్రాప్తికోసం తన ప్రణాళికలో పుస్తకాల ఎన్నిక (Book Selection) సంపాదన (Acquisition) విభజనం (Classification) లేక వర్గీకరణం, సూచీకరణం (Cataloguing) చేసి సందర్భశబ్దితో అమర్చడానికి యెల్లప్పుడూ శ్రమిస్తూంటాడు. ఈ వర్గీకరణం, సూచీకరణాలు నిర్దిష్టమైన పుస్తకాన్ని అభివృద్ధికాలంలో చేతిలోకి రావటమే ముఖ్యధ్యేయంగా గలిగిఉండే ఉపకారణాలు మాత్రమే! దీనిలో జ్ఞానరాశిని (Universe of Knowledge) విశ్లేషణ సమన్వయపూర్వకం (Analytico Synthetic)గా వర్గీకరించడం ఆధునిక పద్ధతి. దీన్ని కోలన్ (Colon) వర్గీకరణ మంటారు. దీన్ని స్థాపించినవారు డా. ఎన్. ఆర్. రంగనాథన్.

(సశేషం)



కలగూరగంప

“నన్నపార్వడు—జపహోమ తత్ప
రఃడు—సంహితాభ్యాస డంటే?”

శ్రీ రాజరాజ నరేంద్రుని ప్రోత్సాహమున, ఆస్థాన
మహాకవి, ఆదికవి, వాగమశాసనుడు నన్నయ
భట్టారకులు భారతాంధ్రీరణమునకు పూనుకొనిన
మహనీయుడు.

శ్రీ రాజరాజ నరేంద్రుడు ఒకనాడు ఆస్థానమున
నన్నయ నీ రీతిని ప్రశంసించినట్లు భారతమున ఆదిపర్వ
మున గలదు ‘నిద్వ్యాలాస గోష్ఠి సుఖోపవిష్టుండై
యిట్లు లనియే’

‘తన కుల బ్రాహ్మణును ననురక్తు
నవిరళ జపహోమ తత్పరు
విపుల శబ్దశాసను సంహితాభ్యాసు
బ్రహ్మాండాది నానా పురా
ణ విజ్ఞాన నిరతు, బాత్రు నాపస్తంబ
సూత్ర ముద్గల గోత్ర
జాతు సద్వినుతావదాత చరితు
లోకజ్ఞ నుభయభాషా
కావ్య రచనాభి శోభితు సత్ప్రతిభాభి
యోగ్యు నిత్య సత్యవ
చను మత్సమరాధిపాచార్యు
సుజను నన్నపార్వు జూచి
వరమ ధర్మవిదుడు వర
చళుక్యాన్వయాభరణు డిట్టులనియె
గరుణతోడ’

ఇందలి విశేషణములు మిక్కిలి యర్థవంత
ములు 1. తనకుల బ్రాహ్మణుడు 2. అను
రక్తుడు 3. అవిరళ జపహోమ తత్పరుడు 4. విపుల
శబ్ద శాసనుడు 5. సంహితాభ్యాసుడు 6. బ్రహ్మాం
డాది నానా పురాణ విజ్ఞాన నిరతుడు 7. సూత్రుడు
8. ఆపస్తంబ సూత్రుడు 9. ముద్గలగోత్రజాతుడు
10. సద్వినుతావదాత చరితుడు 11. లోకజ్ఞుడు
12. ఉభయభాషా కావ్య రచనాభి శోభితుడు 13.
సత్ప్రతిభాభి యోగ్యుడు 14. నిత్య సత్యవచనుడు
15. అమరాచార్య సన్నిభుడు 16. సుజనుడు

నన్నపార్వుడు అను పదునారు గుణగణముల విశిష్టుడు
అని యెరుంగదగియున్నది.

ఇట్లు పదునారు గుణగణముల విశిష్టుడను
టలో నొక ప్రత్యేకత గలదు. మంత్ర శాస్త్ర సాంప్ర
దాయ రీత్యా, ‘షోడశీ యుపాసనా ధురీణుడను ధ్వని
సహృదయ హృదయైక వేద్యము. యజ్ఞమున ‘షోడశీ
గ్రహణ’ విధి యొందు గలదు. నీవిధి ననుసరించి
సత్పురుష లక్షణ ధురీణుడనియు స్ఫూర్తి గలుగక
బోదు. ‘షోడశికా విశిష్టుడు పురుషుడని తైత్తిరీయ
బ్రాహ్మణమున గలదు. (‘షోడశికావై పురుషః’)
పదునారు విశేషణములే వాడుటలోని ప్రత్యేకతకు
కారణము, వేదవచనానుసారము, ఉత్తమ పురుష
లక్షణ విశిష్టుడనియు, ‘షోడశీ’ యుపాసనాధురీణు
డనియు నెరుంగుటకై అర్థవంతమైన విశేషణములు
వాడబడినదని మనవి జేతును.

(1) ‘తన కుల బ్రాహ్మణుడు’ విశేషమునకు
పలువురు పలురీతుల నర్థము చెప్పుదురు కానీ
‘కుల’ పదము తిక్కనము వాడియున్నాడు. విరాట
రాజు పుత్రుడైన యుత్తరుని, గోపాలురు వచ్చి
స్తుతించు సందర్భమున :

‘విరటుడు నిన్ను నెప్పుడది
వేవురు ముందటఁ జెప్ప
బాహువిస్ఫురితుడు శౌర్యశాలి
కులభూపతి విశేష
విధాయకుండు, భూభరణ విశార
దుండు జనభవ్య తపఃఫల
సంభవుండు కాతర పరిరక్ష
కుండనుచు దానికి నీడుగఁజేయు

మత్తతీన్.’

అనునెడ, ‘కులభూపతి’ వాడిన రీతిని, ‘కుల
బ్రాహ్మణ పదము నన్నయ వాడెను. ఈ కుల
బ్రాహ్మణ పదమును పరిశీలించినవాడు గనుకనే ‘కుల
భూపతి’ తిక్కనకు స్ఫురించినది కాబోలు.

కులసాంప్రదాయధర్మ గుణగణయుక్త బ్రాహ్మణు
డనిగాని కులమువారి కందరికిని పెద్దగ రాణించు

బ్రాహ్మణుడనిగాని యర్థము జెప్పట యుక్తి యుక్తము.

(2) అనురక్తి పదము హృదయ ధర్మమునకు సంబంధించినది. అనురక్తమైన హృదయము గలవాడు. అనగా ప్రీతిపాత్రమైన మంచి మనసు గలవాడు అనురాగశీలమైనవాడనియు చనదగును.

(3) అవిరళ జపహోమతత్పరుడు. ఎల్లప్పుడు జపము హోమములతో తత్పరుడైనవాడు. ఈ జప పదము హోమ పదములను విపులముగ పరిశీలించ దగియున్నది. వివరణాదు లెరుంగనేరక, జపహోమ పదములచే నన్నయ యజ్ఞము జేసినవాడని యర్థము చెప్పచుందురు కాని యీ యర్థ మనర్థమనక తీరదు.

ఎందుకనగా నైదిక సాంప్రదాయమున, యొక్కొక్క కార్యమునకు తగిన రీతిని, హోమ జపాదులకు పేర్లు గలవుగాని—జపహోమపదము లనగనే యేదో యజ్ఞము జేసి హోమాదులు జేయువాడను నర్థము పొసగనేరదు.

ఉపనయనమైన వటువు, ఉదయము సాయంకాలము హోమములు జేయుట సాంప్రదాయము. ఈ హోమానికి, 'సమిధాధామము' అనిగాని 'అగ్ని కార్య' మనిగాని, వాడవలయునేగాని—బ్రహ్మచారి హోమము జేస్తూఉన్నాడని వాడరాదు అదీ హోమమే గదా! యనిన, సాంప్రదాయ సాంకేతిక పదము నెరుంగని వాని తలంతురు.

ఆ రీతిని వివాహమైన గృహస్థు గూడ ఉదయము సాయంకాలములలో హోమము జేయ దగియున్నది. ఈ హోమాలకు, 'ఔపాసనము' అందురుగాని, 'హోమము' అని వాడరు.

యజ్ఞము జేసినవానిని 'సోమయాజి' యందురు. ఇతను గృహస్థు జేయు ఔపాసనము, ఉదయ సాయంకాలములలో జేయుచు, ప్రత్యేకించి మరియొక హోమము జేయును ఈ హోమానికి 'అగ్నిహోత్రము' అని వ్యవహరింతురు.

ఇట్లు బ్రహ్మచారి అగ్నికార్యము, గృహస్థు ఔపాసనము, సోమయాజి అగ్నిహోత్రము నిత్యము ఉదయము సాయంకాలములలో మాత్రము జేయవలయునని విధి విధానములు, ఆచారములు గలవు కానీ, అవిరళ జపము, హోమము, పై సాంప్రదాయములకు భిన్నముగ నున్నది. సోనీ ఆ యర్థములే యీ హోమ

పదానికి అన్వయించుదామనుట సాంప్రదాయ విరుద్ధము. రాజసభలో, పద్యమున, నన్వయము కుదురుటకై, అసాంప్రదాయార్థపు పదాలు మహావియైన వాడు వాడునా? విజ్ఞులు హర్షింతురా? అని యోచింప దగియున్నది.

యజ్ఞములోగల హోమాలకు ప్రత్యేకర్థములు గల పదాలున్నవి. యీ పదము వాడెదరు 'ఇష్టములు' అని, యాగములని, అందలి హోమాలకు పేర్లున్నవి. ఈ రీతిని యజ్ఞ సాంప్రదాయానికిని, గృహస్థు ధర్మానికిని పొసగని నన్నయ వాడిన హోమ పదానికి యర్థ మేమిటి? జప పదాని కర్థ మేమిటి? త్రికాలములలో మాత్రమే గాయత్రీ జప విధానమున్నది. అవిరళ జప మేమిటి? హోమ మేమిటి? యని తలంతుమేని, మంత్రశాస్త్ర సంబంధమైన మంత్రములు, అవిరళ జపములను జేయవచ్చును. అందలి మూలమం తాదులకు చేయు హోమాలకు 'హోమము' అనియు వ్యవహరింతురు. ఆ రీతిని మంత్రశాస్త్ర సంబంధమైన శ్రీ విద్యాపాసనకు లోనై అవిరళ జపములు ఎంచ దశి- షోడశివంటివానిని చేయువాడనిన, యుక్తియుక్తముగ నున్నది. ఆ రీతిని మంత్రశాస్త్రరీత్యా చేయు ఒడు, చండిహోమము శ్రీ విద్యాహోమమునంటి హోమాలు తలంచిన వెంటనే చేయుచుండువాడనిగాని, శ్రీ విద్యాపాసన, శ్రీ విద్యా సంబంధ హోమములు, అవిరళముగ జేయువాడని చెప్పట యుక్తముగాని, వేదము నేర్చినవాడని వేదమంత్రాలు జపించువాడని, యజ్ఞము జేసినవాడని జెప్పగము వేదోక్తులు హర్షించరు. సాంప్రదాయ ధురీణులు హేళన జేతురు. కాన అనాటి రాజసభలోని విద్యజ్ఞులు, హర్షించు రీతిని, మంత్రశాస్త్ర మంత్రాలు జపించుచుండువాడని—శ్రీ విద్యాచండి హోమాదులు చేయుచుండువాడని, తలంచుటకె న విశేషణము అర్థవంతముగ వాడబడినదని యెరుంగుట సాంప్రదాయ ధురీణులకు నిదర్శనము.

యజ్ఞమే జేసియున్నచో కామ్యేష్టములు జేయువాడనిగాని, ఇతర యాగములు జేయవాడు, అనిగాని సాంప్రదాయక పదప్రయోగ మొనర్చియుండును. అలా వచించనందున, పై తెలిపిన రీతిని మంత్రశాస్త్ర సంబంధమైన జపతప హోమాదు లనవరత మాచరించు మంత్రశాస్త్రవేత్తగా భావించదగియున్నది.

నాలుగవ విశేషణము విపులశబ్దశాసనుడు. ఈ శీషణముచే, సంస్కృతాంధ్ర వ్యాకరణములను కుల్లముగ నేర్చినవాడని సర్వజన విదితము.

‘అయిదవ విశేషణము సంహితాభ్యాసుడు.’ ఈ విశేషణముచే వేదము నేర్చినవాడనియు, వేదము సర్వదా చెప్పచుండువాడనియు సామాన్యుల భావన. ఎందుకనగా సంహితలు వేదములలో నొక భాగానికి పేరున్నది కాన, ఆ సంహితలను నేర్చినవాడై యుండ నోపు’ అని తలంచి వేదము నేర్చినవాడని ‘వైదికి’ యని తలంచుట పరిపాక్షిపోయినది. కానీ నన్నయ భట్టారకుల వేదమే నేర్చియున్నచో, ‘వేదాభ్యాస తత్పరుడ ననిగాని, క్రమపాఠకుడననిగాని, ఘనపాఠి ననిగాని వచించియుండునుగాని సంహితాభ్యాస తత్పరుడనని యేనాటికి యే పరిస్థితితోను వచించెడి వాడే గాడని ఘంటాపథముగ చెప్పదగియున్నది.

కారణమేమనగా, పదునొకండవ శతాబ్దమున వేంగీదేశమునదగిన, గోదావరి ప్రాంతమున వేదశాస్త్ర వేత్తలు కోకొల్లలుగ నుండువారని ప్రతీతిగల రాజ రాజ నరేంద్రుని రాజ్యమున, వేదములో నొకభాగమైన సంహితలను నేర్చినవాడై క్రమ, జటాఘనాంత వేద పండితుల మ్రోలచెప్పడము నన్నయ ఘనతను న్యూనతగాని గౌరవము రాదే !

వేదములు నాలుగు. ఋగ్వజస్సామాధర్వణము లని పేరు. నన్నయ ‘ఆపస్తంబసూత్రుడు’ అని చెప్పికొనియున్నందున, యజుశ్శాఖీయుడనదిగియున్నది. యజుర్వేదము, శుక్ల, కృష్ణ భేదములతో ద్వివిధము. ఆపస్తంబసూత్రుడుగాన, కృష్ణ యజుర్వేదానికి సంబంధించినవాడు. ఈ దక్షిణాపథమున తైత్తిరీయ శాఖా సంబంధమైన కృష్ణ యజుర్వేదము, ఎనుబదిరెండు ప్రశ్నలేకాక అధ్యాయాలు (పన్నములు)తో గలదు. ‘అశీతిద్వయమని’యు వ్యవహారము. ఈ ఎనుబది రెండు ప్రశ్నల (అధ్యాయాలు) పైకి నలువదినాలుగు అధ్యాయాలకు సంహితయందురు ఇరువదియైదిమిది యధ్యాయాలకు బ్రాహ్మణ భాగమందురు. పది యధ్యాయాలకు ఆరణ్యకమందురు. ఇట్లు, బ్రాహ్మణ, ఆరణ్యకములువదలి కేవలము సంహితాభాగమునేర్చి, యనవరతము, సంహితాభ్యాసుడనని రాజాస్థానిమున, మహాపండితులమ్రోల, ఘనాంతస్వాధ్యాయవేత్తలమ్రోల మహాకవి లోకజ్ఞుడనబరగు నన్నయ చెప్పకొనడము గౌరవదాయకమా? అగౌరవదాయకమా? యోచించుడు!

సంహిత యనబడు వేదభాగము, నలువదినాలు గధ్యాయాలకు స్వసహిత పదచ్ఛేదము నేర్తురు. దీనికి పదము నేర్వడమని పేరు సంహిత నలువదినాలు గధ్యాయాలు, పదము నలువదినాలు గధ్యాయాలువెరసి. ఎనుబదియైదిమిది యధ్యాయములను దీనికి క్రమము నేర్తురు. అందుచే మరలా నలువదినాలుగధ్యాయాలు కలిసి, $(44+44+44)$ నూటముప్పదిరెండధ్యాయాలు (132) దీనికి జటాచ్ఛేర్చిన మరలా నలువదినాలుగధికమగును $(44+44+44+44)$ నూటాడెబ్బదియారధ్యాయాలు (176) అగును దీనికి ఘనము చెప్పినచో నలువదినాలుగధ్యాయాలు అధికమై $(44 \times 5 = 220)$ రెండువందలాపది యధ్యాయాలు, ఆరణ్యకము పదియధ్యాయాలు చేరినచో రెండువందలా నలువదియైదిమిది యధ్యాయాలగును. ఈ రెండువందలా నలువదియైదిమిది (248) యధ్యాయాలు నేర్చిన వేదవేత్తను ఘనపాఠియందురు. రెండువందలానాలుగధ్యాయాలు నేర్చినచో జటావల్లభులందురు. నూటాదువది యధ్యాయాలు నేర్చిన వానిని క్రమపాఠియనిగాని, అవధాన్లు అనిగాని యనుట లోక వ్యవహారమైనది. నూటపది యధ్యాయాలు నేర్చినచో పదము నేర్చిన వాడందురు. ఎనుబది రెండధ్యాయాలు నేర్చిన వానిని మూలమధ్యయనమైన వాడందురు ఈ మూలమనబడుదానిలో సంహితాభాగమనబడు నలువది నాలుగధ్యాయాలు నేర్చిన వానిని సంహిత నేర్చిన వాడని వ్యవహరింతురు.

ఇట్లుండగ, మతిలో బృహస్పతి సదృశుడు. లోకజ్ఞుడు ఉభయ భాషావేత్త వాగమశాసనుడు, అదికవి రాజరాజ నరేంద్రుని ఆసా నకవి, ఘనపాఠీలు క్రమపాఠీలు వివిధశాస్త్రవేత్తలతో గూడిన రాజసభలో విద్యా వినోద గోష్ఠిలోనుండు తరిని, నన్నయ తానొక సంహితాభ్యాసుడనని సభామధ్యన వచించినచో నది నన్నయ గొప్పదనానికి, కళంకమేగాని, ఘనతగాదే! ఎం. ఏ. చదివిన వారి సభలో ||| వ ఫారము చదివిన వాడు తానొక యింగీ ఘ నేర్చిన పండితుడనని చెప్పి కొనిన ఎం. ఎ. వారికెంత భావము గల్గునో, ఘన పాఠీలు, క్రమపాఠీల మ్రోల తానొక సంహిత నేర్చిన వేదపండితుడనని వ్రాసికొనిన సంతటి భావమేయని, విన్నవించును. సహృదయులు పరికింతురుగాక.

అయినచో 'సంహితాభ్యాసుడ'నని నన్నయ చెప్పిన దానికెట్లు అర్థము పొసగడమని యోచింతు మేని, తొలుతమనవి జేసిన రీతిని, 'జపహోమ తత్ప రుడుగాన 'మంత్ర శాస్త్రవేత్త గనుక, అనవరతములు, జపములు హోమములు చేయువాడుగాన 'మంత్ర శాస్త్రమునగల 'సంహితలు' అనువానిని అభ్యసించుట గాని, వేదాంత సంహితలను అభ్యసించుటగాని యుండి యుండును. మంత్ర శాస్త్రమున కొన్ని సంహితలు గలవు. వేదాంత శాస్త్రమున కొన్ని సంహితలు గలవు. ఈ మంత్ర శాస్త్ర సంహితలుగాని వేదాంత సంహితలను గాని, పఠించడ మొక విజ్ఞతకు లక్షణము నన్నయ భట్టారకులు యా విజ్ఞతా లక్షణ విశిష్టుడుగాన పై సంహితల పఠించు మేధావియని యెరుంగదగి యున్నదిగాని, పదక్రమ బటా ఘనముగా గాని కేవలము వేద సంహితాభ్యాసుడని గుర్తించి వైదికుడని యానడించుట వేదశాస్త్రములు స్వరూప స్వభావము లేని యెరుగనేరని వారి వాదనయని తృణీకరింపదగి యున్నది వేదవేత యే నన్నయయై యున్నచో రాజ సభలో ఘనాభ్యాస తత్పరుడు, క్రమాభ్యాస తత్ప రుడు జటాభ్యాస తత్పరుడని చెప్పకొని యుండును గాని సంహితాభ్యాసుడని చెప్పకొని యుండడు వేద మునగల భాగములు, క్రమజటా ఘనముల విధులు తెలియని వాడుగాదుగదా! తెలియకున్నచో 'మతినమరా చార్య సన్నిభుడుగా లేడు లోకమునగల విద్యలు వాని వేత్తలు తెలియని రాజ సభాస్థాన విద్వాంసుడుగాదు గద! సర్వము నెరింగిన వాడు గనుకనే 'లోకజ్ఞ'డని గవించెను సర్వంను నెరింగిన 'సుశనుడు', కనుకనే 'సన్వీనుతావదా చరితుడు' యోగ్యుడు' అయినవాడై తన సత్ప్రతిభచే, అభియోగ్యుడు కాగల్గినాడు.

'నవనవోన్మేషః ప్రతిభా'యని బుద్ధితో సంద ర్భానుశుద్ధిగ గల్గు నూహలకు 'ప్రతిభ'యని తలంపు. ఈ యూహలు మంచిని కావచ్చు, చెడ్డని కావచ్చు, కాని సభాయోగ్యము, జనరంజకము, ధర్మానుగుణము, శాస్త్ర మర్యాదలకు తగిన యూహలు సత్ప్రతిభకు నిదర్శనము. ఈ రీతిని సత్ప్రతిభాభి యోగ్యుడు నన్న పాఠ్యుడు. ముద్గల గోత్రుడు. ముద్గల సుహర్షి వంశ సంజాతుడని భావము. ఈ ముద్గల గోత్రజులు పదునెన్నిది భేదములతో మండునని గోత్రప్రవర కాండమున, ధర్మశాస్త్రకారులు వివరించియున్నారు. ఆంగిరస—భార్మానశ్వ—మౌద్గల్యముగాని, ఆంగిరస— తార్క్ష్య—మౌద్గల్యమనిగాని త్రియార్షేయముతో, ఆప స్తంబ మహర్షి కల్పసూత్రముల ప్రకారము ప్రవర్తించు వాడై, నిత్య సతవచనుడై నెగడిన నన్నయ భట్టార కులని యెరుంగదగియున్నది కాన నితనితోని జప హోమ తత్పరతకు మంత్రశాస్త్ర సంబంధమైన మంత్ర జపములు హోమములు చేయువాడనియు, సంహితాభ్యాసు డనుటకు, మంత్రశాస్త్ర సంహితలు. వేదాంతశాస్త్ర సంహితలు అభ్యసించువాడనియు నెరుంగదగియున్నదని మనవి జేతును.

ఇోగ్య కళాప్రవూర్ణుడు చ ద్రుడు ఇోగ్య కళాప్రూర్ణుడు ఉత్తమ విజ్ఞాని. కాన, తన ఎదునారు విశేషణముతో గూడిన, యుత్తమ కులబ్రాహ్మణుడు నన్నసార్యుడని, యెరింగి పరమధర్మవిదుడైనవాడు, వరచాళుకా, వ్యయాభరణుడు, అయిన రాజరాజ నరేం ద్రుడు, విద్యానిలాసగోష్ఠి సుభోపనిషత్తుడై యుండి భారత మాంధ్రీకరించుని, వేడికొనుట యోగ్యము, యుక్తియుక్తము, విశ్వశేయము కాదగినదని మనవి జేతును. విజ్ఞులు పరిశీలింతురు గాక

—శ్రీ షడ్దర్శనం సోమసుందర శర్మ.

గ్రంథవిమర్శలు

ముండకోపనిషత్

(ఆంధ్ర వివరణ సహితము : వివరణ కర్త : శ్రీ న. చ. రఘునాథాచార్యులు, డెమ్మా 12+212 పుటలు. వెల 5 రూ. శ్రీమదుభయవేదాంతాచార్య పీఠము బ్రహ్మచారిచే ప్రకటితము. ప్రాప్తిస్థానము : వాసుదాసాశ్రమము, నడిబిడ్డపిఠెం, P. O. తెనాలి తాలూకా, గుంటూరుజిల్లా. లేక—శ్రీమాన్/డాక్టర్ డి. టి. నరసింహాచార్యులుగారు, ఆయుర్వేద వైద్యులు, చొరస్తా, హనుమకొండ, వరంగల్ జిల్లా.)

వేదాంతార్థాను వివరించే ఉపనిషత్తు లన్నింటిలోనూ ముండకోపనిషత్తు ప్రధానమైనది. దీనికి త్రిమతస్థులూ తమ తమ మతాలకు అనుకూలంగా వ్యాఖ్యానం వ్రాసి ఉన్నారు. విశిష్టాద్వైత మతంలో అపారమైన కృషిచేసి, ఉభయవేదాంత ప్రవర్తకులైన రఘునాథాచార్యులుగారు భగవద్రామానుజుల సిద్ధాంతానుసారంగా ఈ ఉపనిషత్తునకు చక్కని తెలుగు వివరణం వ్రాశారు.

ఆస్తికమతాలపయి అభినివేశం, ఆసక్తి తగ్గిపోయి లౌకికవృత్తియే వ్యాప్తంగా ఉన్న యీ కాలంలో ఆ యీ మతాలను గురించి తెలుసుకొనుటకు ఇట్టి వివరణ గ్రంథాలు ఎంతగానో ఉపయోగిస్తాయి.

ఉపనిషత్తులన్నీ ఆత్మశుద్ధ్యాన్నే బోధించేవయినా, ఈ ముండకోపనిషత్తునకు ఒక ప్రత్యేకత ఉన్నది. ముముక్షువులకు అత్యంతావశ్యకమైన అర్థ పంచముయొక్క వివరణ సంగ్రహంగానూ, స్పష్టంగానూ ఇందులో ఉన్నది. ప్రాప్యమైన బ్రహ్మ పదార్థం యొక్కయు, దానిని పొందే ప్రత్యగ్యాత్మయొక్కయు, ఉపాయ, ఫలములయొక్కయు, విరోధియొక్కయు స్వరూపం ఇందు స్పష్టపరచబడినది.

ఈ ఉపనిషత్తు కొన్ని ఖండాలుగా విభజించబడి ఉన్నది. శ్రీరామానుజసంప్రదాయా న్నుసరించి, ఇది ఆరు ఖండాలు. శంకరుల సంప్రదాయాను

సారంగా ప్రథమ, ద్వితీయ, తృతీయ ముండకాలనే విభజనా, ఒక్కొక్కదానిలోను రెండేసి ఖండాలు (మొత్తంపై) ఆరుఖండాలుగా కానవస్తున్నది. పాఠ భేదాలు కూడా కొన్ని కానవస్తున్నవి. ఆ పాఠాల జాచిత్యానాచిత్యాలను పరిశీలించి, ఈ వివరణకర్త సరియైన పాఠాన్ని గ్రహించినట్లు తెలుస్తున్నది.

శ్రీ రఘునాథాచార్యులుగారు విశిష్టాద్వైత మతానికి చెందినవారు. అందువల్ల దీని వివరణాన్ని శ్రీరామానుజుల సిద్ధాంతాన్ని అనుసరించే కూర్చారు. స్వమతాన్ని స్థాపించవలసి వచ్చినప్పుడు ఇతరమతాలను ఖండించడం అనవసరం. అట్టిచోట ఇందు శ్రీ శంకరుల అభిప్రాయం నిరసించబడడం ఉన్నది.

రచయిత ఈ ఆంధ్రవివరణరచనకయి ఎట్టి కృషి చేసినదీ నారి 'చిన్న మనవి'లోని యీ మాటల వల్లనే తెలుస్తున్నది.

'శ్రీభాష్యశుభప్రకాశికాది ప్రాచీనగ్రంథములలో నున్న పలు సిద్ధాంత ముఖ్యవిషయములను సందర్భ వశమున క్రోడీకరించి చేర్చితిని. మంత్రములలోని పాఠభేదములను చర్చించితిని. ఆ యీ మంత్రములలో శ్రీ శంకరుల వివరణవైఖరిని శ్రీరామానుజ మతాను యాయులు వీల పరిగ్రహింపలేదో, సహజముగా పరి శీలించితిని. అచ్చటచ్చట శ్రీరంగరామానుజభాష్యమున గూడ శ్రీభాష్య శుభప్రకాశికాది విరుద్ధములగు నంశములనుగూర్చి విమర్శించితిని. సందర్భవశమున కొన్ని బ్రహ్మ సూత్రాధికరణములను వ్యాఖ్యానించితిని.'

ఆరవ ఖండంలో ఆరవ మంత్రం. 'వేదాంత విజ్ఞాన సునిశ్చితార్థాః' అనే దానికి వీరు వ్రాసిన వివరణాన్ని గమనిస్తే వీరి ప్రగఢ పరిశ్రమ వ్యక్తమవుతుంది.

విషయం అగాధమైనందున పెక్కుసార్లు పఠిస్తేనేగాని అవగాహన కావడం సాధ్యం కాదు. అవగాహన అయినా విస్మయంతో పడడమూ సహజమే! అందుకని రచయిత ప్రత్యేకంగా 'ముండకోపనిషత్

సారసంగ్రహ' నామంతో ఇందలి సారాన్ని క్రొను సైజున 16 పుటలలో దీనిని సంగ్రహించి ముద్రించి అనుబంధంగా అందిస్తున్నారు. ఇట్టి గ్రంథాలకు సారరూపమైన అనుగ్రంథాలుండడం ఎంతో ఉపకారకం.

ఈ గ్రంథం విశిష్టాద్వైతులకేకాక, ఆ మత తత్వాన్ని తెలియగోరిన వారికి అందరికీ ఎంతో ఉపయోగిస్తుంది.

శ్రీ భగవద్గీత

(శ్రీ కైలాస-మానససరోవరతీర్థవాసి శ్రీ స్వామి ప్రణవానంద విచిత్ర శ్రీ జ్ఞానదీపికా వ్యాఖ్యా సహితము. $\frac{1}{4}$ క్రొను సైజు. 32+536 పుటలు. వెల 25 రూ. ప్రకాశకులు:-శ్రీరామ జ్ఞానమందిర పబ్లికేషన్ లీగ్, గొంగవరూడి పోస్టు, నల్గొండ గోదావరి జిల్లా, ప్రాప్తిస్థానము-ఆంధ్రప్రదేశ్ బుక్ డిస్ట్రిబ్యూటర్స్, సికిందరాబాదు, మద్రాసు, మచిలీపట్నం.)

సర్వోపనిషత్తుల సారభూతమైన భగవద్గీత ఆత్మతత్వాన్ని తెలిసికొనగోరేవారి కందరికీ అత్యంత ప్రధానమైనది. మతత్రయంవారే కాకుండా తిలక్, అరవిందులు, గాంధీమహాత్ముడు మున్నగు మేధావులందరూ పెక్కు విధాలుగా దీనికి వ్యాఖ్యలను రచించియున్నారు. గీతా విషయంలో అపారమైన కృషి చేసిన శ్రీ స్వామి ప్రణవానంద దీనికి అతివిపులమైన ఆంధ్ర వ్యాఖ్యానాన్ని 'జ్ఞానదీపిక' అనే పేరుతో రచించి, తమ గురువర్యులు శ్రీ జ్ఞానానందయతీంద్రులకు అంకితం చేశారు.

దీనికి ప్రస్తావనను కూర్చిన శ్రీ స్వామి ప్రజ్ఞానానంద 'పూర్వ వ్యాఖ్యానములు ఏదియో యొక మత సంప్రదాయమునకు, దృక్పథ సిద్ధాంతమునకు జేందినవై యున్నవి. శ్రీమద్భగవద్గీతయం దన్ని దృక్పథ సిద్ధాంతములకు తావుండుటచే ఆ యా మహిమాన్విత వ్యాఖ్యానములు గౌరవ స్థానము నాక్రమించుచునే యున్నవి.....ప్రకృతమున శ్రీమత్ప్రణవానందస్వామి వ్యాఖ్యానమునం దట్లుకాక నిష్పాక్షిక దృక్పథముతో మూలము ననుసరించి అచ్చటచ్చటి ప్రసంగ యాధార్థ్యమును తమ సాధనాశ్రమ స్వానుభవమును, శ్రుతి స్మృతి, దర్శన, పురాణేతిహాసాది గ్రంథ పరిశోధనాను

భవమును జతపఱచి చివరించుచు, సందర్భోచిత గ్రంథ ప్రమాణముల నుల్లేఖించుచు, తమ గీతా వ్యాఖ్యానమును ఆదినుండి అంతమునఱకును కడు సావధాన చిత్తముతో సాగించి, సాధక పాఠకలోకమున కందించుటెంతేని ముదావహము' అని వ్రాయుచున్నారు. దీనిని బట్టి ఏతద్వ్యాఖ్యా ప్రాశస్త్యము వ్యక్తమగుచున్నది.

ప్రతిభా శాలులుకు, సర్వశాస్త్ర నిష్ణాతులును పరమార్థ దర్శనమున కృతార్దులు అయిన శ్రీస్వామి వ్రాసిన విధంగా ఇంత విపులంగా ఆంధ్రంలో మౌనము వివరణ వ్రాసినట్లు కానరాదు. 'గాయత్రీ ఛందసా మహం' మున్నగువానికి పీరిచ్చిన వివరణముపై విషయాన్ని వ్యక్తం చేస్తున్నది.

భక్తి, జ్ఞాన, కర్మ ధ్యాన యోగాల్లో ఏదో ఒక దానినే స్వీకరించి తదనుగుణంగానే చాలామంది వివరిస్తారు. శ్రీ ప్రణవానందస్వామి మాత్రం యీ యోగ చతుష్టయాన్నీ చక్కగా సమన్వయించి, తమ ప్రత్యేకతను వ్యక్తం చేశారు. అంతేకాక ప్రపంచంలోని ముఖ్యమతాల్లో చెప్పబడిన యోగాలనుకూడా సమన్వయించారు.

గ్రంథంచివర శ్లోకాల ఛందోవివరణం, ఆ యా వ్యక్తులచే చెప్పబడిన శ్లోకాల సంఖ్యావివరణం, అష్టాంగయోగవివరణం, పరమాత్మలక్షణాలు, బ్రహ్మ ప్రాప్తికి సాధనముల వివరణ, భగవానుని నామములు తదర్థములు, అర్జుననామాలు — వాటి అర్థాలు, అవసరమైన మార్పులు చేర్చబడినవి. ఇవి జిజ్ఞాసువులకు అత్యంతోపయుక్తములు.

దీనికి శ్రీ డి. యస్. శాస్త్రిగారు 'విజ్ఞప్తి' వ్రాశారు. అందులో శ్రీస్వామి జీవితవృత్తాంతం, ఆయన ప్రతిభావిశేషాలు, బహుముఖపాండిత్యాన్ని ప్రకటింపే ఆంధ్రాంగ్ల రచనలు వివరింపబడినవి.

ఈ మహత్తర గ్రంథప్రకటనకు తిరుపతి దేవస్థానంవారు, వదాన్యశేఖరులు, ఉదారులు ఆర్థికంగా సాయపడడం, దీని ప్రకటన బాధ్యతను శ్రీ డి. యస్. శాస్త్రిగారు వహించడం ప్రశంసనీయాలు.

కొంత మూల్యం నిర్ణయించబడినా, వాస్తవంగా అమూల్యమైన ఈ గ్రంథం పాఠమార్థిక దృష్టిగలవా రందరూ చదవదగినది.

భాసనాటక చక్రము

(భాస మహాకవికృత సంస్కృత నాటకముల కనువాదము. గ్రంథకర్త : కావ్యతీర్థ, కవితావతంస, శ్రీ గట్టి-లక్ష్మీనరసింహశాస్త్రి, (సాహితీ సమితి)—ప్రథమ భాగము—కౌను 287 పుటలు. వెల : 6 రూ. ద్వితీయ భాగము—కౌను 290 నుంచి 504 పుటలు వెల 5 రూ. తృతీయ భాగము—కౌను. 505 నుండి 693 పుటలు వెల . 4 రూ.

ప్రకటనకర్త : సాహితీ గ్రంథమాల తెనాలి పక్షమున శ్రీ ప్రభు-సమీర కుమారదేవ, 17 A (10-3-155) సరోజినీదేవి రోడ్డు, సికిందరా బాదు—26.

ప్రతులకు ప్రకటనకర్తకు గాని, శ్రీ కూచి భొట్ల వీరరాఘవశాస్త్రి, కల్యాణీపేర్, తెనాలి—అనే చిరునామాకుగాని వ్రాయవలెను)

సంస్కృత వాఙ్మయంలో దృశ్యకావ్యాలు ప్రముఖ స్థానాన్ని ఆక్రమించాయి. అవి విదేశీయుల యొక్కయు ప్రశంసలను పొందుకున్నవి మహాకవి కాళిదాసు రచించిన నాటకాలు లక్షానికి కాకుండా భారతావని కంటటికి గొప్ప ప్రశస్తిని సంపాదించి పెట్టాయి ఆ కాళిదాసు తన మాళవకాగ్ని మిత్ర నాటక 'పస్తానసరో భాసుణ్ణి ప్రశంసించాడు, గొప్ప నాటకకర్తగా. లంటే—అంతకు పూర్వమే భాస నాటకాలు ప్రభావమై ఉన్నవన్నమాట . కాని, యించుమించు అరవైయేళ్ల కిందటివరకూ భాస నాటకాలలో ఒక్కటిన్నీ లభ్యం కాలేదు. (తివేండ్రం లోని సంస్కృత గ్రంథాలి, మహామహాపాధ్యాయ త. గణపతి శాస్త్రివారి అపూర్వ పరిశోధన మూలంగా సుపరిష్కృతంగా ఆ నాటకాలను ప్రచురించి సంస్కృత వాఙ్మయాభిమానులకు మహాపకారం చేసింది.

భాస మహాకవి రచించిన పదమూడు నాటకాలు లభ్యముగైనవి అవన్నీ ముద్రితాలయినవి. మొత్తంగా వాటికి 'భాసనాటక చక్రం' అనే పేరు వచ్చినది

ఆలంకారికులు చెప్పిన నాటక లక్షణాలకు కొంత భిన్నంగా వీతద్రూపక రచన జరిగినట్లు కాన వస్తుంది అర్వాచీనాలయిన ఈ లక్షణాలు వెనుకటి నాటకముల యెడల సమన్వయించకపోవడం వింతకాదు. భాసనాటకాలు చాలా సులభశైలిలో, దీర్ఘనమాస రహి

తంగా, రసవంతంగా సంగ్రహంగా రచించబడి ఉన్నవి. ఆ నాటకాలలో రామాయణ కథకు సంబంధించినవి రెండు, భాగవత కథకు సంబంధించినది ఒకటి, భారత కథకు సంబంధించినవి మూడు, వత్సరాజు కథకు చెందినవి రెండు, ఇతరములు రెండు ఉన్నవి.

భాసనాటకాలు వెలువడిన తొలి రోజుల్లోనే ఇవి ఆంధ్ర విద్యత్కవుల నాకర్షించినవి. సుప్రసిద్ధ విద్యత్కవి విమర్శకులు మానవల్లి—రామకృష్ణకవి గారు, వేటూరి ప్రభాకరశాస్త్రిగారు, చిలకమర్తి—లక్ష్మీనరసింహంగారు అప్పటి వీని అనువాదకులు. వీటిలో మానవల్లి వారి బాలచరితం, వేటూరివారి ప్రతిమ, చిలకమర్తివారి స్వప్నవాసవదత్తం బహుశ ప్రచారాన్ని పొందాయి. ఆ తర్వాత చాలామంది కవులు వీటిని తెలిగించారు. ఇప్పటికీ వీటి అనువాదాలు వస్తూనే ఉన్నవి. అట్టి వానిలో ఈ నాటక సంపుటి ఒకటి.

రచయిత శ్రీ గట్టి-లక్ష్మీనరసింహశాస్త్రిగారు సుప్రసిద్ధ సంస్కృతాంధ్ర విద్యత్కవులు. అనేక సంస్కృత కావ్య నాటకములను అనువది చి లబ్ధి ప్రతిష్ఠ లైన్నారు. వారి రచనలలో అమరుకంఠాటి చిన్నకావ్యాలే కాకుండా శిశుపాలవధ వంటి మహాకావ్యా లను కూడా అనువదించారు. భవభూతి నాటక త్రయాన్నీ శ్రీ హర్ష నాటకత్రయాన్నీ, ప్రబోధ చంద్రోదయం వంటి వేదాంతార్థ ప్రతిపాదక శాంతరస ప్రధాన నాటకాన్నీ, ఇతర కావ్య, చంపూ ప్రబంధాలనూ తెలిగించారు. భాసనాటకాల నన్నింటినీ ఆంధ్రీక రించారు. ఇన్ని కావ్యములనూ, నాటకములనూ తెలుగులోకి తర్జుమా చేసినవారు శ్రీ శాస్త్రిగారు. రొక్కరే జ్ఞప్తికి వస్తున్నారు. ఇన్ని గ్రంథాలను మూలానుగుణంగా ఆంధ్రీకరించడం ఎంతో ప్రతిభ ఉన్నవారికిగాని సాధ్యం కాదు.

ఈ భాసనాటకాలు పదమూడున్నూ రచయితచే పాతిక సంవత్సరాలకు ముందే వ్రాయబడినవి. రచించడంలోనే కాని, వాటి ప్రకటనలో వారు శ్రద్ధ చూపలేదు. వారు విరక్తులయి తరీయాశ్రమాన్ని స్వీకరించి, పరమహంస, పరివ్రాజకాచార్య శ్రీ శ్రీ నృసింహానంద భారతీస్వామి పాదు లయినపిదప లౌకిక సంబంధాలను పూర్తిగా వినర్జించినందున వాటి

ముద్రణ, ప్రచురణ భారాన్ని వహించనందున వారి శిష్యతుల్యులైన శ్రీ ప్రఖ్య సమీరకుమార దేవ ప్రభువులు ఆ భారాన్ని వహించి శ్రీ శాస్త్రిగారి యితర గ్రంథాలతోపాటు — ఈ భాసనాటక చక్రాన్ని ఆంధ్రప్రదేశ్ ప్రభుత్వం వారి ఆర్థిక సహాయంతో ప్రకటింపబూనుకున్నారు.

ఇందలి మొదటి భాగంలో వత్సరాజు కథకు సంబంధించిన స్వస్థ వాసవదత్త, ప్రతిజ్ఞాయోగంధ రాయణ నాటకాలు రెండు, అవి మారకం, దరిద్ర చారుదత్తం అనే రెండు నాటకాలు—మొత్తం నాలుగు నాటకాలున్నవి ద్వితీయ భాగంలో భాగవతంలోని దశమస్కంధానికి చెందిన బాలచరిత నాటకం, రామాయణ కథకు సంబంధించిన ప్రతిమా, అభిషేక నాటకాలు రెండూ మొత్తం మూడు నాటకాలు ఉన్నవి. తృతీయ భాగంలో భారతానికి సంబంధించిన పంచ రాత్ర, ఊరుభంగ, దూతవాక్య, మధ్యమ వ్యాయోగ, దూత ఘటోత్కచ, కర్ణభారాలనే ఆరు నాటకాలున్నవి. అన్నింటిలోనూ భారత నాటకాలే చాలా ప్రాస్పెక్టివ్.

రచయిత ఈ దృశ్య కావ్యాలలో నీచపాత్రలకు తత్తత్సాతోచితంగా వ్యావహారిక భాషను వాడక, ఉత్తమ పాత్రలకువలెనే గ్రాంథికాన్నే ఉపయోగించారు. ఇలా వ్రాసే సంప్రదాయం తెలుగులో గత శతాబ్ది చివరనే ప్రారంభమైనది. గ్రాంథికభాష ఉపయోగింపబడినా అది సుభంగా అర్థమవుతూనే ఉంటుంది. వచన భాగమే కాకుండా శ్లోకాలుకూడా అర్థం ఏ మాత్రమూ చెడకుండా తెలిగింపబడినవి. ఉదాహరణకు రెండు శ్లోకాలనూ, వాటి అనువాదాలనూ చూడవచ్చు.

మూలము—

శ్లో. సుఖం హి దుఃఖాన్యనుభూయ శోభతే
ఘనాంధకారేష్వేవ దీపదర్శనమ్,
సుఖాత్తు యో యాతి నరో దరిద్రతాం
ధృతః శరీరేణ మతః స జీవతి.'

[ప్రథమభాగము—పుట 234. దరిద్రచారుదత్తము—ప్రథమాంకము]

అనువాదము—

తే. గీ. కష్టపడినమీద సుఖముగ గంచవచ్చు,
బెద్ద చీకటిలోనుండి వెలుగునట్లు

కుడుచుచు సుఖంబులను బేదపడునరుండు
తనువు దాల్చియు మృతునిచందమున బ్రదుకు.'

ఇందులో మూలాభిప్రాయం పూర్తిగా వచ్చింది.

మూలము—

శ్లో. 'శాసితోఽహం త్వయా రాజన్
ప్రయామి న చ దోషవాన్,
త్యక్త్వా కోపం చ కామం చ
యథాకార్యం తథా కురు'

[ద్వితీయభాగము— ప 471 అభిషేకము—
తృతీయాంకము.]

అనువాదము—

తే. గీ. నన్ను శాసించితివిగాన గ్రన్న నిపుడ
వెడలిపోయెద దోష మే వీసమెఱుంగ,
రోసమును గామమును దోసివేసి దవుల
నొప్పు చొప్పున గార్యము నూను మధివ.'

మూలంలోని 'న చ దోషవాన్' అనే దానికి 'దోష మే వీసమెఱుంగ' అనే తెలిగింపు ఎంతో సరసంగా ఉన్నది.

అనువాద మంతా ఈ రీతినే సాగినదని చెప్పవచ్చును. సంస్కృతంలోని మూల గ్రంథాలలో ఉన్న దానిని సమగ్రంగా తెలుసుకొనవలెనని అభిలాష పడే వారు శ్రీ శాస్త్రిగారి అనువాదాలను చదవడం ఎంతో ఉచితమై ఉంటుంది. ఈ "భాసనాటక చక్రాన్ని అందరూ ఆమోదిస్తారని ఆశిస్తున్నాను.

—శ్రీ బులుసు వేంకటరమణయ్య.

ఉపయోగకరమైన సరికొత్త గ్రంథములు

వ్యవసాయము— సిషరీ— కోళ్ల పెంపకము— అడవులు—
తోటవని— యింజనీరింగ్—వైద్యము— వివిధ సాంకేతిక
విషయములపై గ్రంథములు గలవు. కేటలాగు ఉచితము.
ఇంగ్లీషుతో వ్రాయండి.

N. K. PAUL & SONS,
P. B. No. 12202, Calcutta—5.

భారతదేశము -

ఒక పర్యాలోకనము

(ఆంగ్ల మూలం. శ్రీ జార్జ్ కురియన్ - తెలుగు అనువాదం. శ్రీ బి విద్యానాథ్. ప్రచురణ కర్త. నేషనల్ బుక్ ట్రస్ట్ ఆఫ్ ఇండియా. న్యూఢిల్లీ, పేజీలు 184. వెల : రు. 5-50.)

‘భారతదేశపు ప్రత్యేకతను వివరిస్తూ, ఆ విశిష్టత సమకూర్చిన వివిధ విషయాలనూ విశదీకరిస్తూ స్థూలరేఖలద్వారా దేశస్వభావాన్ని ఆవిష్కరించే గ్రంథం’ అని యీ పుస్తకానికి పీఠికలో నేషనల్ బుక్ ట్రస్ట్ అధ్యక్షులైన డా॥ బి. వి. కేస్కర్ పేర్కొన్నారు. పుస్తకాన్ని పూర్తిగా చదివిన తర్వాత యీ అభిప్రాయం ప్రతిపాఠకునికి కలుగుతుంది.

రెండువందల పేజీల లోపల సువిశాలమూ, ప్రాచీనమూ, కల్యాణాల క్రితమే ప్రపంచ విజ్ఞాన కేంద్రంగా విలసిల్లిన దేశాన్ని గురించి పరిచయం కలిగించడం కష్టసాధ్యం శ్రీ కురియన్ ప్రపంచ భౌతిక పొందిన భూగోళ శాస్త్రవేత్త. అందుచేత సహజంగా ఆయనకు మనశ్శాస్త్రం నైపుణ్య పరిస్థితులు, వాతావరణం, పంటలు, వనరులు మొదలైన విషయాలను గురించి పరిచయంచేసే బాధ్యత అప్పగించబడింది. ఆ బాధ్యతను ఆయన సంతృప్తికరముగా నిర్వహించారు. దాని సంపూర్ణ సత్యం ప్రతిపుటలోనూ రచయితయొక్క పరిపక్వ మేధస్సు, వివిధ శాస్త్రాలలో సన్నిహిత పరిచయం గోచరమవుతాయి.

ఇందులో మొదటి ఆయిదు ప్రకరణాలు భూగోళ విజ్ఞానానికి సంబంధించినవి దేశస్వభావ స్వభావాలు, ప్రకృతి రూపురేఖలు, శీతోష్ణ స్థితి గతులు, నేలలరకాలు—భూసారము, అడవులు వృక్ష సంపదలను గురించి యీ ప్రకరణాలలో వివరించబడింది. తరువాతి ఆయిదు ప్రకరణాలలోనూ, మనం దేశంలోని సహజసంపదను సమాజ క్షేమం నిమిత్తం ఏ విధంగా వినియోగపరచుకున్నాయో తెలుపబడింది. నీటిపారుదల సౌకర్యాలు, వ్యవసాయం—పశుపోషణ, శక్తిసంపదలు ఆర్థికాభివృద్ధి పరిశ్రమలు, రవాణా సౌకర్యాలు అన్న అంశాలు విపులంగా చర్చితమయ్యాయి. తరువాయి రెండు ప్రకరణాలు జనాభా అధ్యయనానికి (Demography) జాతి, భాషాపరమైన అధ్యయనానికి

నానికి నాందిగా ఉపకరిస్తాయి. ఉపసంహారంలో విద్యా విషయకంగా మనం సాధించిన ప్రగతిని గురించి రచయిత ప్రస్తావించారు.

కేవలం స్థూలరేఖలను ప్రదర్శించడమే లక్ష్యం కావున వివిధ సిద్ధాంతాలను సంబంధించిన వారి ప్రతివాదాలను పేర్కొనడానికి అవకాశం లేనిమాట వాస్తవమే కాని వివాదాస్పదమైన అంశాలను గురించి రచయిత తన అభిప్రాయాన్ని పేర్కొనేటప్పుడు అందుకు ఆధార భూతమైన కారణాలను, యితర అభిప్రాయాలను దిగ్భ్రాంతంగా సూచించడం ఉత్తమ ఉదాహరణకు, భారతదేశానికి మొట్టమొదట వలస వచ్చిన జాతి ద్రావిడలు అన్న అభిప్రాయం. అలాగే “నేలలో ఎంత తక్కువకాలం ఉంటే రాలుబడి అంత తక్కువ” (పు. 67) అన్న అభిప్రాయం కొత్తరకాల గోధుమల విషయంలో సత్యంకాదు. ఆలోచనను ప్రేరేపించే ప్రశ్నలు అనేకం పాఠకుని ముసుగులో నాటుతుంది ఈ పుస్తకం ఉదాహరణకు ప్రాచీన భారతీయ సంస్కృతి తూర్పుకే ప్రసరించింది కానీ పశ్చిమంగా ఎందుకు సాగలేదు? హిమాలయాలు మన దేశంవైపు నిట్టనిలువుగానూ టిబెటే చైనావైపు వాలుగా ఉండటం వలన మొలకెత్తే దేశరక్షణ సమస్య లేమిటి? ఉత్తర భారత దేశంలో వేసవి బాధాకర వైనప్పటికీ లోగ్గకరంగా ఉండటానికి కారణమేమిటి? చిత్రములు దేశపటములు గణాంక వివరములతో యీ పుస్తకం చక్కగా రూపొందించబడింది ఇవి రగవల్లో పేర్కొన్న అంశాలను ఉద్దీపింప జేయడానికి తోడ్పడతాయి. కేరళ ఉప్పుటేర్లు, హిమాలయాలలోని కోనిఫర్ అడవులు, బొగ్గుగనులు, విమానాల తయారీ మొదలైన చిత్రాలు చక్కని ఆర్టుకాగితంమీద ముద్రింపబడ్డాయి. శైలి సరళంగా ఆహ్లాదకరంగా ఉన్నది శ్రీ విద్యానాథ్ గారి అనువాదం సాఫీగానే సాగింది. అయితే అక్కడక్కడ పదాల ఎన్నికలో కొంచెం జాగరూకత వహించవలసినది Watershed line కి నదీజలరేఖ (పు 15) అనడం, Organic manures కి ‘జంతు సంబంధమైన ఎరువులు’ (పు. 60) అనడం శాస్త్రీయం కాదు. ‘దారి వెంటసాగే బాటసారుల గుంపులనూ, దిగువ ప్రాంతాలలో నివసించే ప్రజలనూ కొల్లగొట్టుకొని జీవించడమే వీళ్ల దృష్టిని ఆకర్షించే విధానం’ అన్న వాక్యం (పు-57) ‘వాళ్లకు నచ్చే విధానం’ అన్న

షష్ఠి విభక్త్యర్థంకాక, 'వాళ్ల దృష్టిని యితరులు ఆక్రమించే విధానం' అన్న ద్వితీయా విభక్త్యర్థాన్ని యిచ్చే ప్రమాదం ఉన్నది. ఇలాంటి స్వల్పలోపాలు మినహాయస్తే, అనువాదం సరళ శుద్ధ వ్యావహారిక భాషలో సాగింది. దేశాన్ని గురించి తెలుసుకొనడానికి పెద్దలు పిన్నలూ చదువవలసిన షస్తకం.

—శ్రీ వి శ్రీరామచంద్ర.

ప్రత్యేక ఆంధ్ర ఉద్యమం

(రచన : ఎం. వి. రామమూర్తి : ప్రచురణ స్టేట్ బుక్ క్లబ్, నారాయణగుడా, హైద్రాబాద్. 500029 వెల : సాదా ప్రతి రెండు రూపాయలు. రైబ్రరీ ఎడిషన్ అయిదు రూపాయలు.)

ముందు మాట, పూర్వచరిత్ర, ప్రత్యేక ఆంధ్రోద్యమ ఆవిర్భావము, ఉద్యమతీవ్రత, ప్రత్యక్షచర్యల ఉపసంహారం, ఉద్యమ స్తబ్ధత, వివిధ పార్టీల నడక, నడత, ఉద్యమము వెంటనే సఫలత పొందక పోవడానికి కారణాలు; విమర్శ, వాదనలు—ప్రతివాదనలు చివరి మాట అనే పది అధ్యాయాలున్నయ్ 136 పుటల ఈ పుస్తక తో.

1913 లో బాపట్లలో జరిగిన ఆంధ్ర మహాసభ తీర్మానాలనూ, 14-11-1937 న మద్రాస్ లో దేశోద్ధారక నాగేశ్వరరావుగారి భవనం శ్రీ బాగ్ లో జరిగిన శ్రీ బాగ్ బడంబడిక సంగతినీ ముందు మాటలో శ్రీ రామమూర్తి వివరించారు. తెలంగాణా నాయకులు, ఆంధ్ర నాయకులు కలిసి 1956 లో పెద్దమనుషుల ఒప్పందం చేసుకున్నారు ఇది నాయకుల మధ్య జరిగిన వప్పందము. ఈ వప్పందము మున్నందు తెలంగాణా రక్షణలకు, తరువాత ప్రత్యేక తెలంగాణా ఉద్యమానికి, తద్వారా ఆంధ్రులకు జరిగిన అవమానాలకు, పరాభవాలకు, అష్టకష్టాలకు, చివరకు ప్రత్యేక ఆంధ్రోద్యమానికి నాంది అయింది' అన్నారు 5 వ పుటలో. పెద్ద మనుషుల వప్పందంలోని నిబంధనలను ఆరు, ఏడు పుటలలో ఉటంకించారు.

తెలంగాణా ఉద్యమానికి మానసిక కారణాలు,

ఆర్థిక కారణాలు, నిమిత్త కారణాలో ఉన్నవన్నారు. '1969 ఫిబ్రవరి 28, 29 లలో ఆంధ్రుల యిళ్లను గుర్తుపెట్టుకుని దాడి చేశారు. అప్పటికి 30 ఏండ్లనుండి స్థిర నివాసము యేర్పరచుకున్న ఆంధ్రులుకూడా యీ దౌర్జన్యాలకు గురి అయ్యారు (12 వ పుట)' అని విశదం చేశారు ఈ రచయిత.

ఇటీవల జరిగిన చరిత్ర ఇదంతా. రాజకీయ విద్యార్థులందరూ తీరికగా చదివి చర్చించడానికి నీలుగా ముక్కి నిబంధనల కథనూ, ఆ నిబంధనలపై సుప్రీమ్ కోర్టు తీర్పునూ పొందుపరిచారు ఈ పుస్తకంతో.

ఆంధ్రోద్యమ చరిత్రలో 1972 డిసెంబరు 24 ప్రాముఖ్యాన్ని 35 వ పుటలో వివరించారు ఈ గ్రంథకర్త.

'జనవరి 18 నుండి వరుసగా మణిపురం అమరావతి, మాచర్ల, పిడుగురాళ్ల, గుంటూరు, విజయవాడ, పాలకొల్లు, నరసాపురం, ఏలూరు, కాానాడ, రాజమండ్రి పొందూరు, బారువలలో ప్రభుత్వం కాల్పులు సాగించింది. పథకం ప్రకారం ప్రజలను భయ, భ్రాంతులను చెయ్యాలనే సంకల్పముతో చేసినట్లు కన్పడుతుంది (+3 వ పుట) అన్నారు శ్రీ రామమూర్తి. కనిపించడమేమిట? సరిగ్గా ఆ లక్ష్యంతోనే అన్ని కాల్పులను జరిపించారు.

ఆంధ్ర మంత్రుల ఢిల్లీ సరకునతో ఉద్యమం బలహీనపడడం ప్రారంభమయింది. సర్దియ శ్రీ బి. వి సుబ్బారెడ్డిగారి వైఖరిలో మార్పురావడం కా ఉద్యమాన్ని మరి కొంత బలహీనపరచింది. ప్రత్యక్ష చర్యల ఉపసంహారంతో ఉద్యమం స్వభావంలో మార్పు వచ్చింది. ఎట్టి చేతులతో (ఢిల్లీనుంచి) శ్రీ బి. వి. తిరిగి వచ్చారని తేలిపోయింది (68 వ పుట) ఆర్. టి. సి. ఎస్సు పికెటింగ్ విఫలమైంది. రైళ్ల నడుస్తున్నై ప్రత్యేకోద్యోగుల ఆర్థికపీడి విషమింది. ఇంతకంటే మరేం కావాలి అంత ఉద్యోగమైన ప్రారంభమైన ఉద్యమము విఫలం కావ

దానికి ? వీటన్నింటికీ తోడు విద్యార్థుల వైఖరిలో కూడా మార్పు వచ్చింది.

జై ఆంధ్ర ఫ్రంట్ అవతరణ

'ఎ పిల్ 6 న రాజమండ్రిలో జరిగిన జై ఆంధ్ర కార్యచరణ సమితిలో జై ఆంధ్ర ఫ్రంట్ నిర్మాణానికి అత్యధికసంఖ్యాకులు ఆమోదము తెలిపారు. ఏప్రిల్ 7, 8 తేదీలలో మహాసభ జరిగింది. (76 వ పుట)'. ఈ జై ఆంధ్ర ఫ్రంట్ ఒక కార్యక్రమం ఇచ్చింది. కానీ, ఎంతమంది కార్యకర్తలు ఆచరణలో పెట్టారో ఆ కార్యక్రమాన్ని?

ఈ ఉద్యమంలో వివిధ వర్గాల నడకచూ, నడతమా 78 వ పుటనుంచి 107 వ పుట వరకూ శ్రీ రామమూర్తి చర్చించారు. ఈ ఉద్యమంపట్ల కమ్యూనిస్టులు, మార్క్సిస్ట్ — లెనిన్స్టుల వైఖరులనూ విమర్శించి ఆంధ్రోదమానికి అంకితమైన కుటుంబాలకు జోహారు లర్పించారు. కమ్యూనిస్టుల వైఖరిని 105-106 పుటలలో విమర్శించారు.

లాయర్ల కార్యచరణ సమితి పాత్రను 113 వ పుటలో విశదం చేశారు. డాక్టర్లు, గ్రామ మునసబులు, — గ్రామోద్యోగులు, భూస్వాములు, వ్యాపారస్తులు, మధ్యతరగతి, చేతివృత్తులవారి కృషిని పరిశీలించారు న్యాయవాది అయిన ఈ గ్రంథక — వేర్పాటు ఎం. సి. లు మోయి చేశారని, శ్రీ రామమూర్తి అభిప్రాయం. వేర్పాటు ఆంధ్ర కాంగ్రెసువారి దోహదం, ప్రజల అలసట, ఉద్యమం అహింసాయుతంగా నడవకపోవడం, సవైక్య నాయకత్వం లేకపోవడం దానికి దోహద పడినవన్నారు.

ఢిల్లీలో ప్రచారం జరిగలేదు ఈ ఉద్యమాని కనుగుణంగా. ఒక ఆర్గనైజేషన్ లేదంటూ ఈ ఉద్యమానికి సంబంధించిన వాద ప్రతివాదనలలోని ససను చర్చించి శ్రీ రామమూర్తి ఈ పుస్తకాన్ని ఇట్లా ముగించారు: 'ప్రత్యేకాంధ్ర వస్తుందా? సామాన్య మానవుడు వేసే ప్రశ్న—ఇది. ఉద్యమాన్ని అవగాహన చేసుకోగల శక్తి, తీరిక, ఓపికలేక

నూటిగా అడిగే ప్రశ్న. దానికి జవాబు ఆంధ్ర, తెలంగాణా ప్రజలు యివ్వాలి. వారు నిర్మించుకునే నాయకత్వం చాలా ఎరువు నిర్ణాయక శక్తిగా వుంటుంది."

ఈ ఉద్యమాన్ని సరయిన పంధాన పడిపించాలని ఈ గ్రంథ రచయిత చేసిన కృషి, పడిన తాపత్రయం నిమంత తక్కువైనవి కావు. కానీ, వారు సూచించిన నాయకత్వం ప్రజలలోనుంచే రావాలిగాదా? ప్రజలే నిర్మించుకొనగలగాలిగాదా? ఆ శుభసమయము వస్తే ఆ ధ్ర—తెలంగాణా సమస్య యేనాడు—ఈనాడు ప్రజలను పీడించుతున్న ఇంకా చాలా సమస్యలు కూడా పరిష్కారమవుతయే. మరి ఆ శుభముహూర్తం ఎప్పుడో ?

— శ్రీ వి. ఎస్. అనధాని.

మాయజలతారు

(నవల)

(రచన : శ్రీ దాశరథి రంగచార్య. 250

పేజీలు, రు. 5/ 0. ప్రచురణ : విశాలాంధ్ర పబ్లిషింగ్ హౌస్, ఏలూరు రోడ్డు, విజయవాడ-2.)

బతుకు తెరపుకోనం బస్తీ చేరుకున్న పేదల జీవితాలు ఎన్నో చూస్తూనే వున్నాం. ఈ నవలలో అలానే ప్లాడ్డరాబాదుకు వలసపోయిన నిర పేద కుటుంబాల చరిత్ర కథ వస్తువయింది. విశేషమేమిటంటే—డబ్బు నిషేతో కలికే ఘరానా పెద్దలు ఆ గ్రామాణాల అమాయకత్వాన్ని తమ స్వార్థానికి ఉపయోగించుకోవడంలో దౌష్ట్యం, దౌర్జన్యం, అఘాయిత్యంవంటి దురాకృతాలు అడుగడుగునా కళ్లకు కడతాయి. రచనలో తెలంగాణా పల్లెప్రజల నుడికారం యథాతథంగా వాడడంతో కథ ఇంకా సజీవమయింది.

మధ్య మధ్య గణింపతగిన ధర్మపన్నాలు పాత్రలనోట వినవస్తాయి. 'ఇంత అన్యాయం అవుతే ఎలా? సిమెంటులో బలపపు పొడి కలుపుతే కట్టడం నిలుస్తుందా? ప్రజల సొమ్ము ఇలా దుర్వినియోగంచేస్తే దేశం ఎలా బాగుపడుతుంది చెప్పండి' అంటూ

కంట్రాక్టుర్ రాజారావుని ఛీఫ్ ఇంజనీరు ప్రశ్నించడం కాలానుగుణ్యమైన ప్రసక్తి. ఇదేకాదు. జనప్రియమైన పెక్కు విభాగమూ, ఫలితంగా విషాదాంత సంఘటనలూ సందర్భోచితంగా చోటు చేసుకున్నాయి. లెక్కకు మిక్కిలి మోసాలూ దురాగతాలూ సంకలనంగా కూడిన ఈ నవలకు 'మాయ జలతారు' పేరు కచ్చితంగా తగిఉన్నది.

—శ్రీ రవి.

తిరిగి వచ్చిన గాడిద

(మూలం : కిషన్ చందర్, అనువాదం : నీరు కొండ హనుమంతరావు $\frac{1}{4}$ క్రౌన్ సైజు 92 పేజీలు; వెల : రు. 3-00. ప్రచురణ : విశాలాంధ్ర పబ్లిషింగ్ హౌస్, ఏలూరు రోడ్డు, విజయవాడ-2.)

'తిరిగివచ్చిన గాడిద' పరిమాణంలో 92 పేజీల అయినా, నేటి సమాజంమీద మంచి సెల్టైర్. ఇది చదువుకున్న ఒక తిరుగుబాటు గాడిద ఆత్మకథ. పేసరు చదివే అవకాశంకాదు, నెహ్రూతో ఇంటర్ వ్యూతో పాల్గొని పేసరు కెక్కిన గాడిద ఇది.

ఈ గాడిద స్వస్థలమైన బారాబంకీ వదలి ఢిల్లీ చేరుకుంది. అక్కడినుంచి మధుర మిరాయి తినబోయి, లాతీపోట్లు తిని, గ్వాలియర్లో తాన్ సేన్ సమాధిచెంత, సంగీతం పాడి చెప్పదెబ్బలు తిని బొంబాయి చేరుకున్నది. బొంబాయిలో ఇది ఎత్తిన అవతారాలు అనంతం. గడ్డి మోపులు మోసింది దొంగ సారా రవాణా చేసింది. గుర్రపుందాలలో పాల్గొనింది. కాటన్ మార్కెట్ వెంబడ్లు చెప్పింది. బ్యాంక్లో డబ్బు దాచింది. సినిమా తీసింది. తనూ నటించింది. బ్యాంక్లోని లక్షలన్నీ కరిగిపోయినా, పిక్చరు పూర్తి కాదు. చివరికి గాడిద గాడిదగా మిగులుతుంది.

'కళ్లు మూసుకొని భవిష్యత్ అదృష్టం చెపితే కళ్లు మూసుకొని విని ముందుకుపోయే రోజులు పోయాయి. యిక లేవండి. నేను వ్రాత చదివి, పుస్తకాలు చదివి సరిగ్గా అదృష్టం చెబుతాను. సరియైన జీవిత లక్ష్యాలు చెబుతాను జూదంలోకాక కష్టంలో.' ఇవి నవలకు భరతవాక్యం మాటలు.

ఇందులో సమకాలీన వ్యవస్థమీద కిషన్ చందర్ విసిరిన కొన్ని విసుర్లు ఆలోచించదగినవి.

'ఒక కళాకారుడంటే తోటి కళాకారుడికే గిట్టదు. ఇక ఈ లలితకళలను భగవంతుడే రక్షించాలి.' (7 వ పే.)

'కలవాడి ఆకలి మనోరంజనమైనది. కూలి వాని ఆకలి తప్పనిసరియైనది.' (9 పే.)

'ఇవాళ రేపు ఇండియాలో యీ చదువుకొన్న గాడిదలు చాలా (చాలా గాడిదలు అని ఉండడం సబబు) చేసే పనేమిటి? ఒకటి గుమాస్తాగిరి, రెండవది భిక్షాగిరి. అవునా కాదా? నువ్వే చెప్పు ఇప్పటివరకు యెవడైనా చదువుకొన్న మంచియో న్యూడు కోటీశ్వరు డయ్యడా?' (11 వ పే) ఇవాళ సరే 'రేపు' అనడం గమనించదగ్గది. మన దేశ భవిష్యత్తు మీద చాలామందికంటే భిన్నమైన అభిప్రాయం కిషన్ చందర్ కు లేదు.

'వస్తువులన్నీ న్నగుల్తే. శాస్త్రీయ సంగీతాన్ని కూడా ఈనాడు సుగంధ సంగీతంతో కలిపి విని పిస్తున్నారు.' (26 పే)

'ఈనాడు ఏకేడిలాక్, రోల్పురాయిన్ కార్లోన్ తిరిగేవాడికి కుల గౌరవం వంశ మర్యాదలు పుంటాయ్ కాని, కాలినడకన తిరిగే గాడిదకు కుల మేమిటి? వంశ మేమిటి?' (39 వ పే.)

'చదువుకొన్న గాడిదలకు రక్తమే కాదు, బుగ్ర కూడా చెడుతుంది' ఇది గాడిద కథ కాబట్టి సరి పోయిందికాని, లేకుంటే.....

● 'బీవలు చేస్తున్నది అదే గదా! రక్తమాంసాలొడ్డి పొట్టలకు గడ్డి నింపుకోవడం.' (42 పే.)

కిషన్ చందర్ ఇతర నవలల్లో ఉన్నట్టుగానే దీనిలోనూ చలనచిత్ర రంగంలోని కుళ్లు మీద వ్యంగ పూరితమైన విమర్శ ఉన్నది.

'అధోముఖ వ్యూహంలో జాతివర్గ భేదాల విమర్శ ఉన్నది. ఆ విమర్శ ఇందులోనూ ఉన్నది.

అచ్చుకు పూరం ఎవరైన అనుభవజ్ఞులకు చూపిఉంటే అనువాద రచన ఇంకా తృప్తికరంగా ఉండే దేమో ! వాక్యవిరామాది సంకేతాలు అవసరమైన చోట్లకంటే అవసరం లేనిచోట్ల విరివిగా ఉన్నాయి. ఇది అచ్చువనివాళ్ల ప్రతిభో. అనువాదకుని అశ్రద్ధో 'తిరిగివచ్చిన గాడిద' చెప్పడంలేదు !

—శ్రీ నూతలపాటి.

కృష్ణా తీరం (న వ ల)

(రచన : కీ. శే. మల్లాది రామకృష్ణశాస్త్రి. పాకెట్ సైజులో 200 పుటలు. ప్రచురణ : ఎమ్. శేషాచలం అండ్ కో, మచిలీపట్నం—మద్రాసు—సికింద్రాబాదు. ప్రచురించినప్పటి వెల : రు 2-50 పైసలు)

మల్లాది రామకృష్ణశాస్త్రి గారు 'తెలుగు'లో రచనలు చేసిన ఎన్నికగన్న కొందరిలో మన్నన గడించిన వారు. ఆయన తెలుగు సాహిత్య ప్రక్రియ అన్నిటా అంతో ఇంతో తమ ముద్ర ప్రసరింపజేసిన వారు. పాటలు కట్టినా, కథలు అల్లినా, నవలలు వ్రాసినా, గల్పికలు కల్పించినా ఆయన వాటిని తమ ముద్ర (మల్లాది రామకృష్ణ శాస్త్రియమైన ముద్ర) ప్రస్ఫుట మయేటట్లు తీర్చిదిద్దారు. ఆ తీర్చి దిద్దడంలో జాను తెనుగుకు పట్టంకట్టి తెలుగు సాహిత్య రాజ్యాన్ని ఏలించారు.

'కృష్ణా తీరం' మల్లాది శాస్త్రిగారు రచించిన నవలలో ఒకటి. శాస్త్రిగారి తక్కిన రచనలకువలెనే కృష్ణా తీరానికి ప్రత్యేకత ఉంది. ఎమెస్కోవారు ఈ నవలను 'ఆధునిక ఆంధ్ర సాహిత్యంలో అనర్హ రత్నం'గా వెలవరించడం ప్రశంసింపవలసిన విషయం.

'కృష్ణా తీరం' శాస్త్రిగారు బృహన్నవలగా వ్రాయడానికి సంకల్పించిన రచన అంటారు. ఆ విషయం జ్ఞాపకం ఉంచుకొని ఈ నవలను చదవాలనడం శాస్త్రిగారికి న్యాయం చేకూర్చడంకోసంకాదు; మనకు ఒక మంచి రచన పూర్తిగా దక్కలేదనే విషయాన్ని తలచుకొని బాధపడడంకోసం.

'కృష్ణా తీరం' నవల ఇతివృత్తం తెలుగుజాతి గత చరిత్రను జ్ఞాపకానికి తెచ్చే 'జాతి కథ. తెలుగు సంస్కృతికి జాతీయతకు ఈ నవల చక్కని నిరూపణ.

'కృష్ణా తీరం'లోని ప్రధాన పాత్ర అన్నప్పశాస్త్రి అవనిగడ్డలో స్థిరపడి పురాణం చెప్పకొనే అన్నప్ప అందరికీ అభిమానపాత్రు డవుతాడు. అసలు ఈ నవలలో అన్నప్పది కీలక పాత్ర. అలిగి అటు ఒకరిటు ఒకరైన ఆజ్ఞమగలకు (అమ్మడు—రామ శేఖలకు) పాతు కువర్చడం దగ్గరనుండి, కులేతర వివాహం చేసుకొన్నవాడికి (అమ్మడు సోదరుడు సుబ్బామయ్యకు) అయినవారి అండదండలు చేకూర్చడానికి యత్నించడందాకా అతడు ఎన్నోపనులు చక్క బెడతాడు. అన్నప్ప 'సకల మంచివాడు.' అతడు ఏం చెప్పినా ఎదుటివాళ్ల మంచికే. అన్నప్ప మాటతీరు, చేతసారు మల్లాది శాస్త్రిగారిని జ్ఞాపకం చేసేటట్లు ఉంటాయి. అన్నప్పతోబాటు కథ కూడా వదిలి వెళ్లిపోతూ ఉంటుంది. ఆ 'కృష్ణా తీరం' కథను సంగ్రహంగా చెప్పి తప్పించుకోవడం కంటే, దాన్ని తప్పక చదవడని వెప్పి ఒప్పించడం బాగు.

ఈ నవలలో వచ్చే రాజమ్మ, సీతారామా చార్లు, రంగడు (ఆడదే !), లచ్చి, సుబ్బన్న మొదలైన పాత్రలు మనకు మరపురానివి. ఆ పాత్రల ప్రవర్తించేతీరు, సంభాషణల విధం ఎంతో ఇంపుగా ఉంటాయి. ఈ నవలలో చదువరులను ఆకర్షించే అంశాలలో సంభాషణా రచన, వర్ణనా చాతుర్యం మెచ్చి పేర్కొనదగ్గవి. అయితే కాశీమజిలీ కథలలో వలె కథలోంచి కథలు పుట్టుకు రావడంచేత ఈ నవల కొంచెం మందగతితో సాగుతుంది.

కాని, అంధరూ (కులమత భేదాలకు అతీతంగా) ఒక్కటే అనే సత్యకాలంనాటి ఆ మనుష్యుల గురించి అందమైన తెలుగులో చదవాలనుకుంటే 'కృష్ణా తీరం' చదవాలి. ఇది చదివితే తెలుగు కుటుంబాల ఆపేక్షలు, అంతఃకరణాలు, మర్యాదలు, మన్ననలు తెలుస్తాయి. [ఎందుకంటే— అవే ఈ నవల ఇతివృత్తానికి దోహదం చేసిన అంశాలు]

కృష్ణాతీరంలోని వెంనాటి వైదిక కుటుంబాల వారి కష్ట సుఖాలను శాస్త్రిగారు ఈ నవలగా తీర్చిదిద్దారు. అనలు ఆయనకు తమ స్వస్థలం (కృష్ణాతీరం) మీద ఉండే అభిమానానికి ఈ నవలపేరే నిదర్శనం. అయితే ఆ అభిమానం ఒక్క కృష్ణాతీరంమీద మాత్రమే కాదు—తెలుగుమీద, తెలుగు జాతిమీద ఆయనకు ఎంతో ప్రేమ.

ఈ నవలకు శ్రీ బి. నఖినీ కాంతరావు, శ్రీ పి. ఎస్. గోపాలకృష్ణ 'మానసోల్లాసం' అనే చక్కని పరిచయం వ్రాశారు.

మల్లాది శాస్త్రిగారు ఒకప్పుడు శ్రీ పాద సుబ్రహ్మణ్యశాస్త్రిగారిని గురించి వ్రాసిన మాటలు ఆయనపట్ల కూడా సార్థకం అవుతాయి:

‘ఆయన మాటలు మరో భాషకు లొంగవు. జాను తెలుగు వేర్చినవారికే, తెలుగువారికే శ్రీ శాస్త్రిగారి కథలు చదివి ఆనందించే అదృష్టము!’

ఆ అదృష్టాన్ని ‘కృష్ణాతీరం’ చదవడంద్వారా కన్నుల కప్పుకోవలసిన బాధ్యత తెలుగు చదువరులది.

దూరతీరాలు

(నవల)

[రచన: ‘మంజుశ్రీ’ (డాక్టర్ అక్కిరాజు రమావతిరావు) ప్రచురణ: ఎం. శేషచలం అండ్ కంపెనీ, మచిలీపట్నం, మద్రాసు, సికింద్రాబాదు. పాకెట్ స్టైజులో 204 పుటలు వెల: రూ. 2-50]

ఉండీలేని మధ్యతరగతికి చెందిన విప్లవ అనే యవకుడి కథను ‘దూరతీరాలు’ నవల చెపుతుంది. విశ్వం ఎన్నెన్నో అనుకొంటాడు. ఏవేవో కలలు కంటాడు. ఉన్నదానికీ, అనుకొన్నదానికీ మధ్య ఉన్న తేడాలు మధ్యతరగతి పజలు జీవితంమీద ఎటువంటి ప్రభావాలు కలగజేస్తాయో రచయిత ‘మంజుశ్రీ’ ఈ నవలలో చక్కగా వివరించారు.

చదువు ముగించి చిన్న చిన్న ఉద్యోగాలుచేసి కుదుటబడని విశ్వం తన చిన్ననాటి చెలిమికత్తై, తన పెద్ద మామయ్య కూతురుఅయిన పావతిని చూడ

దానికి బళ్లారికి పోతాడు. పోయినచోట మనుష్యులు అభిమానంకంటే దురభిమానాన్ని ప్రదర్శించి విశ్వాన్ని బాధిస్తారు. అక్కడినుంచి రైల్వే ఊరికి బయలుదేరిన విశ్వం దారిలోనే రాజకొండలో దిగిపోతాడు. రాజకొండలోఉన్న తన పెదతండ్రి ఇంటికి పోతాడు. పెదతండ్రి, ఆయనకూతురు మైత్రేయి విశ్వాన్ని ఎంతో ఆదరిస్తారు. విశ్వం అక్కడే స్కూల్లో టీచరుగా చేరుతాడు. రైల్వే అతినికి విచిత్రంగా పరిచయవైన కనూరి వెల్మత్రేయిక స్నేహితురాలని తెలుసుకొంటాడు. ఆమెతో చిత్రమైన అనుబంధం పెంచుకొంటాడు.

విశ్వాన్ని ఏదోఒక సమస్య పీడిస్తూ ఉంటుంది. చదువుకొన్న చదువుకు తగ్గ ఉద్యోగం రాకపోవడం, ప్రాణస్నేహితులు రంగనాథం, రామచంద్రం ఇబ్బందుల పాలుకావడం పెదనాన్న సమస్యలు ఇలా ఎన్నెన్నో అతణ్ణి వేధిస్తుంటాయి. రచయిత ఈనవలకు ఇదే మితిమని ఒక ముగింపు చేయలేదు. విశ్వం తన సమస్యలలోనుంచి బయటపడ్డాడో లేదో తెలియదు. మధ్యతరగతివాళ్లు సమస్యలనుంచి బయటపడడం అంత తేలికకాదు. ఓదా మరి! అలాగే విశ్వానికి కన్నూరికి మధ్య పెనాడిన అనుబంధం పెండ్లిదాకా వెళ్లిందీ లేనిదీ తెలియదు. ఇవే ఈనవల ప్రత్యేకతలు.

రచయిత ఈ నవలలో నాడిన శైలి హృదయంగమంగా ఉంది. రాజకొండను కళ్లకు కట్టినట్లు వర్ణించిన తీరు పాఠకులను ఆకట్టుకొంటుంది. కథాకథనంలో లోకం తీరును, మానవుల మనస్తత్వాలను రచయిత చక్కగా వర్ణించారు. విశ్వంపెదనాన్న, మైత్రేయి, రంగనాథం, రామచంద్రం వంటి పాత్రల కథలు కన్నీరు తెప్పించేటట్లు ఉన్నాయి.

ఈ నవల ఇతివృత్తంచేత, ఆ ఇతివృత్తాన్ని నడిపించిన తీరుచేతా ప్రత్యేకతను సంతరించుకొన్నది. అదే దీనికి, లెక్కకు మిక్కుటంగా వెలువడుతున్న తెలుగు నవలలు కొన్నిటికీ గల ముఖ్యమైన తేడా.

లెక్కలేనన్ని అచ్చు తప్పులు ఉండడం కూడా ఈ నవల ప్రత్యేకతగా కనపిస్తుంది. కానీ రచయిత

ప్రతిభ, రచన గొప్పతనం ఆ తప్పలను మరపింపజేసేటట్లుగా ఉన్నాయి.

—శ్రీ పి. ఎన్ గోపాలకృష్ణ.

వెలుగులోనికి

కవితాసంపుటి

(శ్రీ నూతలపాటి గంగాధరం. డెమ్మి 90. పొరటలు. వెల రు. 5-00 ప్రతులకు: నవోదయ పబ్లిషర్స్, ఏలూరురోడ్, విజయవాడ-2, లేక ఆంధ్రప్రదేశ్ బుక్ డిస్ట్రిబ్యూటర్స్ రాష్ట్రపతి రోడ్, సికింద్రాబాదు.)

ఈ సంపుటం, అప్పుడప్పుడు యీ కవి వ్రాసే ప్రతికలలో ప్రకటించినవాటి సపుటికరణ ముదణం. కవిభావాల్లో ప్రాచీనత న్యతలు కలగలుపుగా ఉన్నట్లే, ఛందంగాడ విషయాన్నిబట్టి చేయిదిరిగి నట్లు వాడిఉన్నాడు. 'హవణంపు'లో ఆరుద్రగారు యీ కవి అభ్యుదయకవి అని అంటున్నాడు. పూర్వం భావకవులనే మాటవలెనే యిప్పుడు యీ మాటకు అతి వ్యాప్తిదోషం పట్టుకొన్నట్లున్నది. ఇది ఇప్పుడు చలామణిలో ఉండేదం కాబట్టి తగిలించుకోను అందరూ ముచ్చటపడుచున్నారు విప్లవాలను కవులే ఖేవాలంటారు యీ తరగతివారు; కాని చరిత్రలో రాజయినవాదులు ఆయుధపాణాలే దశాలలో మార్పులు దెచ్చిపట్లున్నది. ఆపైన కవులు విప్లవాన్నిపొగిడే వైకాళికులే అగుచున్నారు. మనదేశంలో కవులు నోటికి అడ్డం ఆపులేకుండా పలుకుతున్నారు గాని, అదే ప్రగతిపూర్ణ కమ్యూనిస్టుదేశాల్లో అనగలిగి ఉన్నారా?

నూతలపాటి గంగాధరంగారు ఆశావాది. చెడ్డ మండి మంచిలోనికి—పుస్తకశీర్షిక సూచించినట్లు—దారిదీయాలంటాడు. అంతేగాని విమర్శించి పరిష్కారమార్గం చూపనివాడు గాదు. 'కొత్త మొలకెత్తేదాకా కొంత చెత్తన్నగూడ సగం చాల' అని సహనం చూపగలిగి ఉన్నాడు. 'నిన్న

నేడు'వంటి శీర్షికలలోగల కాలతి తలపోతలలో, వగలినా ఊరట పొందగలమనే ధైర్యమున్నది. (సస్య రామంలో నిర్విరామంగా కృషిచేసే శ్రామిక కృశాంగి మేని నిగ్గులలో స్వచ్ఛందమైన అందం కనిపిస్తూంది) నిగ్గులనే 'చూస్తాడుగాని చెమటకష్టం చూడడు. ఈయన కోరే వెలుగు ఇది:—ప్రేమను గుండెల నిండుగా నింపే వెలుగు—నిమ్నోన్నతాలను సమతలం చేసే వెలుగు — అరణ్యాలలోను 'మానవత్వాన్ని సృష్టించే వెలుగు—అందరిలోను సమంగా పారే వెలుగు' ద్వేష మలినం లేని వాంఛ.

ఆంధ్రులు, సాధారణంగా ఇతర భారతీయ భాషల పోలకువనే తెలుసుకోకుండా మా భాష గొప్పదని ఒంబాలు పడుతారు. కాని యీ కవి ఆదర్శం చూడండి:—ఆంధ్రభాష గడుసు పడుచును ఒంటరిగా ప్రేమించడం అంత సులభం కాదుకొని, చుట్టూ ఉన్న తన నెచ్చెలులను గూడ ఏకంగా ప్రేమించడం నేర్చుకొన్నాను.' 'మాకంటే దీనులను హీనులను చల్లగా చూడ'మంటాడు, ఇది మానవత! కవి హృదయం సంస్కారిత మగుటచేతనే యీ తీరు తలంపులతో తన కవితకు ద్వేషాకళంకం అంటకుండా జేసుకొంటున్నాడు అందరూ కోరేది ఆకలి అరకువలేని శ్రేయోరాజ్యాన్నే కదా.

ఈయన భాష స్పష్టం. మాండలికాలు చాలా సొంపుగా ఉన్నవి కొందరు 'నాగన్నలు మాండలికాలను గ్రామ్యాలనుకొని గ్రామ్యవాదం చేస్తారు. కవి సంస్కృతం తీతో నడుస్తున్నది. నుడికారం ధార సమతూకంగా నడచినవి. ఇట్టి కమ్మటి ప్రయోగాలు పుస్తకమంతా కుప్పలు కుప్పలుగా ఉన్నది. చదివి ఆనందించండి. 'చిన్న దీపాలలో నూత్తులు రసవంతంగా ఉన్నవి. కవితలో చల్లదనం తియ్యదనం తెలివి ఉండాలని చెప్పిన మాటను యీయన చాలా వరకు చెల్లించుకొన్నట్లే.

బొమ్మలసంగతి:—అన్నీ వికారాలు వీటికి దారి చూపిన పికాసోయే (ఈమధ్య దివికేగినవారు) నలభై

యేండ్లులోపె కొన్ని మోసంచేసినా నన్నాడు. బొమ్మల
యొక్క కొన్ని శీర్షికల విషయంలో గూడ దూరినది.

మొల ఆడబొమ్మలు—ఆకుచ కుంభాలు—ఆపురిన
జఘనాలు కవిత్వాన్ని చూపవుగదా, కామాన్ని గూడ
రేకెత్తించవు. మగవారిని యీ చిత్రకారులు చిత్రాల
చేయరేమి? స్త్రీ స్వాతంత్ర్యోద్యమ పనితీరున్నా యీ
అల్లుపై తిరుగబడితే బాగుంటుంది.

రేపు

(పర్వశీలు: బైసరామదాసు, బెడిద రాజేశ్వర్
కవితలు. కౌన్ 1/4 - చేతి వాత పతి; వెల
యింతనిలేదు. ప్రతులకు — ఇంమారు భారతి;
3—12—32 అశోకనీధి! నిజామాబాదు; లేక
అరుణ బుక్ హౌస్, రాష్ట్ర పత్రిరోడ్, నిజామాబాద్.)

ఇరవై ఏండ్ల కోడెప్రాయంలో మిట్టిపడే ఇద్దరు
ఉత్సాహ ఉదేగలను క్రుమ్మరించిన కవితాధార—యీ
రేపు. చేతితో వ్రాసి సైలోస్టైల్ చేసిన ఈపుస కం
ఇద్దరు విద్యార్థుల వచన కవితా ప్రమాణము.
స బొమ్మలుగూడ ఉన్నవి.

ఈకారు పిల్లకాయలకు యీ దినాలలో దిన
మొల ఆడబొమ్మలు (పతిత) ఆదర్శాలకావడం మెచ్చ
గిన అభరుచికాదేమో.

బైసరామదాసుకు భావుకతను తగిన భాషధార
మొగ్గదడిగిఉన్నది. చక్కటి నుడికారపు కరువుతో
పోతపోయబడి ఉన్నది—కవితాప్రతిమ. ఉత్పేక్ష
చూడండి:—‘ఆఫీసు గడగోడల మధ్య ఇచ్చేవాడినుండి
పుచ్చుకొనేవాడిదరికి అత్తవారింటికేళ్లే ఆడపడుచులా
కాగితాల బరువొకటి చేతులు మారుతుంది’ ‘కాంతి
జిమ్మి కిటికీలు పొట్టిచేతుల్తో టపటపమని కొట్టు
కొంటూ గుండెలు బాదుకొన్నవి.’ కొత్త ఉపమా
నాలు: — ‘సమస్యల దోమలు జయ్యి మంటు
న్నాయి’ ‘కులమతద్వేషాల కుళ్లువాసనలు చెదలుంట్టి
రుగుతున్న ఐక్యతగదివాసాలు’ వ్యాపారిని గూర్చి—
‘గిగ్గిగోళాలై వాళ్లు రక్తాన్ని జుర్రేసి వర్షించని
నాలుగా ఉండపోతారు’ అని భావం మెరు

స్తున్నది. వీటిలో భావానికి తగిన భాష అమరి
ఉన్నది. ‘పోస్తుబాక్సు’ రషణీయభావదీపితము; కొత్త
దనపు సొంపు. అక్కడక్కడా నుడికారం బాగున్నది.
ఇంకా ఆ వయసుకు అనుభవానికిరాని ‘ఆకలి అరపులు’
వర్ణించినా ద్వేషం అంతగా లేదు. ఈ యువకుని
కవితాలతకు మంచి అల్లుడు పందిలి అబ్బితేబాగా మొన
వేసి పూసి వాసనలు వెదజల్లగలడు.

ఇక బెడిద రాజేశ్వరుని ఆవేశం మున్ముందు
ఆరునకే బెడిద అవుతుందేమో! నయనుకు అపరచిత
మైన నిరాశ, ద్వేషం, ఆవేశం కాళరాత్రులు చేబదులు
అచ్చుకొన్నట్లున్నవి. స్వర్ణభారతంలో భావోద్వేగంవల్ల
కవిత కుంటుండుతున్నది. ఈయన రాసున్న రేపుకై
ఆలోచన పెట్టుకొని ఉండదగినవాడు ఇంకా చేయ
బాగా తిరుగవలసి ఉన్నది.

పెద్దల ప్రోత్సాహము, సన్మార్గ దృఢకర్తవ్యము
ప్రాపుగ/ ముందుకు పోదగిన ప్రతిభాశాలురు—యీ
ఇద్దరు తరుణ కవులు.

మానవతా మేలుకో

(శ్రీ ఎస్. మునిసుందరం; వచన కవితలు.
డెమ్మి-588 పేజీలు. వెల్లారు. 3 — ప్రతులకు:—
విజయకృష్ణ పబ్లికేషన్సు—1900/10 కోటకొమ్మల
వీధి; తిరువతి.)

ఇది నేటి బుతుధర్మంగా ఏర్పడిన గద్య
కవితా సంపుటి. మాలల కలకలం ఎక్కువగా ఉన్నా
భావం స్పష్టంగా (ముఖచిత్రంవలె)లేదు పులుముడు,
పూచిపెట్టుకలతో చాలా శీర్షికలు మిస్టిక్ కవితలో
బడినవి. ఆవేశంలో భావానికి తగిన భాష నిల
దొక్కొనలేదు ఆశనిరాశల దాగుడుమూత బున్నవి.
ఈనాటి మానవ సమాజంలో పేరు కొనిపోయిన
కుళ్లును బయట బెట్టుతాడేగాని మానవత మేల్కొనే
పథకం సూచించడు— యీ ఉత్సాహం మంచి
చెడ్డలులేని జీవితం ప్రపంచంలో వెగటు పుట్టి
స్తుంది. చెడ్డలొమంచి—దానవునిలో మానవుని ఏరు
కొని పెంపొందించడమే యధార్థలోకం. ‘నిద్రాని

నిక్సన్ లాంటి రాత్రి' అంటే అర్థమేమి? 'సంధ్యముఖం ముద్దులతో కందినవేళ'— ఎవరు పెట్టిన ముద్దు అని? 'గుడ్లగూబ నవ్వంది' అనే గీతంలో 'నా హృదయపు ప్రమిదలో ఉత్సాహ స్పృహన్నింపి (చమురులేంది) ఆశయం అగ్నిపుంగిచి.' అనేది పోతులూరు బ్రహ్మాంగారి దృష్టి సృష్టివాదం మాదిరి మెట్టువేదాంగా ఉన్నది.

కొన్ని విరోధాభాసలు.— భిన్న భాషలులా నిస్తేజమై (ఆత్మహత్య) అంటాడు. ఒంటరిగా అందరు వీరులను ఓడించి ఆవుల మలవేసినవాడంత పనికిమాలినవాడా? 'ముంతజ్ కన్నీళ్ల'లో, అగ్రా వచ్చి తాజీను చూచిపోయిన కరకుమానిసి కృశ్ణే మాదిరి— 'అడుగడుగు జనావళి అశుశిక్త. రక్తం గడ్డకట్టిన యా ప్రదేశాన, కన్నీట తడిసిన యా శ్మశానాన' అని కారగ్గన కమ్యూనిస్టు మాట అంటాడే గాని, యా కవి ఆ సమాధి రామణీయకతను ఆనం

దించలేకపోవడం ఒకవిధమైన తెవులులేని వేదన. తత్త్వం మానవతను మేల్కొల్పుతుందా? ఆ రమ్య అంత పెద్ద బివనాలు కట్టినారే, అవి ఎముకలు కండలు నెత్తురు కన్నీళ్లు కావా?

మన దేశంలో ధర్మం చెడినప్పుడు క్షత్రియుల ఎదుర్కొని (కష్ట—బుద్ధ) సంఘాన్ని మతాన్ని ఉద్ధరించి ధర్మాన్ని తిరిగి నెలకొల్పినారు— ఇది మన పూర్వగాథ? అట్టి రాజుల అధికారాన్ని ఎదిరించి రాజుల పచ్చినెత్తురు పొరించిన పరశ రాముడు ఇప్పుడు మరలా పుట్టారంటాడు— యా విప్లవకవి. రాముడు రాకముందు పంశురాముడు బాట వేయాలట. ఇంక భావనైరుధ్యం ఉన్నది. వర్ణాశ్రమ ధర్మా నెలకొల్పాలి అనలేదు. చాలమటుకు నయం. వర్ణ ధర్మం ఆశ్రమధర్మం ఎప్పుడూ పాలింపబడినట్లు లేదే. ఇది నివాదమే.

— శ్రీ మరుపూరు కోదండరామ రెడ్డి.